
ह. 
बरप बरयतनाच भौ. उदयबाब भेब्रेन 'म्हजी कथा म्हजी व्यथा' हें सदर सुनापरान्तांतल्यान 
चालू दवरपाची मेकळीक दिली. 

| हें सदर बायलांचेर आशिल्ल्या कारणान समाजांतल्या जायत्या बायलांकडल्यान 
| तोखणाय आनी तुस्त आयकली. श्रीमती सुमन सामंत, श्रीमती किशोरी भेब्रे, श्रीमती 
कुंदा पाणंदीकार हांणी आपलीं मतां सरळ उक्तायलीं. जंय जंय कार्यावळींनी गेलें, थंय 
थंय बायलांनी तशेंच हेर लोकांनी म्हज्या बरपाचेर खोस परगटायली. ताका लागून 
` उर्बा वाइत गेली. देखुनूच हेर वायलां मेरेन आमची समाज जीण पावची, ती सुदारची 
आनी तांतुंतल्यान बरें कितेंय तरी निश्पन्न जावचें होच ह्या पुस्तकाचे उजवाडावणे 
. फाटलो हेत. 


. शिरवडें विजया पै धुंगट शेळडेकार 
| ऑगस्ट २००७ 


अन्यायाची परंपरा मोडुंकूच जाय 


ज्या वेगान जग बदलत वता त्या वेगान भारतीय समाजांत बायलांविशींची 
परिस्थिती बदलना. बदल वा सुदरप निखालस जायना अशें न्हय; पूण जें 
जाता तें मंद गतीन जाता. देखून आदले पिळगेंतल्या बायलांक पिडापिडीच्यो 
ज्यो तरा भोगच्यो पडल्यो तांतुंतल्यो कांय तरा आयचे पिळगेंतल्या बायलांकूय 
भोगच्यो पडटात. 

कांय वायट चाली बंद जाल्यात. संयुक्त कुटंब वेवस्था कोसळत गेल्ल्यान 
कर्मठपणाची परंपरा सदळ जावंक लागल्या. मध्यम वर्गांतली बायल 
खूबशी स्वताच्या पांयार उबी रावंक लागल्या. परसुवादीनपण उणें जाल्ल्यान 
कांय वायट चाली आनी रिती मोडून उडोवपाची धिटाय तिका आयल्या. 
पूण हें सरसकट पुराय समाजांत घडूंक ना. अजून बायलांक उणाक 
लेखपी, सुरपाक आडखळ करपी सनातनी परंपरा तिगोवन दवरपाचो 
हट्ट धरपी घटक आसात. देखून पिडापीड आसा आनी ते पिडापिडीच्यो 
देखी आत्रे - पयऱ्यान आयकूंक येतात, वाचूंक मेळटात. 

ही एके तरेची अंधश्रद्धा - मानून बायलांक दिली ती उणाक सुवात 
खरी आनी निजाची अशें मानपाची आनी ते मानसिकतेन बायलांकडेन 
वागपाची. अंधश्रद्धा हें एक समाजजीक संकश्ट. तें ना करूंकूच जाय. तशे 
यत्नूय चलतात; पूण तांची गती मंद उरता. 

शिक्षणाचो प्रसार वाडला. विज्ञानीक नदरेन परंपरेंतल्या चाली-रितींचो 
अभ्यास जायना अशेंय न्हय. पूण धर्म, जात हांचे भाशेनूच अंधश्रद्धा चिवट. 
शिक्षणान तिका आळाबंदा हाडूंक आनी कर्मठ, सनातनी घटक तो ना 
करपाच्या वावरांत अडमेळीं हाडटात. 

ही पिडापिडीची परंपरा ना करपाच्या यत्नांत पयलें पावल म्हणचे 
तांचेर उजवाड घालप आनी जागृत समाजाची नदर तांचेकडेन ओडप. 
विजयान ह्या पुस्तकांतल्या बरपावरवीं तो वावर भौ बरे तरेन केला. वायट 
परंपरा म्हूण चलत आयिल्ले पिडापिडीच्यो कितल्योशोच देखी ह्या पुस्तकांत 
वाचूंक मेळटात. 

हे बरप करतना काणी वा खबर सांगपाची रीत विजयान आपणायल्या. 


ह 








बरपांत आजी चांटये पावलाक मेळटा. पूण ह्यो आज्येल्यो काणयो 
_ आज्येचे पिळगेंतल्या बायलांनी जी पिडापीड वायट चालींक वा दृश्ट 
लागून भोगली तिच्यो देखी ह्या काणयांनी वा खबरांनी आसात. 
खरेपमीं ह्या पुस्तकांत आयल्यात ते तीन पिळग्यांचे अणभव - आयची 
आनी आदल्यो दोन पिळग्यो. दर एके पिळगेचो काळ २५ वर्सांचो 
रलो जाल्यार फाटल्या ७०-७५ वर्सांच्या काळांत ह्या क्षेत्रांत आमची 
किती मंद उदरगत जाल्या ताचो अदमास येता आनी खंत भोगता. 
ह्या पुस्तकांतलें बरप विजयान कांय वसां आदीं केल्लें. तें “सुनापरान्त' 
दिसाळ्यांत एक स्तंभ बरयतालें आनी त्या स्तंभांत हें बरप उजवाडा आयिल्ले. 
तेन्ना संपादक ह्या नात्यान तें वाचिल्लें. आतां हे प्रस्तावनेच्या निमतान 
` पर्थून वाचून काडलें आनी होलमलें : मदल्या काळांत कांय वर्सा उलगल्लीं 
[ आसली तरी परिस्थिती बदलूंक ना. भारतीय समाज आनी ताचो वांटो 
` म्हूण गोंयकार समाज त्याच भोंवर्‍यांत सांपडिल्लो आसा; तातुंतल्यान 
आयर सरपाची इत्सा उणी पडटा आनी परिणामी यत्नूय उणो पडटा. 
खबरांपत्राखातीर बरयल्यान हें बरप सादे, सोपे भाशेंत आसा. ते 
सक्वसामान्य वाचप्यापासत आसा. पूण वाचतल्याक ओड लागची हे 
खातीर काणी वा खबर सांगपाची शेली विजयान आपणायल्या. साहित्य 
रचपाच्या हायेसान वा वाचप्यांची मनरिजवण करपाचे इत्शेन केल्लें हें 
बरंप न्हय. विजयाचे समाजीक प्रस्नांविशींचे जाणविकायेचें पडबींब ह्या 
बरपांत पडलां. ताणें उपाय सुचोवंक ना; दुयेंसाचेर बोट दवरलां. फुडलो 
वावर समाजशास्त्रज्ञांचो आनी समाजीक सुदरपाच्या मळार वावुरतल्यांचो . 
आयच्या समाजाक पिडटात ते सगलेच प्रस्न ह्या बरपांत आयल्यात 
अशें न्हय. हे विशय बायलांच्या जिविता संबंदान आसात; पूण असले 
विशय आनिकूय आसुंयेतात. आनी तेवूय उजवाडाक येवपाची गरज आसा. 
बायलांविशींच्या ह्या प्रस्नाचें मूळ अके खेरीत मानसिकतेत वा समजणेत 
आसा. सैभान बायलेक घडयतनाच उणाक, परसुवादीन अशी घडयल्या 
चा तिका दादल्यापरस उणाक दर्जो दिला अशी ती समजणी. पुरुष प्रधान 
संस्कृतीन ही गैरसमजणी म्हणचे सैमाचो नेम वा देवाची करणी अशें 
भासोवपाचो नेटान यत्न केला. ताचे परिणार्मी कर्मठ आणी सनातनी 





दादल्यांनी कितलींशींच दारां बायलांक बंद दवरल्यांत. आनी ही दुश्ट 
परंपरा शतमाना फाटल्यान शतमान अशी चलयल्ल्यान स्त्री-समाजाचें 
तेंच 'विधिलिखीत' अशी समजणी कांय बायलांनीय करून घेतल्या. 

विधिलिखीत म्हूण कांय ना आनी सैमानूय तसलो नेम करूंक ना. एका 
काळार दादल्यांनी अहंकारांतल्यान आपणालें वर्चस्व स्थापन करपाक 
सुरू केल्ली ही परंपरा. हे परंपरेन भारतीय समाजाचें उपाट लुकसाण 
केलां. आयच्या काळांतूय लुकसाण जाता. देखून ती परंपरा मोडून 
उडोवपाखातीर वावरप हें दर एका नागरिकाचें कर्तव्य थारता. त्या 
कर्तव्यासंबंदान विजयान ह्या पुस्तकाच्या रुपान आपणालो वांटो उखलला. 
एके परीन हो समाजसेवेचोच वावर. 

अन्याय सोंसून घेवंक फावना. सोंसून घेतल्यार तो वाडटा. अन्याय 
आडावंक जाय. अन्याय करतल्याक ख्यास्त घडोवंक जाय. एके व्यक्तीक 
तें कठीण जाता. देखून समाजांतल्या जागृत घटकान त्या कामाक फुडें 
सरूंक जाय. तो विशय आख्ख्या समाजाक बादता अशें मानूंक जाय. 

बायल आनी दादलो हीं समाज-रथाचीं दोन चक्रां. दोनींचेरूय भार 
समान, दोनींचेंय म्हत्व समान. उजवें चक्र दाव्या चक्रापरस वा दावें चक्र 
उजव्या चक्रापरस अदीक म्हत्वाचें अशें म्हणपाची चूक कोणूच करचोना; 
चूक करतल्याक अबुद्दी मानलेबगर कोणूच रावचोना. वेगळेपण आसा; 
पूण उंच-उणाकपण ना. दोनूय घटकांनी एकामेकाचो मान राखपाची 
गरज आसा. सैमाची रचणूक तीच शिकवण दिता. हें समाजाक समाजावंक 
जाय, पटोवंक जाय. दादल्यांक समजावचे पडटलेच; पूण गैरसमजणेक 
बळी पडिल्या अस्तुऱ्यांकूय जागोवचें पडटलें. त्या वावराक विजयाल्या ह्या 
पुस्तकांतल्या .देखींवरवीं प्रेरणा मेळुंयेता. देखून विजयाक परबीं दितनाच 
ताच्या ह्या पुस्तकाक येवकार फावता. 

समाजाक जागृत करपाचो विजयाचो आवंडो ह्या पुस्तका पुरतो उरचो 
न्हय; हो ताचो आरंभ आसचो. हो गरजेचो वावर हाचे फुडेंय चालू उरचो. 


उदय भेंब्रे 
मडगांव : १५ आगस्ट २००७ 

____ भुरगेपणांत हांवें पयलीं विधवा बायल पळयल्ली म्हजी आजी. माथ्यार 
` पदर दोनय कानार घट्ट केल्लो. गोरी पिट्ट चान्नाची शितळसाण पांघुरिल्ली . 
पूण विधवा, धुवेचें लग्न जालें, पूण आजी ह्या लग्नाक आयली ना, 'आजे 
तुं आयली ना गे?' म्हणून हांवें तिचो जीव खालो, 'आगो तुका कळपाचे 
जा गो. तूं धाकटें आसा....' 'म्हळ्यार गे आजे?' आपले मांडयेर बसयत, 
आपल्या हातांनी धोणसाचो कुडको खावयत आजेन ल्हवूच पदरान दोळे 
| पुसले. 'आजे तूं म्हज्या लग्नाक येतली मगे?' 'हय गो पुता' 











आज म्हाका कळटा, आजी दोळ्यांत दुकां येवन पासून खंत दाखयनासतना 
ओगी रावन आपूण कपल फुटकी म्हणून फाटी रावताली. लग्न कार्याक 
खंय विधवेन वचप न्हय! इतलेंच न्हय, बांयचो कोळसो फांतोडेर घेवन 
भितर सरताली. आपल्या फुटक्या कपलाचेर कोणाची नदर पडची न्हय 
म्हुण ! तो खंय अपशकून ! कोणाची कामां जायनात खंय ! कामाक 
भायरसरतना विधवेचेर नदर पडल्यार 'कपल फुटकी' मदीं आयली ! जाले 
| पाडा पडटलेंच तें आतां ! ही आनी अवदसा सकाळींच कित्याक भायर 
. आयली तर दिस्तच! 


___ आजिच्या शेजरा रावतालें वेणुआका. बायलांचे बांयटेर काडटां काडटां 
कमर गेल्लें बागोवन, तरी आसतना भुरगें आडवें आसा वा बांयटीची 

जावन भुरगें आनी आवयक दोगांकय वाटायतालें. 'चलो जालो रे ! 

बाबागेर !' म्हणून वेणुआकाचीं उतरां आयकूंक कुडीभायर बाबा रावतालो. 
| विधया / ११ 


बाळंत बायलेची सेवा करतना आनी तिका नवें जिवीत दान करतना 
वेणुआकाक खोस जाताली. पूण बाळांत करपाक ज्या नेटान वेणुआकाच्या 
कानार उलो पडटालो, तोच उलो बारसो येतांच विसरतालो. उज्याचो 
कोळसे रखरखीत आनी उपरांत पुराय धग वतकच फकत गोबोर दिसता, 
तशें वेणुआकाचें तोंड बारशा दिसा दिसताले. 


'वेणुआकाक कोणे आपयलें गे?' 'ताका कपलफुटक्याक आज कित्याक 
आपयलां?' आनी मायेमोगान वेणु एकाद्रें आयलें जाल्यार ताका फाटल्या 
दारांत बसून रावचें पडटालें. फुडल्या दारांत वेणुआकान येवप म्हळ्यार 
अरिश्ट आयिल्लेवरी सगळ्यांकच दिसतालें! 


"वेणुआका, तूं फुडल्या दारांत यो गो." 


"बाय गो शाण्या, तुजे आजेभशेन न्हय हांव माथ्यावेल्या पदराचें? 
देखून आमी फुडल्या दारांत वचूंक जायना." 


आजी, वेणुआका फुडल्या दारांत येनात, लग्नाक येनात. आयल्यार 
मागीर फाटल्या दारांत रावचें पडटालें. दोगीय हुशार, जापसालदार 
बायलो घोवा फाटल्यान घर सांबाळटाल्यो. आपल्या पेल्याक, शेजार- 
सामाराक मायेमोगान, सगळ्यांक आपलेच समजून तांचेकडेन वागताल्यो; 
पूण "विधवा" म्हणून आवय आनी भुरग्यांक नवें जिवीत दिवन लेगीत 
तांकां मान नासले, तांकां पयस दवरपांत बायलो, समाज शाणेपण समजतालीं! 
हातूंत ह्या दोनूय बायलांचो अन्याय कितें तर त्यो विधवा जाल्यो. भुरगेपणांत 
तांचे घोव गेल्लें. देखून तांकां धवें न्हेसण न्हेसून माथ्यार पदर घेवन, 
बोडकी करून भोंवपाची ख्यास्त समाजान फर्मायल्ली. सगळे गूण आसून 
लेगीत ही ख्यास्त गोठ्यांत बांदिल्ले गायेवरी हीं भोगतालीं. 


'केंसर'य तशेंच विधवा. पूण गरीब घराब्यांतली. घोव गेलो आनी बारा 
दीस जातांच केंसर बाजारांत नाल्ल विकपाक बसलें. "हिका बाये पळय 
गे! घोव मेल्ल्याचें दुख तरी आसा? येयली नाल्ल विकपाक!" केंसर हे 
सगळें आयकून ओगी रावलें. म्हयनो गेले उपरांत केंसरान "दुख्ख ना गो" 
म्हूण विचरतल्याकच सांगलें "हय, पुता, म्हजें काळीज फातराचें न्हूं? 

| रमेश आनी शैला आसात तेंकां कितें घालूं?" 


` खूब फावट केसर आई म्हऱ्यांत येवन लोक आपली उस्तवारी काडटात 
आई! म्हणून रड़टालें. आई मागीर केंसराक सांगताली : *आमी वळखतात 
गो तुका. तूं तुजे काम कर. लोक उलयतात, तुका कोण दितात तर 
हाडून?" 

खोशी जावन, "फकत तूं एक म्हजी आई आसा म्हणून हें दुख्ख गिळटां 
गे” म्हणून वतालें. आमच्या घरच्याच लागसार विलियमाली गादी आसली. 
विलीयम म्हणचे परस ताका गादीकार म्हळ्यार लोकबरे वळखताले. 
गादीकार सदांच हांसत्या तोंडाचो. हांसून हांसून काल्शी भरून सोरो 
विकतालो. अकस्मात विलीयम भायर पडलो आनी गादीकाराचे बायलेक, 
आंजेलाक, गादी सांबाळची पडली. 


आंजेला काळे कपड़े घालून दुकांनी रडले. "माय, मांय पायक कितें 
' जालें गे? पापा आमकां सोडून कित्याक गेलो?" चौगी चलयो. एका 
_ फ़ाटोफाट एक  घोवाचें दुख गिळून आंजेलाक चलयांखातीर गादी चलोवचीच 
पडली. गोरी पिट्ट बायल. आंकवार चली कशी, परीशी दिसताली. 
काल्शींत सोरो घालून दितना कोण हळूच हात लायतालो, कोण बोटां 
घरूनच काल्स घेतालो. बाबडें आंजेला सुकून सुकून बाविल्ल्या फुलावरी 
 जात्तालें. लजेन मान सकल घालतालें. आंग चोरतालें. पूण तरी आसतना 
ताजे मन ताका खातालें. "म्हाका भोगोस. कोणाक दाखोंव हें म्हजे 
काळीज उक्ते करून?" आमोरेचेर 'तेर्स' करतना घरकाराच्या फोट्यामुखार 
आंजेला दुकांनी रडटालें. आनी मांय रडटा तें पळोवन बाबडी चौगांय 
भुरगीय "माय तूं कित्याक रडटाय?" म्हणून मांयक घट्ट वेंग मारून 
_ रडटालीं. 

समाजाचे नदरेंतल्यान आंजेला विधवा, गादीकान्न. पूण बाबड़ी विधवा 
_ पोरांक वयर काडूंक कोणाचो आलाशिरो घेतली आशिल्ली? घुघूम जाल्ल्या 
देराची काय लांडग्यावरी खावंक येवपी घोवाच्या मावशे भावाची ? कोणे 
 कोणाक शिणप? कोणे कोणाक दोश दिवप? ज॑य एक बायल जाळांत 

अडकता तिका सोडोवंक हुंदरा पेटो लेगीत जाळ कातरून तिजी मेकळीक 
करूंक येना अशें आंजेलाक दिसतालें. मोटे कोळ हुंदीर जावन मातमनशाच्या 
काळजाच्यो तिस्त्यो करपाक वता थंय हुंदीरच हुंदीर आसतात. 


वेल्या वाड्यावेली आतेबाय खाण जेवण करपाक वागीण. फुलां, लग्न, 
मूज, बारसो म्हणटांत आतेबायक बारा भुजा जातालीं. हालवे कर, फळावळ 
कर, बियांचे लाडू, शेंवया घोंस, पापड, लोणचें कितेंय जावं, केदेंय मोटें 
काम आसल्यार आतेबायचो तातूंत वांटो आसलो. आतेबायचे बगर कोणाकूच 
रंग चडनासलो. पूण आतेबायचो घोव वचून पांच वर्सा जाल्लीं. चले, 
चलयो, भुरग्यांची अर्थ-अपुरबाय करून आतेबाय तांचें बरें बरें इस्पिताली . 
पूण आतेबायक घरांत मुखावेले कुर्डीत येवन बसपाक, चौगांचे कार्यावर्ळीत 
वांटो घेवपाक मना आसलें. आतोबायचेया हातांतलें सगळे खाताले. तुस्त 
करताले. पूण कपलाक तिळो ना म्हणून आतेबाय हेर बायलां बरोबर लग्ना 
कार्यात वांटो घेनासतना फाटीं रावताली. भितल्ले कुर्डीत एके कुशीक 
बशिल्ली आतेबाय मोटी म्होंवाळ उलोवपी आसली. बायलो पोटभर तिचेबरोबर 
उलयताल्यो, हांसताल्यो, फकाणां करताल्यो. पूण आतेबाय सव्यासरीं 
उबी रावली जाल्यार सगळीं तोंडां काळीं जातालीं. 


आज ह्या बायलांविशीं येवजीतकच खरें म्हळ्यार तांचेर बंधन घालतल्याची 
काकूळट दिसता. आमीच अविचारीपणान आमकांच पांजऱयांत बंद करपाचें 
फर्मान सोडटात. तूं करता तशें हांवेंय करूंक जाय. मेंढरां मान सकल 
घालून चलतात, वतना एक जर फोंडांत पडलें तर ताचे फाटोफाट 
हेरांनीय दोळे धांपून उडी घेवप होच आमचो समाज. समाज वेवस्थाच तशें 
आमकां बंधन घालता आनी आमी तें दोळे धांपून पाळूंक जाय! तशें करीना 
जाल्यार 'पारपोळ जाल्यात गे आयच्यो सुनो' अशें म्हणूंकय कोण फाटीं 
रावचो ना. बरें आनी वायट दोनय तरांचे लोक आसतात. पूण ह्या 
बायलांक कितले त्रास जातात हाचेर उपाय कोणच काडूंक शकना. 


हय, ह्यो कांय वर्सा फाटल्या बायलांच्यो खबरो. आज खंय समाज 
बदल्ला! आतां विधवेचें लेगीत लग्न जांव येता. समाज सुधारला. चलयोय 
शिकल्यात. डिग्री होल्डर जाल्यात, बायलो ऑफिसांनीय काम करतात. 

पूण आमच्यो सगळ्यो बायलो सुधारल्यात व्हय? 


` रामनाथी हांव लग्नाक गेल्लें. बापोल देराचें लग्न आशिल्लें. म्हणून 
शैवतीय थंय मोटे उमेदीन आपल्या दोगांय भुरग्यांक घेवन आयिल्ली. स 
म्हयन्यांफाटी कॅन्सरान घोव गेलो म्हणून बायलो तिका चुरचुरताल्यो. 


| "नोकरी करता म्हणून माणसुकी गे बाये!* देवा! असलें अरिश्ट कोणाचेर 

हाडूं नाकारे सायबा! म्हणून हळहळल्यो. पूण त्योच बायलो माटवांत 
रेवतीचें धुवंक लागिल्ल्यो ते पळोवन अजाप जालें. 


*पळय पुता त्या रैवतीक; तांबडी साडी न्हेसलां. घोव मेला पूण बारीक 
काळो तिळो कपलाक लायला, व्हंकल कशी सव्यार नाचता पळय कशें. 
मातूय दुख्ख ना गो बाये हाका." 


आज आमचो कांय जाणांचो समाज बदल्ला तो हो! विधवा म्हळ्यार 
तिणे कपलाक लावंक जायना, मंगळसूत्र घालूंक जायना, कार्यांत वांटो 
चेवंक जायना. तोंडार कुपां भरून काळें तोंड करून बसतकच 'पळय गो 
बाबडें कशें एकटें बसलां.' आनी एकटें कुशीक बसलां तें पळोवन मात 
वयर पोळे काडपाक दोगी चौगी जाण आसतल्यो. * यो गो तूं माटवांत; 
आलां तें खंय उरलां?" आतां समाज बदलला. 


बायलो तशे कांय दादलेय "खबरी करतात" असो आमी शिक्को 
मारतात. पूण अशें म्हणून सोंपना. तांचेर बारीकसाणेन विचार केल्यार 
म्हाका तर तांची न्हय तांकां घड़यतल्यांची काकूळट दिसता. संस्कार, 
विचारांना मनीस खंय बरो जाता. तांकां फकत काळीं वक्लांच लावन 
भोवपाक शिकयलें देखून वता थंय "कुसां* काडपाचीच तांची नदर 
उरली. 


"जाणें कसलेच पाप करूंक ना ताणें पयलीं फातोर मारचो." म्हणून 
येशू खिस्तान सांगतकच जशे एकएकटो फार्टी सरिल्लो तेच भाशेन. 
आमच्या घरांत विधवेचें रूप पळयतकच दोळ्यांतलीं दुकां पुसपाक कोणच 
नासता हाची जाणीव जाता. 

'बायल' म्हळ्यार एक व्हड तांक, बळगें. घर घडटा, घर मोड़टा. येदे 

व्हड तांकीचो आमच्यांनी कसो उपेग करून घेंव येता हाचो विचार जावप 
गरजेचो. हें करपाक दादल्यांपरस आमी व्हड म्हणपाची गरज नासता. 
जशी एक 'कीट' संवसाराचो गोबोर करूंक शकता तेचवरी बायलेन 
आपले तांकीची जाणीव दवरप गरजेचें आसता. 


'विधवा' जाली तरी ती एक बायल. तिका इत्सा उमेदी आसात. हें 
कोणेंच विसरूंक फावना. देखून "पाद्रीलो शेरमांव व्हनयेक न्हय" अशीय 
कांय जाणांची अवतीकाय जाल्ली आसता. कोणें लगनाक मंगळसूत्र घालें 
ना, कपलाक लायलें ना म्हणून हांसपीय आसात. पूण तशें कित्याक केलें 
हाची जाप सोदून काडपी, विचारपी कमी. 


हांव अशें म्हणिना, संस्कृती, धर्म सोडून बायलांनी विधवांक मेकळेंपण 
दिवचें. जें तांकां गरज नासतना तांचेर लादलें तांकां अपंगूळ केले असल्या 
बंधनापासून विधवेक मेकळी करपाक बायलांनी येवकार दिवपाची गरज 
आसा. हाका लागून संस्था स्थापून वावर करचे परस 'बायलांनी' स्वता हे 
विचार आपल्या काळजाच्या कुर्डीत रोवन ताका कावथ्यावरी शिंपूंक जाय. 


आज 'विधवा' म्हणून हिणसावचेपरस प्रधानमंत्री जावं येता, दुकान 
चलोवंक शकता, भुरग्यांक बरे देखीन वाडोवंक शकता, पुताक राजा 
करूंक शकता म्हणपाचीं उदाहरणां आसात. वेळ पडल्यार विधवा प्राण 
ओंपूंकय तयार आसता हें कशें विसरूं येत! देखून आज कोणाकच दोश 
दिवंक फावना. दर एकट्यान आपलें मन नितळ, निवळ दवरून त्या 
चकचकीत हारशांत विधवेचें बरें सोबीत रूप पळौवन उज्वळ भविश्य 
पळयल्यार समाजाक लागिल्ली ही कीड कित्याक ना जावंची ना? 


(_] 

"चली जाली गे बाये!' म्हणून घरांत बोवाळ जालो. म्हजे शेजान्नीगेर 


_ पांच चलयो जाल्ल्यो. दिवटी जाली पांचवी. दर एकल्यान तोंड काळें केलें. 


j 
F 


i 


एका फाटोफाट एक अश्यो पांच चलयो जाल्यो म्हणून ताईबायच्या काळजांत 
घडधड भरिल्लो. घरांत काळोख. व्हड अरिश्ट आयिल्लेवरी जण एकलो 
फुतफुततालो आनी बावडे कंवळें, नाजूक, गोरेगोमटे, नखेत्रावरी चलयेक 
हात लेगीत लावंक कोण तयार नासलो. 


आपल्याक पांच चलयो जाल्यो, म्हणून राधाबाय निरशेली. तिका 
चलयो मनांतल्यान आवड़टाल्यो. पूण फुडल्या विचारांनी राधाबाय बुचकळ्यांत 
पड़िल्ली. वरदक्षणा, लग्न, न्हवरो ह्या विचारांनी तिका वीज पडिल्लेवरी 
दिसताली. चली जातकचूच हो विचार करून जाल्ल्या बावड्या जिवाक 
आनी आवयक दोशी थारावन दर एकल्यान घरांत आकांत केलो. 'पयली 
चली खंय लक्ष्मी' 'चली म्हळ्यार धनाची पेटी' म्हणून आङ्डुपी बायलांचे 
ताळे - गळे घरिल्लीं. अर्थ अपुरबाय नाच, वयल्यान चली जाल्या म्हणून 
थंड उदक न्हावंक तयार जाल्लीं. फुडें कशें जातले गे बाये? ही परवड दर 
एकटे बायलेन सुरू केल्ली. 


पांचय जाणी केन्ना ल्हानाच्यो व्हड जाल्यो कळ्ळेना. पूण घेंगशे, भ॑य, 

आनी दचक हातुंतूच तांचें भुरगेपण गेलें. तरणाटयो जातकच 'चड रात 

करूंन येवं नाका', 'सामकींच पारपोळपणां करूंक लागलां मगो' अश्यो 

शिटकावण्यो जाल्यार केन्ना 'कितें गे बाये ह्या चलयांचेर सांवार आयला 
कोणाय बाराबर भोंवतात पळय कश्यो!' 
चली / १७ 


'आवयन पुते आमचे नाक कापलें!' तोकासावांची उतरां आयकून 
आवय आनी 'पंचकन्या' दीस काडटालीं. तातूंत जर एक दोन फावट 
एकूच चलो तांगेर आयिल्लो दिसल्यो जाल्यार ताचेकडेन श्वेता लग्न 
जातलें गे? न्हय सहज विचारलां गे. 


'राधाबाय नलीचें जुळ्ळां गे? तशें न्हय गे, हे म्हणटाले ताका एका 
चल्याबरोबर पळयिल्लें म्हणून'. आयकून आयकून आवय बेजारताली . 
कांय फावटीं चलयांचेर राग काडटाली. 


अशे हे भोग पळोवन दिसतालें ह्या बायलांक फकत तांच्या लग्नाचो 
हुसको पडला काय कितें! चलयांनी 'काकू' जावन अनवाळ्यो जावन 
भोंवच्यो, नाजाल्यार तांचीं लग्नां जावंचीं नात. फकत ही भिरांत घालून 
घालून व्हडलें नली जाल्लें खरेंच 'काकू'. 


उपरांत वता थंय 'स्मार्ट चली जाय' म्हणून नक्षत्राक पडना, प्रसाद 
जायना, करून नलीचें लग्न मोडटालें. मागीर राधाबायच्या कानार पडटालें 
: 'तुजी चली मातशी फाटी गे सगल्या कामांक.' घरांत मरयादेंत रावपी, 
कोणाकडेन चड उलोवपी न्हय म्हणून चल्यांचे आवयबापूय ताका 'फेल' 
करून मेकळे जाल्ले. चलो कितलोय लोलो, मेंगो, अबरगत, वेसनी 
आसलो, वेळान घरांत आयलो म्हणून असल्यो चलयो तांच्या गळ्याक 
बांदूंक राधाबाय सारकी आवय बावडी तयार जाताली. 


लग्न जालेंना जाल्यार लोक हांसतात, कितेंय म्हणटात म्हणून कशेय 
भशेन निमाणें एका बेबद्याकडेन नलीचें लग्न केलें. जाणा जावन गळ्याक 
फातर बांदून नलीक बांयंत धुकल्लें कारण लग्न जावंकच जाय न्हय? 
घराण्याचें नांव पेड्डेर जाता; खत उरता. घरच्या लोकांक लज न्हय? 
असो हो नली, राधा आनी पंचकन्यांचो संवसार चलिल्लो. राधाबाय तेन्ना 
म्हणटाली, 'आतां तरी तुमकां बरे दीस दिसतात. आमच्या वेळार जाणा? 
कितें सांगूं पूता? तेरा चवदा वर्साचें जाले उपरांत कास घालून णव वारी 
कापड सांबाळपाचें आनी न्हावंक लागलें म्हणटकच बावड़े चलयेचेर 
आकांत येतालो. वेगळो तांबयो, हांतूण उदकाक लेगीत आफडप ना. णव 

- कापड सांबाळीत बावडी तेरा वर्सांची चली सगलीच कांचवेवन 
व्हरून एकली सोडिल्ले भशेन दीस सारताली समज नाशिल्लीं 
आनी बंधन घालपी आवय आनी घरची चलयेच्या मनांत भिरांत रिगयतालीं. 


आपणें एक व्हड गुन्यांव केला अशे तरेन बावडी वागताली. अनवाळें 
म्हणून हाका आफडूंक जायना, थंय वचूंक जायना, जाणट्यां मुखार जाप 
काडूंक जायना. आवय बापूय जंय लग्न जुळयतात थंय तोंड धांपून लग्न 
| जावपाचें. राघाबायचेंय लग्न अशेंच जाल्लें. राधाबायन आपल्या मनांतल्या 
भयाची अ आ चलयांक चिरूंक घाली आनी फुडें लग्न जातकच आवयची 
अ आ चलयो आपल्या धाकटुल्यांक शिकोवंक लागल्यो. भंय, समाजाची 
बंधनां फकत चलयांच्या वांट्याक येवप हो नेम कोणें केला? ताचें फळ 
कोण भोगला? काय बरो न्याय! 


 _ सैंड्रा आठवे यत्तेंत शिकतालें. केन्ना केन्ना म्हजे म्हऱ्यांत आपलो अभ्यास 
_ शैवन येतालें. अचकीत आवय गेली आनी वाऱयार पडलें. पयशांक लागून 
उपाशी रावचो वेळ आयलो आनी त्याच वेळार लिपस्टीक, केन्ना विश्तिदाक 
| कपड़ो हांचे आशेन तरणाट्या चल्यांच्या जाळांत घुसपलें. शिकप बंद 
जालें. जिच्या तोंडार सरस्वती वास करताली ती चली तरणे पिरायेर 
शिंदळकेच्या जाळांत घुसपली. 
वर्सा उपरांत पणजेच्या आश्‍्पितालांत पावलें तेन्ना ताची जाप आसली: 
'आयदनां घासून, कपडे उमळून कितले पयशे मेळटले? म्हाका कोण 
दवरून घेतलो?' पोटाची भूक भागोवंक तरणें सँड्ा धंद्याक लागून जिवीत 
वगडावन बशिल्लें. वखदां, दोतोराची तपासणी नाशिल्ल्यान सेड्राक भायली 
पिडा जाल्ली. सँड्राक अशे आवतिकायेंत कोणें पावयलें? समाज ताज्या 
उल्याक कितलो धांवन गेलो? सँड्राच्या मरणाक जापसालदार कोण? 
खाण, जेवण, कपडे आनी पोट हांकां लागून सेड्राचेर अशी आवतिकाय 
येवची ? 


चली म्हणटकच बावड्या आवय-बापायन न्हवर्‍याच्या दारांत फावटी 
मारप. सोयरिको घेवन घेवन वचप, न्हयकार येतकच चलयेन तोंड 


चली / १९ 


येदेंऽऽऽ करून बसप बापायक पांय झरयता तें पळोवन चलयेन मनांत 
हाडप केदें व्हडलें वजें! चली म्हळ्यार आवय बापायचेर केदो पेज! पूण 
बावडो बापूय कशेय भाशेन चलयेचें लग्न करूंक सोदता. पूण सोयरीक 
जुळ्ळी ना. आनी वता थंय शालीक गुन्यांवकारी जाल्लेभशेन पळोवपी 
नदरो. 'काय बरें दिसता, अजून खंय जुळ्ळेंना गे?” ह्या एका प्रस्नान घरांत 
वादळ जातालें. पूण ना, विचारपी तोंडां म्हणजे व्हड सहानुभूतीचे पुतळे. 
दोंगर, झरे जे आटून आटनाशिल्ले. उपेग मात कुसकुटाक पडनाशिल्ले. 
हाथी के दाँत खाने के अलग और दिखानेके अलग म्हणटात तशें! 


शाली तरी शिकले "शिकून कितें करचें आसा? निमाणें भुरगीं आनी 
रांदप आसाच!" ह्या उतरांनी जीव विटलो. चड शिकलें, शिकतूच रावलें. 
लग्नाक कळाव जालो. शालीक पळोवन तर्क सुरू जाले, अदमास घेवंक 
लागलीं. 'किते मोग बी आसा?' आनी कांय वर्सा उपरांत कानांगळ्यांत 
घालिना म्हणटकच जोगिणीची 'डिग्री' बायलांचे युनीव्हरसीटीन दिली. 
शालीच्या लग्नाखातीर कोणें, कितली खटपट केली? मोगान, आपलेपणान 
ताका समजून घेवपाचो कितल्या जाणांचो यत्न जालो? चड शिकल्यार 
खंय न्हवरे मेळनात। 


शालीभशेन वनितानूय शिकप घेतलें. कायदो जाणा जावपाची उमळशीक, 
बायलांचेर अन्याय जाता. तो पयस करपाची तयारी, तळमळ. पूण वनिता 
कायदो शिकलां म्हणून ताच्याय वांट्याक थोमणे, खुटले चुकल्यात खंय 
तर? 'वनिता! आंवंय, कोर्टात जुविजाच्या एका धेंगशाक ओगी जावपाचे. 
चलयांच्या आंगांत तशी कापाझताद ना रे?" म्हणून ही: ही: करून हांसपी 
उणे आसात 'व्हय? दिल्ली, मुंबय हाय कोर्टात लेगीत बायलो वकील 
आसात. गोंयांत नात अशें न्हय. पूण चलयांक उणाक लेखपाची कांय 
जाणांची ही पद्दत! 

सगल्यांच्यो नदरो फकत चलयांचेर. खंय वता, कोणाबाराबर भोंवता. 
माजरान मात कितलेय हुंदीर खाल्यार जातात! हुंदीर खावपाचेच. तोच 
ताचो हक, चलयांचें राज्यूय अशें जालां. माजराच्या गळ्याक घांट बांदपाची 
घिटाय कोणाक आसा? दावें चलयांक, आमोरेचेर येवंकूच जाय हें बंधन 

करूंक जाता?' ही सांगणी फकत चलयांच्याच वांट्याक कित्याक? ना, 
पूण आतां तशें उरूंक ना. चलयो वतात येतात, *कॉल गल्स' म्हणून पसून 
नांवां पडल्यांत. पारपोळ जाल्यांत, पयशे मेळटात म्हणून कितेंय करतात. 
पूण हाका जापसालदार कोण? फकत चलयोच? 


आज बदललां म्हणटात तें कितें? तरणे पिरायेच्यो कांय चलयो 
_ पांजऱ्यांतल्यान भायर भोंवतात ख्यो. पूण आज तांचेच बाराबर भोंवपी 
चले चलयो आपल्याच इश्टिणींची वाट लावंक लागल्यात. शीतल एका 
नांवाजत्या दोतोराची चली. 'आय लव यू' म्हणून कोणें एका दुसरे 
| जातीच्या चल्यान म्हणलें आनी मोग जालो. सगल्यांचें 'शीतल तो मरता 
गो तुजेर' म्हणून सांगप सुरू जालें. चाळोवप जालें. विसां भितरलें शीतल 
भांगराचो पांजरो म्हणून शिकचे आदींच लग्न जालें. आज दोळ्यांत दुकां 
काडटा. रडटा. चूक सुदारूंक येता व्हय? दुसरें प्रिता. नाका म्हणटा 
आसतना रेंदेरा कडेन लग्न जालें. दुकरांक नीस घालप, उकडें जेवप. 
दोन दीस बरे गेले. मागीर कितें? उकडें जेवल्यार पचना, सुरय जेवल्यार 
ओंकता. आज बदललां म्हणटात तें हें! 


. ` चलयांनी शिक्षण घेवप हे राजा राममोहन रॉय, ज्योतीबा फुले हांचे 

__ आदर्श घेवंक. दुसरो धर्म, जात वायट म्हणून हिणसावपाची गरजूच ना. 

पूण आपणें ज्या उदकांत उडकी मारल्या तें उदक कितलें खोल आसा? 
जिवित्ताची वाट लावंक आवयबापूय शिक्षण दितात? नाका तोंडांत उदक 
वलकच कोण कोणाक वाटावंक शकता? 


| कांय चलयांच्या काळजांत असल्या घडणुकांक लागून भिरांत निर्माण 


डु 
ह चल्याक पुराय मेकळीक! 'तो चलो, ताणें केलें म्हणून तुवे 


जाल्या. अशा वेळार भुरग्यांचेर दुबाव घेवचे परस तरणाटे पिळगेक मार्गदर्शन 
दिवप, चलयेक समजावप, आत्मविश्वास तयार करप हें गरजेचें. आतां 
सगल्योच चलयो अशो नात. पूण "कोणेय कोणाकडेन लग्न जावं येता' 
म्हणचे पयली, जोत चलोवंक अक्कल आयल्या काय ना तें पळोवपाची 
आयची म्हत्वाची गरज. 


चली / २१ 


धर्म, जाती, कातीचें बंधन सोडातूच, आज चलयांचे भंय हे फकत 
शारांतल्या चलयांचे न्हय. चलयांक फावो तें मार्गदर्शन, तांकां जाय 
आशिल्लें शिकप, लिंगीक शिक्षण, बलात्कार, बुभुक्षीत नदरो, पारपोळ 
म्हणून मारिल्लो शिक्को, शिंदळकेक भेद्य करपी तांची दुर्बळटाय, कोणाकडेन 
तरी लग्न जावंकूच जाय म्हणून फोंडांत धुकलपी लोक! समाजांतल्या 
लोकांनी हाचेर विचार करप गरजेचें. 


चलयांचें जिवीत म्हळ्यार समाजाक दिल्लो एक स्त्राप. पूण ह्या स्त्रापा 
बाराबर हेरांचोय गोबर जातलो हें कोणेंच विसरूंक फावोना. 'आज तुका 
फाल्यां म्हाका' अशें चक्र दुसऱ्याच्या माथ्यार दिलें म्हणून आशेच्या घोळक्याचें 
पोट भरना. मनीस मनशाक पिळटा. दादलो, बायल, चली, चलो हो फरक 
आमीच करतात. आमच्याच भुरग्यांचो फुडार दांत्यार दळून मातयेभरवण 
करून उडयतात. 


निमाणें इतलेंय जरी आसलें तरी चलयेन भियेवंक फावोना. वेदांत 
म्हळाः 'चरैवेति चरैवेति' जो न्हिदून रावता ताचें नशीब न्हिदता, बशिल्ल्यांचे 
भाग्य बसून रावता, जो उठून उबो रावता ताचें भाग्य उबें रावता आनी जो 
चलपाक लागता ताचें नशिबूय चलपाक लागता. देखून खबरी, दुसऱयाचें 
आयकप, दुबावांत रावप, कान पोकळे करून खरें फट, बरें वायट सारके 
वळखनासतना जी चली आपली तकली वापरतली, स्वता विचार करतली 
ती अर्जुनाक श्रीकृष्णान सांगिल्लीं उतरांय गांठीक बांदून रावतली. 'उद्धरेत्‌ 
आत्मना, आत्मानम्‌' तूं स्वताचो उद्धार स्वताच करपाक शकता. तुजो 
उद्धार दुसरो कोणूच करपाक शकना. देखुनूच चलयेन आत्मबळ वाडोवचें. 
हीच एक व्हड शक्‍ती जाली जाल्यार संवसाराक केदें बळगें मेळटलें? 


0 

आजयेच्या घराकडल्यान भायर सरून दोन पावलां फुडें मारतानाच 
सीतामावशी 'बाये' म्हणून वेंगेंत घेताली. सांजवेळार पांच वरांचेर आंगणांत 
जायूआका आनी रत्नेंआकाय खंयच्यान तरी उबी जातालीं. 'सीतामावशे, 
राती आयकलें मगे?' 


'हय पुता. विटलो जीव! तूं आनीक कांयच सांगूं नाका!" 

दोगांचेंय उलोवप आमच्या कानार वता म्हणून जायू मागीर चि......चि 
करून उलयतालें. पूण मदींच एक उतर तोंडांतल्यान भायर 
सरतालें. 

'मेल्यार कितें? जायू! थुमेकाल! 

'असलीं उतरां नाका म्हजें धुवे.' 

'मेल्यार' म्हणिल्लें उतर खूब कितें सांगून वतालें. 

*सीतामावशे, जायू आका मरतलें? 

'कित्याक मारता गे तिका घारूदाद?' 

'बाये चल तूं, मळार चल, थंय भुरगीं खेळटात?' 


खेळ सोंपून सांजचें घरा पावतकच आजयेमुखार बसून जायूआका 
आपलें दुख ओंकतालें. धाकल्या घरांतल्या देराक बरें खावंक जेवंक 


गोऱयाक भुलल्या. म्हणून तिका घरा भायर सरूंक दिनाशिल्लो . देर घरां 
रावनासलो. पूण एक दीस भावजेचे खबरेक आयल्यार पसून तिचे 
दुबावतालो. जायूआका दोळ्यांतल्यान बुळूबुळू करून दुकां काडटालें. 


'वीट आयलो गेय गोपिके!* 


जायूआकाक घरांतल्यान भायर सरपाक मेळनासलें. पूण भोंवपाक 
धाडिना म्हणून जायूक वायट दिसनासलें. खंत जाताली घोव आपलो 
दुबाव घेता म्हणून. 


मेकळेपण घोवाक लागून केन्नाच काडून जायून पदराक बांदून दवरिल्लें. 
केन्नाय कोणाच्याय लग्नकार्याक गांवच्यो बायलो वतात त्यो पळोवन 
जायूक दिसतालें, 'सगळीं मेक्ीं. म्हाका मात काशोदाचो पांजरो - कित्याक? 
पूण मेकळीक कोण करतलो? चल गो तूं आमचे बाराबर म्हणपाक कोण 
धीट आसलो? जायूच्या देराक खूब मनाक लागतालें. पूण भावामुखार 
उपाय नासलो. 


आजयेगेर आत्र्यापयऱयान दादी येतालो. येतना खोशी दिसतालो. 'बाय 
गो!' म्हणून उलो मारतालो. दादी म्हणटकच ताच्या दोळ्यांत दुकां उबी 
रावतालीं. 


'दादी, आकाक कित्याक हाडलेंना?' म्हणटकच दादीचें तोंड काळें 
जातालें. 


तांबडोगुंज जावन दादी म्हणटालो, 'तुजी खबर घेवंक आयलां हांव. 
काकी कितें करपाक जाय लुका? दादी तिश्टतकच गोपिका धांवत येवन 
ताका भितर व्हरताली. उपरांत शेताच्यो, भाताच्यो खबरी भाव-भयणी 
बसून करतालीं आनी दादीबाराबर म्हजी व्हंकलपावणी पावताली. दादी 
गाथ्यार मारून व्हरतालो. मातशीं दोन पावलां घरा पावतकच म्हणटालो, 
'आगो ये बोडका, हाड बेगीन उदक. बायेचे पांय दुखले.' आका धांवत 
तांबयो घेवन येतालें. 'बायू' म्हणून वेंगेंत घेतकच दादीलो दुसरो धेंगसो 
पडटालो. 'पुरो पुरो जड्डुला, ताचे पांय हून उदकान धूय.' आका मोन्यांनी 
सगली कामां करताले. 

त्या दिसा चडांत चड जिनस पानार आसताले. बाय, खा गो, म्हणून 
मदींच सांगतालो. इतल्यांत उबें आशिल्ल्या आकाचेर नदर वतकच 
"कोणाक पळयता वरशें तोंड करून? वाड ताका सारकें' म्हणून धेंगसो 
पड़टालो. जेवतना केन्नाच दादी उलयनासलो. पानावयलो जिन्नस सोंपलो 
जाल्यार बायलेन सारके तेळून वाडचें पड़टालें, जर कसलोय जिनस 
 वाडपाक विसरली जाल्यार आकाच्या हातांतलोच दवलो तिच्या माथ्यार 
पड़टालो. आकाक उलोवपाची मेकळीक नासली. घरांत कितलेय सोयरेदायरे 
आयले जाल्यार पसून आका केन्नाच सालाचे कुडींत येनासलें. सगलीं 
मोट्यामोट्यान उलयतालीं आनी आका मात रांदचेकुर्डीत बसून आसतालें. 
दादीन आकाचें तोंडूच शिंविल्लें. बापोलभयण गोपिकेबाराबर बसून खबरी 
करालो. पूण बायलेक म्हऱर्‍्यांत बसोवन बरें करून उलोवपाची मेकळीक 
 नासली. आका मात भितरले भितर मनांतले मनांत फुगार जातालें. तोंड 
आसुनूय मोन्यां आयतारूच ताच्या नशिबांत आयिल्लो . 


आवोल्या वाङ्यार नयनताई रावतालें. नयनताई पुस्तकां वाचतालें, 
घराघरांनी भोंवन बायलांक भुरग्यांक शाळेंत धाडात म्हणून समजायतालें. 
` पूण बायलो उलट ताकाच नांवां दवरून मेकळ्यो जाताल्यो . 


'कितें गो नयन, लग्न ना कांय ना? अशें गो कितें आमची दशा काडूंक 
भोवला? लग्न जालेंना जाल्यार बायलेचें जिणें व्यर्थ!' नयनताई बायलांचीं 
उतरां आयकतालें पूण तोंडांतल्यान हूं नी चूं म्हणिनासलें. चलयांक 
शिकोवच्यो म्हणून नयनताई हांचेखातीर मरतालें आनी वेल्यान ह्यो कांय 
जाणी ताचेंच फाटल्यान धुयताल्यो. इतल्यार खंय उरलां! खबरी करून 
करून कान किटिल्ले. कोण, कितें, कित्याक करता हें कांयच समजून 

घेनासतना बायलांनीच एके चलयेचे मेकळिकेक खिळे मारून मारून 
मोर्तेलान धोडावन तिका खिळखिळावन उडोवपाचें काम केल्लें. 


आकाली पयसुल्ली नातसूनय अशीच आधुनीक विचारांची. पॅण्ट, शर्ट, 
कितेंय घालून भोंवपी. फॅशनेबल चली म्हणून सगले नीलाक वळखताले.. 
नीला रस्त्यावयल्यान गेलें म्हणटकच मागीर जनेलांतल्यान ताका पळयत 

. रावपी नदरो थिरावताल्यो . 


मुक्ती । २५ 


'कितें गो नीला? सामकोच दादलो कसो चलता पळय कशें.' कांय 
फावटीं नीला मुद्दमूच संद मेळटकच म्हणटाल्यो. 'तूं दादलो जावंक 
जाय आसलें. बायल ओगीच जालें.' 


नीलाचे स्वतंत्र जिणेक तांणी अशी फस्का-काडी मारिल्ली. कोणें कितें 
घालचें, कसलो भेस करचो हें लोकांच्या माथ्यार घालां कोणें? जगाच्यो 
जायण्यो हांकांच चड जाय आसल्यो. आपूण मात तोंडाक पावडर थापून 
थापून पेण्ट कसो सारोवन नटयो जावन जनेलांत बसताल्यो. जश्यो 
सव्यावयल्यो व्हंकलो आनी पतिव्रता! आनी पॅण्ट कालसांव घालून भोंवपी 
नीला म्हळ्यार लज भीड नाशिल्लें! रमा कचेरेंत गेल्ल्या कारणान पुराय 
दीस भायर सारचो पडटालो. रमा ऑफिसांत वता म्हणून ताचें धुवप सुरू 
जाल्लें. घरांत भितर सरतना रमाक सुरवातीक शेजारच्यो बायलो तुकू 
तुकू करून पळयताल्यो. पळय पुता, ही अवदसा हाका लागल्या!' रमा 
आयकून घेवन ओगी रावतालें. पूण एक दीस पिकनिकेक गेलें आनी 
सगल्यांनी घर माथ्यार घेतलें. 


'नीलाचें आयकून रमा तूंय न्हय तें करपाक लागलां. तूं नोकरी सोड,' 
घोवाची ओर्द पडली आनी रमा समाजान घाल्ले पांयांतले बेडयेक लागून 
घरा बसलें. पदराक पांच भुरगीं. ल्हानाचीं व्हड करतां करतां उपासमार 
जावन निमणें टी.बी. जावन भायर पडलें. घोवाचो नेट फकत कालसांवाच्या 
बोल्सांत हात घालून सिगार फुंकीत भोंवपापुरतो. पोटापाणयाक कांयच 
नासून उपासमार जावन मरता तें रमा उकत्या दोळ्यांनी सगल्यांनी 
पळयलें. सगल्यांक चुरचुरे दिसले. 'बावडें रमा! काकुळट बावड्याची!' 
म्हणून उतरांनी ताचें पोट भरीत रावल्यो. पूण रमाक फोंडांत ह्याच दुश्ट 
सभावाच्या, अविचारी लोकांनी घालें म्हणपाची जाणविकाय घोवाक खंय 
आसली? रमा सारक्यो आज कितल्योश्योच बायलो, चलयो नोकर्‍यो 
करतात आनी हातूंत कांय जाण रमाभशेन शेजान्नीकडल्यान जर ताशेरे 
आयकतात जाल्यार तांकां मेकळीक हीच - आपले स्वताचे धिटायेची, 
विचारांची. नुसत्याभशेन फडफडून रेंवेर पडटकच मरून वचनासतना 
हेरांकडेन दुर्लक्ष करून, कानार केंस काडून जापसालदारकेन बायल 

म्हणून अभिमानान आपूण वेदीक आर्याच्या काळांत स्त्रीदेवता म्हणून मान 
आशिल्ली म्हणपाची जाणविकाय करून दिवपाची तांक दवरपाक जाय. 


इतलें सगलें चलता आसतनाय बदल जालो. आज समाज बदलला. 
. बायलांक मेकळीक मेळ्ळ्या म्हणून मोट्या मोट्या परिशदांनी बायलो 
वांटो घेवंक लागल्यात. आनी 'तुमचे सारक्या चलयांनी फुडें येवंक जाय, 
भियेवंक फावोना' म्हणपाचीं उतरां कानांत घुमतात. पूण बायलांक मेकळीक 
जाय म्हणून आड्डलें म्हणून ती मेळटा व्हय? 


म्हजी इश्टीण करुणा बऱ्या गिरेस्ताली बायल. पार्टी, पिकनीक, सगल्याक 
भोंवता, पूण घोवाच्या हातांतली बावली. 'वचूं नाका गो आज' म्हळ्यार 
घरा बसपाचें. खंय वता, कोणाबाराबर, थंय कोण आसतले हाचो हिशोब 
पयलीं घोवाक दिवंक जाय. पूण जेन्ना घोव वता तेन्ना खंय खंय वता 
करुणाक विचारूंक मेकळीक ना. 'तुका कितें फाल्त आसा?" ताचे बायलेन 
पांयांनी बाजारांत पसून एकली भोवंक जायना. नुस्तें धरून कितें जाय तें 
घरांतलो, रावयिल्लो घेवन येता. चड घरांत बसून बसून करुणा जालां 
रेंठ। कांय दिसांनी कदें जाल्यार पसून घोवाक ताची परवा ना. भोंवतात 
त्यो तांक नाशिल्यो, सादारण बायलो, मोट्यांल्यो बायलो तश्यो भोंवनात. 
तें कितेंय आसूं, आदीं कॉलेजींत दर एके संस्कृतीक कार्यावळींत वांटो 
घेवपी करुणाक कोंबये घुडांत धांपून घाल्लेवरी जालां. पांजरो भांगराचो, 
तातूंत उदक, मिरसांग, पेरां सगलें खावंक मेळटा. पूण करुणाक भांगराचे 
वस्तीत सूख ना. आवडीची मिरसांग खातना लेगीत ताच्या दोळ्यांतल्यान 
दुकां येतात. असली मेकळीक, असली मुक्‍ती कोणाक जाय? इतलेंच 
न्हय, करुणा दोतोर. पूण प्रॅंक्टिसेचेर बंदी घाल्या. बायल दोतोर म्हणपाचें 
ओर्र घोवाक सांगूंक मेळ्ळ्यार पुरो. सुशिक्षीत, शिकिल्ल्याची ही भितरल्यान 
सक्ती. 


दर एक जात्रा, देवळांतल्यो आरती, प्रसाद जावं, श्वेता थंय हाजीर. 
खंयचेंय व्याख्यान आसूं, तातूंतल्यान आपल्याक कितेंय तरी शिकूंक 
मेळटलें म्हणून श्वेता धांवता. बर्‍या कार्यावळींनी हजर. खबरेपत्रांनी वाचून 
श्वेता वता खरें, पूण कांय जाण ताचेर बाण मारलेबगर रावनात. 'श्वेताक 

निमंत्रण आसलें गो? हय, आमचें श्वेता बरें. वता थंय आसा!' कांय जाण 
फाटल्यान बशिल्लीं श्वेताक पळयतात आनी उणें लेखून हांसतात. श्वेताच 
मेकळीक, ताचें स्वतंत्रतायेन जगप अशे तरेन कांय जाणांक वांकडे नदरे 
पळोवपांत घोस्त येता. ते मजेंत मागीर तीं स्वताक 'बरीं' आनी 'भोंवता 
तीं सगलीं तसलींच' म्हणपाचें सिद्ध करून तत्पुरतें वर्चस्व आनी तत्पुरत 
आनंद मेळोवन खोशी जातात. श्वेताच्या पांयांक कांटे तोपून ताका रक्तबंबाः 
करून ताचें हाय-हूय पळोवपांत समाजांतल्या कांय जाणांचें सूख आसपावत 
मुक्ती फकत हक म्हणून मागपाची गरज ना. ती कोणें घालपाची भीक 
न्हय. मुक्ती जावं मेकळेपण दर एके बायलेचेर जावं चलयेचेर अवलंबूः 
आसा. 


आदल्या बायलांचे आदर्श दोळ्यांमुखार दवरून तांचेकडल्यान स्फू 
घेवप गरजेचें. खंयच्याय धर्माच्यो, जातीच्यो बायलो जावं, निमाणें त्य 
बायलो हें विसरूंक फावोना. देखुनूच दोळ्यांमुखार दवरची इंद्राची बायल 
मैत्रेयी, गार्गी, तेभायर कर्तबगार, जापसालदार बायलो उत्तरा, सावित्री 
दमयंती, कैकयी आनी द्रौपदी. आपआपले परीन दर एका मळार गार्गीभशेः 
अध्यात्मीक चर्चेत वांटो घेवन आपले बुद्धीमऱ्तेची तांक दाखोवपी. मेकळीव 
आशिल्ल्यान करूंक पाविल्लीं. 


देखुनूच आदले दीस जावं आतांच्या दिसांक खऱ्या अर्थान मेकळीव 
मेळोवंक, तातूंतल्यान मुक्ती मेळोवंक गरज आसा स्वता दर एके बायलेन 
चलयेन मन मेकळें करपाची, दवरपाची, संस्कृतीक, शिक्षणीक मळा: 
खऱ्या अर्थान मुक्ततायेन वावुरपी लोकांची देख घेवपाची. 


मनांत भिरांत दवरून मुक्ती दियात म्हणून दादल्यांफाटल्यान झगडपांत 
मुक्ती नाच, भक्ती वचपाची भिरांत उपरासतली. व्हडांचीं उदाहरण 
फकत वाचून शिकून, आयकून विसरून गेलिंनात जाल्यार मुक्ती आयच्य 
ह्या आधुनीक काळांतूय पयस ना. स्वताकडेन उजवाड आशिल्ल्यांक 
दुसऱयांकडेन उजवाड मागपाची गरज कितें? 


(_ 

म्हजी आजी केन्नाय आपल्या भुरगेपणांतल्यो खबरो सांगताली. तिणें 
पणजेची खबर सांगिल्ली ती तोंडांत बोटां घालपा सारकीच. पणजी तेन्ना 
एकुणीस वर्सांची आसली. पदराक दोग पूत आसले. दनपरां अकस्मात 
राण्यांच्या बंडाचें शींग फुंकप आयकलें आनी पणजी भानार आयली. राणे 
येताले तेन्ना ते मागतात तें दिलेंना जाल्यार भुरग्यांक बरोबर घेवन वताले. 
तांदूळ जावं तेल मागलें जाल्यार दिवचेंच पडटालें. पूण त्या दिसा पणजी 
पुलाक काळखाकुडींत दवरूंक शकनासली. एका पुताक तणाच्या गुडव्या 
पोंदा लिपयलो, दुसर्‍याक गुडव्याचेर वयर बसयलो. गुडव्या पोंदा बशिल्लो 
ओगी रावलो. पूण वयलो रडलो आनी ताका अचळय उबारून घेवन गेले. 
'राण्यांचें बंड' म्हणटकचूच, शींग फुंकलें तें आयकतकचूच घाम फुट्टालो. 
पूण पणजी मोटी धीट. सगलो संवसार एकली चलयताली. निर्भीड बायल; 
तीय बी विधवा. आपल्याक वाटावंक पणजेची एक काळखाकूड आसली. 
भायल्यान शींग फुंकिल्ले आयकतकच काळखाकुर्डीत पणजी नाच्च. थंय 
एक चिरो आसलो. तो चिरो काडून पणजी काळखा कुडी भितर सरताली, 
वयल्यान परत चिरो लायताली, घराचीं दारां उक्ती करून भितर भायर 
भोंवलो म्हणून लेगीत कांयच मेळनासलें. पूण दोगांय पुतांक काळखाकुडींत 
घेवन रावंक जमलेंना आनी धाकलो राण्यांच्या कचाट्यांत सांपडलो. 
'गोदआका व्हेलो मगो बाबराया?'' गोदूआका बेजार जालें. एकलें सगलें 
करपी पूण भुरग्याक सोडोवन हाडचोच पडलो. बरोबर भांगर आनी तांदळाचे 
साक घेवन गोदू पावलें. कशेय भाशेन भुरग्याक सोडोवन हाडलो. गांवचो 

लोक एकुणीस वर्सांच्या गोदूची तोखणाय करताले. जाणटेले चुरचुरतात 
गोदू एकलें नातरां गोतरां म्हणटात तशें शेजारच्या भुरग्यांक एकठां 
करून हजारांनी नाल्ल फोडून खळ्यार लायतालें. कर्तबगारीची मूत 
दुख्खाचे सावट पयस दवरून एक कुटुंब चलयताले. घोव ना म्हणू 
आपली जीण दुख्खांत सारिनासतना ताका कर्तव्याची जोड दिवपी ह 
बायल म्हळ्यार 'दादलो आनी बायल' हांचेमदलो भेद ना करपाचेंच एः 
उदाहरण आसले. त्या तेंपार एक बायल लेगीत आपल्या खांदार भार घेव 
चलूंक शकताली. पूण फकत मनांत खंत आसली : बायल न्हय? बावः 
बायलेक संवसार चलोवचो पडलो! 


पुर्तुगेजा तेंपार एक फावट शेजारच्या दाजीन वचून शेफीचे कान भरले 
सांगतना सांगलें, मडगांवकार तांदूळ ब्लॅक करतात म्हणून. शेंवतेंआक 
तेन्ना स्वता आपूण दुकानार वचून तांदूळ मेजून दितालें. शेफीद 
मडगांवकाराविशीं सांगलें तें वायट दिसलें. दुबाव घालतल्याच्याच पोल्या 
थापट दीत खंय शेफीन म्हळें, कोणाची खोबोर सांगताय? मोडगोंवका 
आनी शेंवतेंआकाची? लाग चोलूंक.'' 'तशें न्हय तशें न्हय" करीत दुस 
खेपे आयिल्लो दाजी उमथे मानेन शेंवटलो. पूण शेंवतेंआका धीट आसले 
पयले फावट कागाळ करतकच स्वता भियेनासतना वचून सगली खब 
ताणें शेफीच्या कानार घाल्ली. दाजी ब्लॅकांत तांदूळ मागतालो, ते दिन 
म्हणून ताणेंच वयल्यान मडगांवकाराचेर उरफाटी कागाळ केल्ली. घोः 
टायफॉयडान हांतुणार आसलो पूण शेंवतेंआकान भियेनासतना अशे तरे: 
आपलो संवसार मांडून दवरिल्लो. देखुनूच कांय जाण म्हणटाले, “किः 
रे बाबा ती बायल! वागीण कशी! पोटांत भुरगें आसतना लेगीत संवसाः 
चलोवंक रगताचें उदक करताली. तांदळाचे व्हडले साक तातूंतल्य 
पायल्यो मेजून स्वता घोवाच्या खांदाक खांद दिवन चलताली. कापर 
न्हेसपी शेंवतेंआका हें काम करतालें म्हळ्यार अजापूच दिसपाचें; पूण होच 
यथार्थ, कारण शेंवतेंआकाक आदार नासलो. 


शेजारच्या कातारीनालो घोव पंदरा वर्सा जालीं बोटीर कामाक आसा 
कातारिनाचें निकतेंच लग्न जाल्लें. तेय बी घोव बोटीर आसा हें जाण 

जावनूच. घोव दोन तीन वर्सांनी येता. पूण पंदरा वर्सा जालीं कातारीन 
संवसार करता. घरांत कितें जाय नाका तें सोडूच. भाड्याच्या घरांत 
रावपी कातारीनान जागो घेतलो. बंगलो बांदलो. स्वता आपली नदर 
` दवरून एकान एक चिरो बसयलो. उदक मारलें. सगलें सगलें केलें. आज 
` कातारीन नेटान एकले न्हय दोगां भुरग्यां बाराबर रावता. एकलो दोतोरकी 
शिकता दुसरें वाणिज्य. कातारीन नोकरी करिना. पूण येदो व्हडलो 
सगलो संवसार एकल्यान माथ्यार मारला. मारुतीन उबारिल्लो दोंगर 
कसो! पयसो जरी कातारीनाचो घोव हाडटा तरी दोंगराची जडसाण 
कातारीन उबारता. पूण दोन वर्सानी घोव येतकच मात कातारीनाच्या 
मनांत काळोख भरता. 'हांयें जोडिलां म्हुणोन हें सोगलें जालां. तुका किते 
दिसोता आपूण दादुलो जाला म्हूण? कितलेंय जाल्यार तुमी बायलो त्यो 
बायलोच'. कातारीनाचो घोव गोंयांत रावन बल्लांनी म्हणटात तसो सोरो 
पिता. आमोरेचेर घोवा-बायलेचीं झगडीं सुरू जातात. पूण हांकां मूळ 
कारण कातारीनाल्या घोवाचें रोद. ज॑य कातारीनालो घोव, जोजेफ, 
पियेवपाक वता थंय ते ताका खुटलायतात; चाळयतातूय. म्हणटात, कितेंय 
जावं रे जोजेफ, तुगे बायल म्हणोन तूं. सोगलें तियेन केलें मुरे'. कांय 
चाळोवन घालपाक. जोजेफ मात आपलो पुरुशार्थ दाखोवंक रागाच्या 
भरांत दोन थापटां कातारीनाच्या पोल्यार लायता - फकत दाखोवंक 
आपूण दादलो, तूं बायल! 


कातारीन खंती जाता. आदोगादा बाराबर आपली केश घेवन कागाळ 
करपी, आपलें म्हणणें मांडपी कातारीन शेजाऱया-पाजाऱ्यांक 'तोंड जातलें' 
म्हणून ओगी रावता. बायल म्हणून भेद करून दाखोवपाची ही एक तरा; 
पूण भोवच विचित्र. मनाक दूख दिवपीच. कातारीनागेर पेद्रीन कामाक 
येता. पेद्रीन खोऱया वावर, मेरो घालप, लांकडां मारप, नाल्लांचीं वर्जी 
उबारप असलें कसलेंय काम करता. पूण 'दादल्याक' पगार मेळटा तो 
पेद्रीनाक मेळना. देखून पेट्रीन म्हणटा, 'चोय गो बाये, दादल्यान मेरो 
गायल्यार तेका चोड दिसवाड़ो आनी हांयें तितुलेंच काम केल्यार लेगून 
मुका पगार उणो कित्या म्हूण? दादलो-बायलेच्या कामामदीं भेद उबो 

करपी हें एक कारण. हाका लागून दादलो आनी बायल हो भेद तांचेमर्दी 
असंतोश निर्माण करता. एक अशी वणत जी सांगता हांव श्रेश्‍्ठ, चड 
बळिश्ट; तूं म्हजेपरस खंय तरी उणी. 


इतलेंय आसलें तरी हो भेद ना करपाक येना, येवचोना अशें न्हय. 
दादलो आनी बायल ह्या दोनूय जातींचेर तें अवलंबून आसा. म्हज्या 
ऑफिसा लागसार एक घर आसा. त्या घरांतलो दादलो ऑफिसर. घोव, 
बायल दोगांय काम करतात. तो स्वता नुसतें उजरायता, रांदता, कपडे 
उमळटा मारियाक चड त्रास जातात म्हणून आपूण स्वता काम करता. 
बायलेक आदार दितना ताच्या मनांत कसलोच अहंकार नासता; तिणें 
तिका उणाक लेखपाचो मातूय हेत नासता. कितलें सोबीत दिसता! मन 
खोशेन भरता. दोगां राजा-राणी जावन आपलें घर म्हळ्यार व्हड राज्य 
समजून अपुरबायेन आनंदान संवसार करतात. 


मारियाचें अशें पूण तेजाची मात सांगपाची खबर न्हय. तेजा आनी 
परेश दोगांय तशींच कामाक वतात. ऑफिसांतल्यान घरा पावल दवरतकुचूच 
घोव वोल्तेरार बसकण मारता तो जेवपा वेळार उठ्ठा. फकत टिव्ही 
पळयत बसता. च्याचें कोप हातांत, न्हावपाक तुवालो; कपडे हातांत. घरांत 
चाकर ना; पूण परेशाक ताचें भान ना. कोण तरी करता; चलता. घोवाची 
सेवा बायलेन करपाचीच हो वयल्यान नेट. तातूंत केलें म्हणून कितें? 
देखुनूच अशें दिसता की बायल आनी दादलो हो फरक फकत सीता-राम, 
राधा-कृष्ण अशें एका बाराबर नांव घेतलें म्हणून सोंपना. आमंत्रणाचेर 
बायलेचें नांव आदीं बरयलें, बशीन वतना बायलेक बसपाक सुवात दिली 
म्हणून हो' फरक सोंपचोना. हो भेद ना करपाक दादलो बायल हांच्या 
संबंदांकडेन पळोवपाची नदर बदलपाची आज गरज आसा. 'बायल' 
म्हळ्यार फकत 'हळशीक' अशें मत आज कांयकडेन कोरांतिल्लें दिसता. 
तें आज 'मानव' हे नदरेंतल्यान पळोवपाची गरज आसा. भायल्या रुपाक 
विसरुन दादलो आनी बायल हांचे भितर 'आत्मो' आसा तो एकूच हें 
विसरूंक फावोना. 


चली जाली म्हणून रडप आनी चलो जातकच फोगेट्यां-माराणांचेर 

माराण मारप हातुंतूच भोव मोटें अंतर दिसता. इतलेंच न्हय तर बायलेक 
लेगीत अध्यात्मीक योग्यताय सारकीच मेळूंक जाय. वेदकाळांत बायलांक 
समाजांत उच्च दरजो आसलो. अर्दनारीनटेश्र्वराची मूर्त हे कल्पनेक 
` पूर्णताय दिता. पूण सुत्रकाळांत मात बायलांक उणी लेखपाक लागले तें 
` रूप आजपसून दिसता. देखुनूच बायल मेली जाल्यार घोव किरवंटीक 
सुपारी लावन तिका बसयता. धर्मकार्यात बायल मेली जाल्यार मात 
बायलेन कपलफुटकी म्हणून कोनशाक बसपाची. घोवाक कसलींच बंधनां 
नात. पूण घोव मेलो जाल्यार ही चाल-रीत. बंधन दादल्यांनीच बायलांचेर 
लादलां देखून दादलो-बायल हो भेद अजून बायलांच्या घुसमटमाराक 
कारण जाला. इग्लंडांत पन्नास वर्सा आदीं बायलो स्वातंत्र्याखातीर तुटून 
पडिल्ल्यो. पांजऱ्यांतल्यान मेकळ्यो जावंक शिंवाभशेन मोट्यामोट्यान 
आडडल्ल्यो. भारतीय बायलांच्या पांयांत संयम, शांतीची बेडी घाल्ली जरी 
आसली तरी जो न्याय मागिना तो व्हड चोरी करता. हातांत तरसादी घेवन 
दादल्यांकडेन झुजपाची गरज नासली तरी मनीस म्हणून जगपाक तांचींय 
मनां घुंवडावपाचें काम केल्यार कसलीच आडखळ नासतली. 


आज चलयो व्हड व्हड कदेलांचेर जरी बशिल्ल्यो दिसल्यो तरी अन्यायाक 
तोंड दिवपाची तांकांय गरज भासता. बायलो देवान घडयतनाच 'नाजूक' 
घडयल्यात अशें जरी आसलें तरी बायल म्हळ्यार फकत भोग आनी 
सोबेची बावली असो भेद म्हळ्यार बायलेचो अपमान. 


समाज कितें म्हणटलो? लोक कितें म्हणटले? भुरग्यांचें कितें जातले? 
चलयेची सोयरीक कशी जातली? म्हणून मूग गिळून ओगी रावप हाचो 
अर्थ न्याय मेळ्ळो अशें न्हय. घोव-बायलेचें कुटुंब म्हळ्यार भेद करपाचें 
न्हय, तो एक भांगराचो पांजरो. तातूंत दोगांकूय दुबाव, अहंकार, भेदाची 
भावना आसूंक फावोना. आनी तरी आसतना कोणूय घोव वठणीर येना 
जाल्यार मात अशें घडटा. आनीक जाय? खा. जाय? खा. अर्शी उतरीं 
दादलो मोट्यामोट्यान आङ्डत म्हणटालो. भायल्यान शेजाऱ्यांक दिसलें 
घोव बायलेक बड्यता. पूण भितर मात उरफाटें दृश्य आसलें. बायल 
घोवाक सान्नी मुंड्यान धोडायताली. आपली लज वचत म्हणून घोव मात 

'खा. आनीक जाय तुका खा.' म्हणटालो. 


पळयात. घोव-बायल हो भेद काडलो जाल्यार बायल मारता म्हणपाचें 
लेगीत कोणाक कळपाक ना. इतलें हें अशें आयदन आयदनाक केन्ना केन्ना 
आपटलें म्हणून तशे सदांच घडना. पूण भेदाचें गुपितूच ना करपाक 
दादल्या-बायलांनी हातांत हात घालून परजळीत फुडार पळयल्यार संवसारांत 
शांती मोडिल्लीं कितलीं घरां बांदूं येतरलीं? 


(_] 

जै 


आजयेच्या घरामुखारूच जायूलें घर आशिल्लें. आजी विधवा देखून 
हळदीकुकमाचो प्रस्नूच येनाशिल्लो. आजी तिळांचे लाडू करून दिताली ते 
मात खावंक मेळटाले. आजो वचत साकून आजयेचें घरांतल्यान भायर 
सरप, चडशें असल्या कार्यावळींनी, पुराय बंदूच जालें. 'दिल्लें वायण परत 
पावोवपाक जाय'. आपल्या घरांत आतां असल्या सवायशीण बायलांक 
आपोवंक मेळना म्हणून आजयेक खूब खंत जाताली. शेजारचें जायू मात 
आजयेगेर साकून तिळांचे लाडू लेगीत करून घेवन वतालें. 


'गोपीमावशे, तुवें ल्हानांचीं व्हड केलीं. म्हज्या पोरांचें पोटूय तुरवेंच 
भरलें. तुज्या हातचे लाडू खाल्यार म्हज्या सौभाग्याक दाग लागतलो? हांव 
कपल-फुटके जातले ?' 


'जायू, पुता, अशें उलोवं नाका. जायूचें आनीक एक मोटेपण आसले. 
हळदीकुकमा दिसा आजयेक आपल्यागेर घेवन वतालेंच; आजी जायूक 
लागून वताली. पूण घरांत भितरले कुडींत बसून रावताली. पूण अचकीत 
भितरले कुडींत सरतकच आजयेचेर नदर पडटकच कांय बायलो मात 
वांकडें तोंड करून वताल्यो. सवायशीण बायलांमदीं ही आनीक एक 
बोडकी नखलामी कशी पळय मदींच उबी रावता! जायू मात मोट्या 
अभिमानान दर फावटीं बायलांनी काळें पळोवन म्हणटालें, 'गोपीमावशी 
म्हणून हो संवसार, म्हजें हें सवायशीणपण.' तें आयकून कांय बायलो 
मातश्यो फुडें पावतकच, चार पावलां चलतकच म्हणटाल्यो, 'पुरो बाये 
जायूचें हळदीकुकूम. गोपिकेक हाडून बसयल्या, फुटक्या कपलार आमची 

नदर पडूंक.' 'हय गे बाये!' अशें म्हणून मागीर फाटल्यान येवपी तिज्याच 
सुरांत सूर मेळयत री ओडटाल्यो. हळदीकुकमाक गेल्लेकडेन सुरू जाल्ल्य 
ह्यो खबर्‍यो गांवांत खवदळ घालताल्यो. कांय दीस गोपिकेच्यो खबरी बऱ्यं 
मीठ मसालो लावन एकामेकांक सांगून सांगून आपली शाणेपणाची गवार 
दीत रावताल्यो. वारें घुंवून घुंवून निमाणें गोपिकेच्या कानारूय सगळ्यं 
'वदंता' पावताल्यो. गोपिका दोळ्यांक पदर लावन म्हणटाली, 'जायू 
कित्याक पुता म्हजेखातीर आपल्यो बकत्शायो करून घेता?” गोपिका 
अशीच एक बायल पूण बायलेचीच कात मात ह्यो बायलो वळखनाशिल्ल्यो. 


जायूक आसपत नाशिल्ली म्हणून न्हय. हळदीकुकमाक कितें दिवचे 
म्हणपाचें आजीच सांगताली. आजयेचें म्हणप आसलें, सवायशिणींनी 
आपलें सौभाग्य वाडचें म्हणून एकामेकांक हळदकुकूम दिवचें. जायू आजयेच्या 
उतराभायर नासलें. गांवभर असोच सादेपणान हळदकुकूम जातालो. 
कांय फावर्टी शेंवतेंआका बाराबरूय हळदीकुकमाक वचप म्हळ्यार खूबशें 
कितें नदरेंत भरतालें. 


शेंवतेआकाक "भोंवती भागरथ' म्हणून नांव पडिल्लें. शेंवतेंआका गांवच्या 
सगल्या घरांनी हळदीकुकमाक वतालेंच. शेंवतेंआका बाराबर भोंवप म्हळ्यार 
हळदीकुकमा वेळार चलिल्ल्या खबरांचो पोटलो भायर सरतालो. एक 
फावट काकीगेर गेलीं. काकीगेर बायलांची गरदी जाल्ली. हळदीकुकमाचें 
निमित्त बऱ्याक पडिल्लें. शेंवतूआका म्हऱ्यांत बशिल्ल्यो सगल्यो खबरांनी 
गुल्ल जाल्ल्यो. 'आगो मळार रावतले राधेलें चेडूं एका चेड्या बाराबर पळून 
गेले खंय?' 


'हय गे!" 'आगो, ते सीताबायले चलयेची सोयरीक मोडली खंय, जाणा 
तूं?' बायलो हळदीकुकूम घेवंक आयिल्ल्यो पूण खबऱ्यांचीं बंडलां सोडपांत 
वेळ काडटाल्यो. शेंवतेंआका तांच्यो खबरी आयकून तिडकलें; कसल्यो 
न्हय त्यो खबरी करतात पळय गे काकी अशें म्हणटकच 'हें एक. मदींच 
आपली जीब सैल सोडटा पळय कशें' म्हणून दोगी तिगी शेंवतेंआकाचेर 
धेंगसल्यो. शेंवतेंआका मात कांयच उलयनासतना 'मुर्खा पुढें गायली 
गिता, कालचा गोंदळ बरा होता" म्हणीत मुमुरखें हांसत गेलें. 

अशे भशेन हळदीकुकमाक गेल्लेकडेन सवायशीण बायलांचीं हीं खबरेपत्रां, 
वार्‍यावयल्यो वदंता, हाच्यो ताच्यो चाडयो कानार पडटाल्यो आनी शेंवतेंआका 
घरा येवन आजयेक सांगतालें, 'गोपीमावशे, पळय गे ह्या बायलांची अक्कल, 
' एकठांय मेळून सूखदुख्खाच्यो खबऱ्यो करपाच्यो सोडून पळयल्यो कश्यो 
` धुवंक लागिल्ल्यो गांवच्या बायलां आनी चलयांचें ?' 


रेवती बावडें सापूच भुरगें म्हळ्यार जाता. आवयबापूय आपल्याक चलयेचें 
वजें फुडें जड जायत म्हणून अठरा वर्सा पूर्ण जातकचूच लग्न जावन मेकळें 
जालें. आपल्या माथ्यावयलें वजें सकयल दवरलें म्हणून सगल्यांक खोस 
जाली. हळदीकुकूमाची सगली तयारी केली. पूण संक्रांत रेवतीच्या 
जिवितांतली संक्रांत थारली. आदल्या दिसा अचकीत अपघातांत रेवतीचो 
घोव गेलो. हळदीकुकूम वांटचे आदींच धरतरेर शिंवरलो. गरीब घरांतली 
चली आमकां नाका म्हणून मांयन केल्ली आडखळ, पुताच्या हट्टामुखार 
कांयच जमलेंना, आनी लग्न जावन तीन म्हयन्यांनी ही घडणूक! रेवतीचे 
हातपांय गळसणले; मांयचें मात फावलें. 'उरफाट्या पांयांची ही सून 
हाडली आनी हळदीकुकूम पसून उरलो. वयल्यान भांगरासारको म्हजो पूत 
गेलो'. हळदीकुकमाच्यो कांय बायलो तशोच 'जाप' दिवंक भितर सरल्यो. 
सगल्यांची सहानुभूती फकत मांयक मेळटाली. सुनेन मात जसो कितें व्हड 
घात केला! कोणाची गोमटी मारिल्ल्याचो वा विस्वासघात केल्ल्याचो भाव 
हाडून फुतफुतप चालूच आसले. 'तुका हांवें पयलींच सांगिल्लें तें तिकळ 
म्हणून.' 'पुताक जाय जालें मागीर म्हजें कितें चलतलें?' बायलांचीं उतरां 
आयकून रेवतीचें रगत आट्टालें. दोळ्यांतलीं दुकां आटून गेल्लीं. पूण एक 
ताची इश्टीण सोडली जाल्यार कोणाकूच ताचें पडूंक नासले. 


'वावर गेलो बाये. हळदीकुकमाक वतनाच हांवें जाप दिवपाचें काम 
सोंपयलें पुता!' काशी घरांतल्यान भायर सरतकच मोट्या नेटान आपलें 
मन उकतें करतालें. 'हांवूय ताकाच लागून गेल्लें गे. गेलेंना म्हणटकच 
शीण उरता न्हय?' हळदीकुकमाच्या निमतान अशे तरेन एकाच बाराबर 
वावर काडपाचीं कामां करून मांय सुनेचेर 'म्होंवाळ' उतरांचें वीख ओंकून 
ह्यो बायलो फकत अभिनय करताल्यो म्हळ्यार कोणाक सत दिसचेंच ना. 

तशें कितें तांकां वायट जालें म्हणून सूख मेळिल्लें अशें न्हय पूण 'म्हर्ज 
चली केलिना' अशी एकले दुकल्याची खंत आसली जाल्यार कांय बायलांव 
फकत हेर बायलो करतात तेंच आमीय करपाक जाय म्हणटकच आर्म 
समाजांत वावुरतात, फुडारल्यांत, सुदारल्यांत म्हणपाची खोस आसली. 


रेवतीचो घोव वचून चार वर्सा जाल्लीं. ह्या हळदीकुकमाक लागून 
पांचवे फावटीं घरांत ताचेच मांयन ताचो अपमान केलो. 'लाग चलूंक 
भितर. कपलफुटकें! सवायशिणी येतात तांचे म्हऱ्यांत बसता पळय कशें. 
कसली खंत?' चौग बायलांनी मांयक ताचो अपमान करतना पळयला. 
पूण मोनी जावन ओगी रावलीं. 'सून मांयचें पेटलां, आमी कित्याक 
उलोवया?' 'काकूट न्हय गो रेवतीची?' म्हणून मात कांय जाणां बडबडत 
भायर उबीं आसलीं. 


आयज विधवेचो प्रस्न सोडातूच. आयज हळदीकुकूम म्हळ्यार बाजारांत 
पळयात नव्यो ल्हानसान वस्तू भरल्यात. प्लास्टीक, स्टिलाचें राज्यूच पूण 
आयज हळदीकुकूम म्हळ्यार सांजची एक पासेय जाल्या. पूण ह्या 
हळदीकुकमाक एक थर आयला म्हळ्यार अजाप दिसतलें? तुका शावूगेर 
आपयल्या गे हळदीकुकमाक. हय मगे? बरोबर या. शांतू शावूची बायल. 
मोटें घरंदाज घराणें. तिगेर आपोवप म्हळ्यार जिका आपयलां तिणें जग" 
जिखलें! हेर जांकां आपोवंक ना त्यो तुच्छ, उण्या दरज्याच्यो म्हळ्यार 
जाता. बिल्डिगेचे जश्यो माळयो आसतात तशे गाडयो-घोडेकारांचे हळदीकुकूम 
वेगळे जातात व्हय? सौभाग्याचे लक्षण, एकामेकांक मेळपाची संद जाल्यार 
कांय वावराड्यांक आपोवन तांचीं दुख्खां जाणून घेवपाचो यत्नूय जायना. 
आदल्या बायलांक एकठांय येवंक जमनासलें. आयज आनंदाच्या वातावरणांत 
विचारांचें दिवप-घेवप, आदाराचें उलोवप करपूय जावं येता आनी तांचीं 
दुकां पुसपाचे मार्ग काडूं येतात. काय बरी संद! फकत हळदीकुकूम 
सगल्या बायला बायलांक एकठांय हाडटा. खरें म्हळ्यार भाग्याचो दीस! 
म्हऱ्यांत बसून बरें-वायट समजून घेवन फुडें वचपाक दिशा सोदपाची 
भांगराची संद. पूण ना, आजय तें फेस्त चलता. 

नांवान पयशांची जी पळय उधळपट्टी चलता ताचेर आज स्वता बायलांनी 
विचार करूंक जाय. तुजेपरस हांव मोटें, गिरेस्त म्हणून दाखोवपाक 
एकलेन लेंस वांटलो जाल्यार दुसरी तुवालो वांट्टा. हाका किते अर्थ 
उरलो? म्हळ्यार हळदीकुकमाच्या नांवानूय परत ऊंच-नीच, गरीब-गिरेस्त 
हो भेदभाव चालूच आसा तर! आनी करतात कोण? बायलोच बायलांकूच 
उणाक लेखपाक? 


गिरेस्त जावं दुबळी, बायल एकेच जातीची म्हळ्यार कितलें व्हड काम 
जातलें! मनां एकठांय येतलीं आनी अशा वेळार आपले जातीचेर जाल्लो 
अन्याय, अर्थीक, समाजीक, संस्कृतीक नदरेन लागिल्ली कीड, बायलांचे 
जातीक दिल्लें दुशण पयस करूंक येतलें. पूण जाय स्वता बायलेन नितळ 
निवळ जावन 'बायलांची एक जात' म्हणून समजून वागपाचें. यथार्थ 
कुशीक दवरून हळदीकुकूम जाले उपरांत वेगळी माची घालून 'बायलांनी 
साद' घालपाची गरज कितें? भाशणां दिवपाचें फकत नांवाखातिरूच? 
सगल्याच बायलांचे प्रस्न सोडोवप एकाच बाराबर जमनासलें तरी 
हळदीकुकमाक म्हारग वस्तू वांटून मिरोवचे परस ते पयशे एकठांय करून 
दुबळ्या बायलेची अडचण पयस करूं येता. पूण ना. तशें घडना हो यथार्थ 


आनी हळदीकुकूम जाला एक फार्स! 
(1 

आज्जेन सांगिल्ली दर एक खबर म्हळ्यार तपल्यांतल्यान काडिल्लीं 
पोवनां! एक एक पोवन काडचें आनी ताचें लकलकप पळयत रावचें अशोच 
तिच्यो त्यो खबरी. त्या वेळार खंय आजो आनी ताचे बरोबरचे इश्ट वेपार 
करताले. काठेवाडाक व्हड्यान मदी भोंवप करप. एक फावट आजो 
आयलो तोच खंय पुराय तोंडार निर्शणी घेवन, आजी तो घरांत भितर येवन 
बस मेरेन ओगी रावली. खावन जेवन जातकच ल्हवूच विचारलें. आजो 
सांगपाक तयार नासलो. आज्जेक कळ्ळें कितेंय पूण घडलां. रातभर 
आजो न्हिदलो ना. आजी जाली पिकार. आपल्याक सांगना. भितर मात 
घुस्मटा. आज्जेन सरळ सरळ सांगलें 'तुमचें किलें जालां तें सांगल्यार 
हांवय इल्लो आधार करताशिल्लीं'. येदो वेळ फुगार जाल्ल्यो भावना 
आज्जेन बांद फोडून मेकळ्यो केल्यो. 


'तांदळाची सगळी पोतीं व्हावन गेलीं. उदकांत भिजिल्लीं आसात तीं 
मातये भरवण जाल्ले बराबर. फुडें कितेंच उपाय दिसना, वाटय ना. हातांत 
कांयच ना. 'पयशे येतले पूण उपरांत.' आपल्या घोवालें अवसान गळिल्लें 
पळोवन हरशीं आनी कोणय बायल 'हाय देवा!' म्हणून रडटाशिल्ली. पूण 
आज्जेन वेळ केलो ना. कुडींत वचून आज्या मुखार एक व्हड करण हाडून 
दवरलो. भांगरान भरिल्लो करण. आज्जेन दिल्लें बळगें, आज्जेचें आपलें 
खाशेलें, स्वताचें बळगेंच आज्याक तड मारुंक शिकयतालें. आपले बायलेचें 
आत्मबळ पळोवन खंय आजो म्हणूंक लागलो, 'ह्या करणांतल्या भांगरां 
शिंगरा परसय एक व्हड चकचकतें वज्र तें तूं. आज्यान आज्जेच्यो वस्ती 

व्हेल्योनात. आपल्या इश्टाकडल्यान उतरान पयशे घेवन लाखांनी वेव्हार 
केलो. वेपारांत आज्यान दुडू जोडलो. पूण अचकीत मर्ण आयलें. तेन्ना 
' तांच्या ओंठार आयलें, 'गोपिके तुकाच लागून येदें व्हड चिरेबंदी घर 
घडलें. आज्ज्याचीं तीं उतरां आयकून खरेंच आयज दिसता, आत्मबळ 
` मनशांतच न्हय जनावरांतय आसा. वागिणीक कोण वाटायता? वाग व्हय, 
वागीण स्वता आपल्या आत्मबळाचेर झुजता. 


आमोरेचेर आज्जेले पणस, धोंणस खावपाक वाड्यावेलीं शेवतें, जायलें, 
वेणूआका येतालींच. पूण एक दीस मात पणसाचे घरे खातां खातां 
शेंवतेआकान आज्जेच्या कानार घालें. 'गोपीमावशे बारके चेडवालो जोर 
तीन दीस जालो निर्शेना खंय. तीन दीस जाले, अजून वचना. पूण ताका 
जालां कितें? 


आजी आमारेचेर थंयसाकून उठली, फाटले पांवडे देवन आखाड्यांतल्यान 
बारके चेडवागेर पावली. गोपीका मावशेक पळोवन बारके चेडवा आवयन 
मोट्यान रडून आकांत केलो. तीन दीस म्हळ्यार आवय रातभर जागरणां 
करून करून बाविल्ली. घोव घरांत सुसेगाद न्हिदतालो. बारके चेडवा 
आवय बाबड़ी रातभर जागरण करताली. फांत्या पारार म्हशीचे दूद काडटाली, 
उपरांत घरातलें काम. घोवाक एकय जागरण जमनासलें. उपरांत कळुळें 
चेडवाक 'टायफॉयड' जाला. आवय रात दीस चेड़वाच्या म्हऱ्यांत दोळ्यांक 
पाती लेगीत लागनासतना बसताली. तिचो घोव चेडवा म्हऱयांत न्हिदतालो 
आनी घोरेतालो. आवय मात मोटे घिटायेन सगळें सांबाळटाली कांय दिसां 
उपरांत तर घोवान चेड़वाची आस्तय सोडली. 'हरशींच बारकेलें. आतां 
तातूंत जोराची पिडा. तें मरतलें गो,' घोव बायलेक सांगपाक लागलो. पूण 
बारके चेडवा आवयक आजी दर दिसा वचून समजायताली, 'भियेवं नाका, 
'वखद सारकें घाल चेडूं बरें जातलें.' घोवापरस आवयचो गोपिमावशेचेर 
चड़ विस्वास. आत्मबळ वाडत गेलें आनी वर्डस्वथाचे फामाद कविते भाशेन 
जशें तें भुरगें आपले बरोबर मेल्ल्या भावांकय मेजत म्हणटा 'आमी सात 
जाणां आसात', गोपिमावशेन चेडवाचे आवयक आत्मबळान फुडली वाट 
दाखयली. जागरणांत लेगीत तड मारून बायल पळय कशी पड सांबाळटा, 

जीण जोडटा. 


शांत्यालें घर कोनशार. बायल रातदीस शेतांत काम करताली. शांतो 
फकत विडी, सिगार आनी धुंवोर हांच्याच जाळांत घुस्पल्लो. त्या जाळांतल्यान 
सुटप जमलें ना. घोवाक लागून कामणें बाबडें हाडाचो पांजरो जाल्लें. 
आंगार कट्टीभर लेगीत मांस नासलें. आनी घोवांक लागून तर हातांतय 
कट्टी घेवपाचो वेळ आयिल्लो. पयसो आनी सोरो हाका लागून शांतो 
बायलेच्या पदराक बांदिल्ले पयशे फारायतालो. सुरवेक कामणें बेजारलें. 
पूण ल्हवू ल्हवू कामणें काम करूंक लागतकच चार पयशे हाताक लागले. 
आपूणय कितेंय करूंक शकतां. हेर दादले बायलांक पोसतात. आपूण 
मात जोडून वेल्यान घोवाक पोसतां, हाजी जाणविकाय येतांच ताचें 
आत्मबळ वाडलें. एक दीस मारूंक येतल्या घोवाचो हात घट्ट धरलो. 
'हांव जोडटां, तुजें आनी भुरग्याचें पोट भरतां; वेल्यान म्हाका भेश्टायता? 
मारता? बायलेची उतरां आयकून शांत्याची दांतखिळी बसली. मनांत 
निर्माण जाल्ल्या आत्मबळान कामण्याच्या जिविताचो दोर फुडें फुलांनी 
गुंथून उडयिल्लो . 


पूण ना, अशें सदांच घडना. एकाद्रे बायलेन घोवाच्या त्रासांक लागून 
जीव दिल्यार समाज कांयच करिना. पूण बायल घोवाच्या वायट कर्माचेर 
पांगरूण घालता. जाल्यार कांय बायलो एकाद्रे बायलेचें आत्मबळ वाडोवचे 
बदला तिका हांसतात. तिका दुशण दितात. खरें म्हळ्यार अशे अवतिकायेंत 
एके बायलेन दुसरें बायलेचें आत्मबळ वाडोवची गरज आसता. स्वामी 
विवेकानंदानी म्हळां, 'आत्मविस्वास होच मनशाचो खरो इश्ट'. हें मतीत 
दवरून बायलांनीय आपलो आत्मविस्वास वाडयलो जाल्यार आत्मबळय 
कमी जावचें ना. 


इतलें आसूनय एकाच ऑफिसांत काम करपी नेहा आनी परेद्राचें कितें 
घडलें? नेहा आनी परेंद्र दोगांय शिकिल्लीं. पोस्ट-ग्रॅज्युयेट. दोगांय जोडकार, 
दोगांय राजा-राणी, मांव मांय कोणच ना. पूण परेंद्र आनी नेहा सुसेगाद 
नात. खोस भरपाच्या घरांत, दीसभर नेहाक घालून पाडून उलोवपाची 
सवंय परेंद्राक जाल्या. नेहा ताच्या प्रस्नांच्यो जापो दिना. कांटे कशे तोंपपी 

ताची उतरां ताचें काळीज पिंदतात. पूण नेहा ताका कांयच म्हणिना. 
फाल्यां घोवान घटस्फोट दिलो जाल्यार? लोक कितें म्हणटले? घोवाक 
सांबाळपाक जमलें ना? ह्याच विचारांत घुस्पून उरिल्लें नेहाचें आत्मबळ 
सोपलां. आत्मविस्वास नाच जाला. स्वता सकाळीं उठून रांदून, घरांतलें 
. सगळें काम करून, लेगीत घोवा मुखार न्हय त्या कामांत मारतें घेता. खरें 
म्हळ्यार नेहा कराटे जाणा. तशें जिवानय घट; बळ ना अशें न्हय. रोग ना, 
केन्ना तकली उसळप ना. पूण घोवान ताचो व्हीक पॉयट, ताच्यांत आत्मबळ 
जा म्हणपाचें पुराय वळखिलां. इतलें शिकून लेगीत मारूंक हाडिल्ल्या 
जनावरापास्ट जीण जगता. आवय बापूय ना म्हणून नेहा कुड्डें, भेड्डे, 
अपंगूळ अशे कांय न्हय. पूण बोकडे वरी जीण जगता. परेंद्र मात आपल्या 
दादागिरीचेर दादलो म्हणून फकत नेट करता. फर्मान सोडटा. आनी नेहा 
एका चाकरावरी, गुलामावरी, आत्मविस्वास नाशिल्ल्यान सुण्यापास्ट जीण 
जगता. हय, ऑफिसांनी कामां केलीं, उंचेल्या पांवड्याचें शिकप घेतलें 
आनी स्कुटरीन घोवान पायलें हाडलें, पुणून आत्मबळ चलयेंत जावं 
बायलेंत नासलें तर तें फ्लॅट आनी ती बिल्डींग लेगीत एक भायली फास्की 
कशी आसता. चकचकता तें सगळेंच भांगर नासता. देखून आत्मबळ ना 
जाल्यार उपेग कितें? नेहा घोवाच्या घरांत अशी खंत भरीत जीण सारता. 
पूण आज विचार जाय तो मीराचो. कुंटुंबात सगळे दुस्मान जाले तरी मीरा 
तांकां मातय बदली ना. आत्मबळ, आत्मविस्वास हांचींच उदाहरणां आसात. 
उत्तर प्रदेशांतली सहजाबाई, महाराष्ट्रांतली मुक्ताबाई. रावण सीतेकडेन 
असभ्यपणान वागतालो, पूण ती ताका कांय सांगनासली. एकच फावट 
जेन्ना ती ताचेकडेन उलयिल्ली तेन्ना तिच्या हातांत तणाची काडी आशिल्ली. 
खरें म्हळ्यार, हातांत आशिल्ले तणाचे काडयेवयल्यान ती ताका सांगूक 
सोदताली, 'हे रावणा, हांव तुका हे तणाचे काडयेवरी मानतां' सीतेन 
गुपचुप पणान आपल्या आत्मविस्वासान स्वताच्या आत्मबळाचें उदाहरण 
हेर बायलांक दिलां. अशें उदाहरण म्हळ्यार बायलांक जरी काँग्रेसीच्यो 
अध्यक्षा जावंक जमलें ना तरी 'सीता' मात दर एकटेक जावंक येतलेंच.. 
जाय तो आत्मबळाचो झरो, जो आटचो ना; भुंयेतल्यान जसो व्हांवत रावता 
तसो काळजांतल्यान व्हांवत रावतलो. 

समाजांत दोन तरेचे मनीस आसतात. एक भिवन धांवपी आनी दुसर 
तुमचेर घुरी घालपी. वाल्मिकीकय अशेंच मनीस मेळिल्ले. पूण जेन्ना ताक 
नारद मेळ्ळो तेन्ना एक हिंसक भिल्ल म्हान ऋशी जालो. आत्मबळ ही चार्व 
जर दर एके बायलेन आपलेकुर्डीत राबयली आनी जर ताका वोत, सारें 
उदक घालून विशाल रुखांत ताजें रूपांतर केलें तर तरसाद घेवन लेगीत 
झुजपांत ती फार्टी पडची ना. देखून आज फकत कॉलेजींत वचून डिग्री 
घेवन सोंपना. चलयांनी, बायलांन भांगरान आपली कूड नटयतना हें भांगर 
म्हळ्यार दादल्यांनी बायलांक घाल्ली बेडी हें विसरूंक फावना. आमोरेचेर 
रेल्वे स्टेशनार एका चल्या भुरग्याक वच रे तूं अशें म्हणटात. पूण चलयेक 
नाका म्हणटात. कारण आंगार वस्ती आसतात. भंय निर्माण करून 
बायलांचे आत्मबळ कमी करपाक आदल्या कांय दादल्यांची हीं कर्मा, 
मांडण्यो! 


आत्मबळ आसता ताचें मुखावळ लेगीत एके तरेच्या तेजान भरिल्लें 
आसता. व्हड व्हड अभिमान बाळगून, उच्च विचार, सादेपणान रावपी 
लोकांच्या मुखामळाचेर अशेच भाव दिसतात. आत्मबळ जाचें व्हड, मोटें, 
ताच्या तोंडार निर्भयता, आत्मविस्वास, तेज, आपूण श्रेष्ठ म्हणपाची वळख 
ताचें मुखावळ दिता. पूण आज असले विचार करपाक वेळ ना. चलयांक, 
बायलांक (फॅशन- परेड न्हय) फॅशनेबल, दादल्यां भशेन जावें दिसता. 
पूण फक्त भायलें सौंदर्य वाडोवन बायलो स्वताक दादल्यापरस श्रेष्ठ, व्हड 
म्हणूंक पावतल्यो व्हय? ना. बंगल्याचे बुन्यादीचे फातर घटमूट नासल्यार 
तांचेर धा माळ्यांची बांदिल्ली बिल्डींग चड काळ उरची ना. आत्मबळ जंय 
आसतलें ते बायलेचें जिवीत फुलतलें. पूण जंय आत्मबळ सोंपतलें थंय 
फकत आत्महत्या आनी बलात्कार हांची वळेरी लागतली . 


आत्मबळ हेंच एक बळ देवावरी तांक वाडोवपी. पूण तें फकत भजन 
केलें म्हणून मेळना. यत्न केलेबगर कोणाक कांय मेळना. कारण 'गॉड 

हॅल्पस्‌ दोज, हू हॅल्प दॅमसेल्व्ज'. 
(_] 

आजयेगेर खोलच्यान एक कुळंबी येतालो. कणंगां, सोलां, साठ, बियो 
घेवन येवप आशिल्लेंच. पूण एक फावट आयलो तो दोळ्यांत दुकां 
काडीत. आजयेन विचारतकच म्हळें, 'कितें सांगतों आतां? त्या दिनाआप्पोन 
नाडलो न्हू म्हाका! गांवचो मुकादम खंय हो!' दिनू गांवचो मुकदम. गांवांत 
बरें वायट, न्याय अन्यायाक वाचा फोडपाक दिनूले चौकेर एकठांय जाताले. 
पूण आज दिनुनूच शिवाक एक सूप 'तोर' दिवन धांवडायल्लो. दिनूचे 
तागडेक पोंदच्यान जडसाण आसली. हाडिल्ली पुराय मिरसांग घालून 
आपल्या साकांत भरून फकत एक सूप 'तोर' दिवन शिवाक फटयिल्लो.. 
लाचार शिवा आजयेच्या कानार घालूंक आयिल्लो . गांवांतल्या ह्या मुखेल्याचेर 
सगले पिकार आसले. पूण सरकारालो मनीस म्हणून ताका मान दिताले. 
दिनू रानांतलीं जनावरां मारूंक दिनाशिल्लो. पूण मारून हाडटकच 
आपल्या घरा व्हरून बरी शागोती करून खातालो. वंयूच तण, गुंडे 
खाताली. 


दिनून आज शिवाक फटयला तें पळोवन सगलेच खुबळिल्ले. आजयेच्या 
उतराक मान आसलो. आजयेन खबर कानार पडटकच मामाक आपोवणो 
धालो. मडगांवच्यान मामा आयलो आनी घडिल्ली खबर कळटकच 
मामान वचून सविस्तर खबरेची चवकशी केली. दिनून सगल्यांक कोल्या 
शिंगां लावपाचो यत्न केलो. बाबडो शिवा मात आजयेक त्रास पडले म्हणून 
खंती जालो. दिनू कोणाकूच बदना जालो. आठ पंदरा दीस गेले. करतां 
करतां म्हयनो गेलो. दिनूक खोस जाली. 'ही बोडकी बायल मोटी चवनाळ! 

सगले गांवचे लोक हिच्या उतराभायर नात. हिकाच लागून म्हर्जी क 
गांवार पडटात.' दिनून आजयेक वाटेर एका फोंडांत लकयली. हेर 

नाल्ल घेवन घरा आयले. पूण गोपिका अजून कशी आयलिना? मानांय 
बरोबर आयिल्ले. कामेरी आयले पूण गोपिका अजून कशी आयलिना? 
मानांयां बाराबर आयिल्लीं कामेऱयां दोगांय आजयेक सोदूंक गेलीं. वाटेर 
फोंडांत पडिल्लेकडेन आजी मेळ्ळी. ही सगली मांडणी दिनूचीच म्हणपाचें 
कळ्ळें. पूण आजी मात दिनूक बदलिना. तेन्ना एक दीस दिनून आजयेक 
रेकाद धाडलो. 'हें बायलांचें सरकार न्हय, दादल्यांचें. तेन्ना म्हजेर चड 
नदर दवरून तेळीत रावल्यार जिती मारतलों.' आजयेक तें आयकून 
वायट दिसलेंना. पूण खंत जाली. आमच्यो बायलो प्रशासकी मळार नात. 
सगलें राज्य दादल्यांचें, चॅफूय दादलेच, पंचूय दादलोच. मागीर बायलांक 
न्याय कसो मेळटलो? काकुळट करप! फकत बायलांची काकुळट करप 
म्हळ्यार हो कसलो न्याय? कसलें प्रशासन? आजी अस्वस्थ जाली. 
मामाक आपोवंक धाडलो, आजयेलो भाव आयलो. दोगांमदी उलोवप 
जालें. सांगिल्ले प्रमाण चॅक पोस्टावयलो मुखेली थारायिल्ले सुवातेर 
रावलो. इतल्यांत शिवान धांवत वचून साकांत भरून हाडिल्ले सोंशे आनी 
एक ल्हान कुरूंग दिनूचे सुवादीन केले. 'आरे वा! शिवा बरी केली तुवें 
आयचे रातीची तयारी.' म्हणपाक वतनाच दिनूर्ची उतरां ओंठांतूच उरलीं 
आनी चॅफीन ताका सरळ धरलो. केन्ना शेणाथापो वलो जाल्यार केन्ना 
सुको, केन्ना तागडेच्या वजनाचो खेळ तर केन्ना पायलेक बुराक अशे तरेन 
आपूण सरकाराचो मनीस म्हणून धाक दाखोवन प्रशासनाच्या नांवान 
बायलांक नाचोवपी आसलो दिनू. 


दिनू गेलो आनी ते सुवातेर रायू आयलो. रायू दिनूलो व्हडलो भाव 
म्हळ्यार जाता. सगल्यांकडले आखाणे लावन घेवपांत हुशार. 'अंगुठा 
छाप' जाल्ल्यांक रायू नाडटालो. रायू बरो वेपारी. पूण जायूचें सगलें 
घरदार आपल्या नांवार करून मेकळो जाल्लो. लेत्रान पयशे काडूंक गेल्लें 
जायू बोट मारून येतना कागदां हाडूंक विसरलें आनी उपरांत कितें? जायू 
पिशें जालें. दीसभर घर आनी भाट म्हजें म्हणीत घराघरांनी भोंवतालें. 

रायून कोणाचीं भाटांबेंसां, खास करून विधवा बायलांचीं बोटां लावन 
धेवन शेतां, दोंगरूच न्हय तर तांचीं रावपाचीं घरां लेगीत आपल्या नांवार 
केल्लीं. पूण गांवांतल्यो बायलो अशिक्षीत, अडाणी जाल्ल्या कारणान आनी 
पंचाचें राज्य दिनू, रायूचे सुवादीन जाल्ल्यान दुर्बळ बायलांच्या गळ्यांतल्यो 
गळसिर्‍यो लेगीत आपल्यो म्हणून व्हरून मोतयांच्या बदला तांकां दुकांनी 
भरिल्ल्यो. भांगराचो करंड, शेत, भाट, बेंस कांयच ना करून कांय 
जाणांक रायून खोंपींत बांदिल्ले गायेवरी आपले दादागिरीची, भंयाची, 
चेपणाची दोरी गळ्यांत बांदून प्रशासनाच्या नाड्यार बायलांची जीण 
कुंड्यापाश्ट केल्ली. दादल्या बायलांक हो छळ दिसतालो. पूण एके 
बायलेक पंच म्हणून वेंचून काडूंक दादल्याक लज दिसताली. आनी त्या 
वेळार अशे तरेन आव्हान दिवपी बायलो आसल्यो त्यो हातावयल्या बोटार 
मेजपासारक्योच . 


गांवची पंच म्हणून वेंचून येतकूच नमूआकाक लोकांनी खोशेन येवकार 
दिल्लो. नमूआका खूब वाचपी. विजयालक्ष्मी पंडीत, सरोजनी नायडू हांच्यो 
खबरी आनी तांणी स्वतंत्रतायेखातीर मारिल्ली लांब उडकी हांच्यो काणयो 
सांगून बायलांक जाग्यो करपाचें काम केल्लें. पंच म्हणून नमू आशिल्ले 
खरें पूण बाकीचे दादले आपलें तेंच खरें करपाचो खूब फावटीं यत्न 
करताले. पूण इतले बरे विचार आसून लेगीत हेर पंच 'नागय, फटय, 
रडय' केलेबगर रावनाशिल्ले. दादल्याचो अन्याय पळोवन आमी आपल्या 
मताप्रमाण वागनात, वयल्यान अन्याय करतात तें पळोवन सत्याक वेंग 
मारपी नमूआकाच निमणें तातूंतल्यान स्वता भायर सरिल्लें. कावळ्यावरी 
बोंचावपी, गिरेस्तकायेचें भूत माथ्यार बशिल्ल्या आनी सत्तेक हपापिल्ल्या 
दादल्यांची खरें म्हळ्यार तिडक मारताली. पूण सत्तेमुखार खंय शाणेपण 
चलना! तशें जालें आनी पंच कट करून बायलांक फावो तशे आडवाटेन 
छळटाले. 


आजयेन सांगिल्ल्यो घडणुको, काणयो दोळ्यांमुखार नाचतात. तातूंत 
तिगेलीं उतरां मात वज्रावरी लकलकतालीं. काळजांतलो काळोख पयस 
करून उजवाड़ान भरताली. भुरगेपणांत आजयेच्या उतरांचो अर्थ व्हडलोसो 

कळनाशिल्लो. 'जयू, पुता, तूं खूब शीक; फुडें राजकारणांत लेगीत वांटो 
घेवंक फाटीं सरनाका. बायलांक चेपणाक घाल्लीं आंबलेतोरां ही. 
तांकां दोणांतल्यान वयर काडूंक जाय.' खरेंच, बायल 'महिला म्हळ्यार 
'म्हान' हो अर्थ जाणा जावन लेगीत बायलो म्हळ्यार कुसांकिडी! झगडाळ! 
अबला! अशीं नांवां दादल्या बायलांनी दवरून बायलांचें जगप मातयेभरवण 
करून वडयलां. खास करून राजकारण म्हणटनाच 'पॉलिटिक्स इझ ए 
डर्टी गेम' म्हणून बायलांनी तातूंत पडचें न्हय अशें फरमान जाल्यार कांय 
फावटीं शिटकावणी तांकां बायलोच दितात. हाका लागून दादल्याक रान 
मेकळें जालां. बायलेन सगळें घर सांबाळप आनी राजकारणांत घोवाक 
वांटो घेवंक दिवप आनी फुलू खुस्तार खंय खोजने मारप म्हणटात तशे 
मारप आनी वयल्यान 'राजकारणांतलें तुका कितें कळटा? बेठेंच मर्दी 
तोंड घालूं नाका पळोवया' म्हणून बायलेच्या तोंडाक कुलप लावपाचें काम 
वेवस्थीत चलता. 


'तुमी बायलो. तुमकां राजकारण कोणें सांगलां? बायलांक राजकारण 
न्हय' अशें म्हणपी आसात, अजूनय आसात इतिहासाची पानां चाळून 
पळयात. अहिल्याबाय काळजांत दवरपासारकें कर्तूब उबें करता. खंडेरावाच्यो 
हेर बायलो ताचेबाराबर सती गेल्यो पूण अहिल्याबायक सती वचपाक 
तिच्या मांवान आडायली. बायलांचे जातीक स्वाभिमान, अभिमानान, कर्तबगारीन 
जगपाक येता, राजकारणांतूय वांटो घेवं येता म्हणपाचें ही एक म्हत्वाची 
देख. अहिल्याबाय ही राजकारणांत वांटो घेवपाक हेर बायलांक प्रेरणा 
दिवपी एक आदर्श मुर्ती. साम-दाम-दंड-भेद हांच्या बळग्यान हेर विक्रमी 
राजा राज्य चलयताले. अहिल्याबाय भोव धर्मीक आनी फकत धर्मीकच 
न्हय, राघोबा सारक्याचें सारकें जिरोवपाची तिची घिटाय आनी मुत्सद्दीपण 
पळयतकच बायलांचे जातीन राजकारणांत फाटीं रावप म्हळ्यार पिशेपण. 
कायद्यांत लेगीत फावो तो बदल करपी, माधवराव, नाना फडणीस, हांचे 
बाराबर इश्टागत दवरून आपलें चारित्र्य कर्तुबान हेरांक आपलो अभिमान, 
आदर करपाक लावपी अहिल्याबाय म्हळ्यार आयच्या समाजांत बायलांक 
राजकारणांत वांटो घेवपाचो पुराय हक्क आसा म्हणून सांगपी उजवाड. 

टर आसल्यार लेगीत तिजेर कोणेंय चिखल मारलो म्हणून 
आयकून घेवचेनात. 


राणी लक्ष्मीबाय! झांशीचे राणीचेर आयिल्ले प्रसंग राजकारणांत फकत 
[च खेळत रावपा इतलोच न्हय तर आपल्या स्वताच्या भुरग्याक 
| फाटीर मारून हातांत तरसाद घेवन झुजपी बायल! म्हळ्यार 
एक शक्त, धीट, धीरगंभीर घोड्यार बसून दादल्याच्या खांदाक खांद 
लावन झुजूंक शकता म्हणपाची व्हड देखूच. पूण कांय अक्कल नाशिल्ल्यांनी 
बायलांक तुच्छ लेखतल्यांनी आज लेगीत झांशीची राणी लक्ष्मीबायचेर 
चिखल मारपाचो यत्न चलयला. 'म्हाका ना तुका सोबना' अशेंय कांय 
जाणांचे बाबतींत आसता. पूण भांगर तें भांगर - उज्यांत घालतकच तें चड 
बरें लकलकता. 


खरें म्हळ्यार, अशा कांय कर्तुत्ववान बायलांनीच कांय जाणांक पंच, 
जाल्यार कांय जाणांक राज्यसभेंत, लोकसभेंत वचपाक तशेंच प्रधानमंत्री 
जावपाक लेगीत उरबा दिली म्हळ्यार अतिताय जावचिना. पूण एक 
प्रधानमंत्री जातकच पसून लोकांचें वायट बरें उलोवप मात कशेंच बंद 
जावचें ना. इंदिरा इझ इंडिया म्हणून कांय दादल्यांनी राजकारणांत तिची 
खूब तुस्त केली जल्यार कांय फावटीं आपले विशीं आपल्या कुटुंबाविशीं 
बरें तें बरोबर अशें एके खोल बांयंत उडोवन इंदीरा गांधीन दवरलां 
म्हणपाचें उलोवपांतूय कोण फाटीं रावलेनात. पूण विधवा जावन लेगीत 
इंदिरा गांधी नांवाचे बायलेन संवसारांत आपलो जो छाप दवरलो तो हेरांक 
कोणाक जमलोना. व्हड प्रॅस कॉन्फरन्स जावं तिची फॉरेन पॉलिसी विदेशी 
धोरण तिचो हात धरपासारको कोणूच नासलो. विधवा म्हणून थोमणे 
खुटले खावं, पूण एक बायल राजकारणांत वांटो घेवंक शकता हें तिणें 
दाखयलें. प्रधानमंत्री म्हणून बांयलांच्या आंगांतली जापसालदारकी दाखोवपाचें 
काम इंदिरा गांधीन केलें. प्रधानमंत्री जावन अशें चूक केलें, वायट केलें 
अशे ताशेरे सगल्यांचेरूच आसतात. दादले म्हणून किते उजवाड घालतात! 
सरकार धड कांय वर्सा लेगीत घट धरूंक बांदूक दवरूंक शकनात. 
बांयलाकडेन जमना म्हणपाक आयच्या दादल्यांकडेन म्हणून राजकारणातले 

डावपेंच आपलें सरकार सांबाळून दवरूंक जमपाची तांक खंय य 
इंदिरा गांधीन राजकारणांत वर्साचीं वर्सा काडलीं. मागीर ही देख 
घेवपासारकी न्हय? 


साहित्य, कला, गायन, नृत्य अर्शी कितलींशींच मळां बायलो आज 
गाजयतात. पूण बायलांचेर जातले अत्याचार उणे जावंक नात. बलात्कार 
वाडत आसात. हाका मुखेल कारण म्हळ्यार लोकशाय हेंच एक न्हय. 
दादल्या बदला बायलांनी राज्य करपाची आज गरज आयल्या. देखुनूच 
पाकिस्तानांत बेनझीर, बांगलादेशांत खलिदा झिया, तुर्कस्थानांत नान्सू 
सिलर वेंचून आयल्यो. आज बायलांनी राज्य करपाची, आपल्या हातांत 
सत्ता घेवपाची गरज आसा म्हणपाचें सगल्यांक जाणवलां. १९९५त बिजिंगांत 
आंतरराष्ट्रीय परिशद जातली म्हणून बायलांनी सुसेगाद बसल्यार अत्याचार 
वाडत वतले. 


संयम, शिस्त, शांती, मोग बायलांकडेन चडांत चड आसा देखुनूच 
दादल्यांनी दिलले त्रास सहन करून घर इबाडचें न्हय म्हणून संयम 
बाळगून बायलो ओगी रावतात. पूण बायलांचो फुडार घडयतलो जाल्यार 
बायलांच्यो भंयकर घडणुको घडटात ताचेर आळाबंद घालपाक पयशांचे 
कुबेर, लांच खावपी अजगर जावन बसप्यांक आनी बायलांची काकुळट 
करून मानग्याभशेन दोळ्यांत दुकां हाडपी कांय दादल्यांक तांची सुवात 
दाखोवन दिवंक राजकारणांत वांटो घेवपाची भोवच गरज आसा 


'बायलोच बायलांच्यो दुस्मान, बायलोच बायलांक छळटात, बायलोच 
बायलांची वाट लायतात" अशें म्हळें म्हणून सोंपना. तशे दादलेय दादल्यांविशीं 
वायट चिततात. तें सगलें चलत आसा. पूण बायलांच्या आगांतलें कांय 
खाशेलेपण दादल्यांत ना. हे गुणूच बायलांचें बळगें. बायलांकडेन तोंड 
वांकडें करून पळोवपी दादले आपूण राज्य करून बायलांक सदांकाळ 
ताटासकयलें माजर करून दवरूंक सोदतात. देखुनूच कोणूय बायल 
राजकारणांत वांटो घेता जाल्यार तिचेर फातर मारतात. दादले बायलो 
अशें कोणूय करूं, तें दर एका मनशाच्या सभावाचेर, प्रवृत्तीचेर आसता 
बायलां बायलांमदीं झूज लावन दिल्यार पसून बायलांचे जातीन आज एवः 

जावपाची गरज आसा. राजकारणांत म्होंवामुसाभशेन एक जावन, बायलांक 
आदार दिवंक तांचीं लासून उडयिल्लीं मडी पुरचे परस तें जाळप बंद 
करतलो जाल्यार, बलात्कार करतलो जाल्यार आज दादल्याच्या हातांत 
आशिल्लें राज्य फकत प्रधानमंत्रीपदाचें न्हय, पंच धरून लोकसभा, राज्यसभे 
मेरेन चडांत चड बायलो उब्यो रावन वेंचून येवपाची तांक बायलांभितर 
आसा. तीस प्रतिशत जागे मागपाचो वा बायलांक राखून दवरपाचो प्रस्नूच 
येना. म्होंवामूस एकठांय जाले जाल्यार व्हड पोळें उबारूंक शकतात. एक 
फातर मारल्यार झुजामळार झुजतले शिपायक जावं येता. बायलो हेच ते 
मूस. पोळें सांबाळपी मूस. 

dQ 

Ce नदर 


आजयेन खंय भुरगेपणांत एक फावट चाळीस दीस जोर काडलो. 
आजी तेन्ना आठ वर्सांची. फांत्यापारार उठून पाज्जेवयल्यान वयर चडली. 
पाज्जेचे धडेर आशिल्ली ओंवळ. ओंवळां पुंजावंक गेली. काळखांत धर्वीफुल्ल 
ओंवळां कशी पुंजायताली कोणाक खबर! आवयच्या दोळ्यांवयल्यान केन्ना 
हात काडटाली. होर्टीत ओंवळां पुजावन भरून घेवन येताली. पूण एक 
फावट ओंवळी मुळांत बशिल्ले एके मोटवे बायलेचेर तिची नदर पडली. 
इल्लीशी पान खायत बशिल्ली बायल, खुजी कशी मोटवी, थंयचे थंयच. 
मुदयाळे केंस. आजी होंटींतली ओंवळां थंयच उडोवन धांवन आयली. 
आंगाक घाम फुटलो. वाचा बंद जाली. कशी धांवत पाज देवली आजयेकूच 
कळ्ळेंना. सकाळींच काळेंनिळें जावन आयलां तें 'गोपिका' पळोवन आवयन 
घट धरून भितर व्हेलें. पूण आजयेचो कडकड वचना जालो. त्या दिसाच्यान 
चाळीस दीस जोर रगडलो. कुलकुल्याचो जोर! एके नदरेन एका ल्हान 
भुरग्याचेर केदो परिणाम केल्लो! आवयन गोपिकेची दिश्ट काडली. पूण 
गोपिका जाग्यार आयलिना. बायलेचेर पडिल्ले एके नदरेन गांधारीचे 
नदरेची याद करून दिल्ली. एक नदरेंत भुरगेपणांत जाल्लो हो मनावयलो 
परिणाम! 


आजी सांगताली, भुरगेपणांत हातांत मोटो दांडो घेवन खुळखूळ असो 
आवाज करीत आनी पांयांतलें जोतें कर्रक्र करून कोण तरी एकलो 
पाज्जेवयल्यान रातचो चलून वतालो. गांवांत हातांत लांपयांव घेवन येवपी 
ह्या आडदांड दादल्याक बेताळ म्हणटाले. पाज्जेर वयर 'पान्ना' जात्रा 

जाताली तेन्ना चामड्याचें व्हडलें जोंतें बेताळाक दवरताले. बेताळ लोकांक 
पावतालो. एक फावट दादा रानांतल्यान घरा वतालो. काळखी रात. वाटेर 
कोण ना. पांयवाटेन हेवटेन तेवटेन भोंवतां भोंवतां घरूच मेळना जालें. 
इतल्यांत थंय लांपयांव घेवन एकलो दिसलो. ताणें दादाक आखाड्यामेरेन 
हाडून पायलो आनी दादान घरांत भितर येवन फाटल्यान पळयल्यार कोण 
ना! आजयेच्यो ह्यो खबरी म्हळ्यार अजाप दिसतालें. पूण ती सांगताली, 
हो नदरेचो जादू. बेताळ आदार करता. ही नदर दवरिल्ल्यान नदर तशी 
वताली. पूण मोटवी पान खावपी बायल म्हळ्यार चेटकीण म्हणून मनार 
केल्लो परिणाम नदरेंत वीख भरतालो. 


आजयेच्या घरा फाटल्यान आशिल्ले बांयकडेन एक निरपणस आशिल्लो . 
वंयेक तेंकून सुंदऱ्यालें घर आशिल्ले, सुंदरे नांवाप्रमाणच दिसपाक सोबीत. 
घोव, बायल, देर आनी मांय अशीं घरांत चौगां रावपी. अकस्मात सुंदऱ्याचो 
घोव गेलो आनी सुंदरें कोनशाक पडलें. मांयूय विधवा पूण भैरोजोळपान 
भरिल्ली. तिचे दोळे आसले बटाट कशे. त्या दोळ्यांतल्यान जशे इंगळे 
सोडटाली . मांयन दोळे वयर काड़टकच सुंदरें थरथरतालें. दोळे घुंवतकच 
सुंदरें मुतूंक जाल्लेवरी रांदचेकुडींत धांवतालें. मांय आपूण पडवेर बसून 
खबरी उलयताली आनी रांदचेकुडींत सुंदरें एकलें आसा हें कळटकच देर 
'दत्त' म्हणून उबो जातालो. सुंदरें लजेन मान सकल घालतालें आनी 
देराची हलकट नदर ताका वयर सकयल तेळटाली. आपल्या मेल्ल्या 
भावाची बायल म्हणून आदार दिवचे सुवातेर भुभुक्षीत नदर सुंदऱ्याक 
गिळटाली. खोर्नात घाल्लो उंडो जसो तापिल्ल्या कोळशाचेर गोबर जाता 
तशें सुंदरें देराचे वासनेक बळी पडटालें. तोंडान जाप काडूंक जायना, 
दोळ्यांतल्यान दूक गळोवंक जायना असो मुको मार. भायर मांयची नदर 
भेश्टावपी आनी भितर तिजी कूड कुरकुरावन खावपी हो हुंदीर. नदरेच्या 
जाळांत सुंदरें सांपडलें. जाळ तुटून तुटना, नुस्तें भितरले भितर फडफडत 
उरलें आनी एक दीस नदरेच्या ह्या कांचान बांयंत जीव दिवन मेलें. नदरेन 
केल्लो हो राग आनी भोग हांची जाणविकाय मात कोणाकच जालिना. 


आजेयल्या मामागेर वतकच भानुदासकाका मेळटालो. भानुदासकाकाली 

नदर मात वीज ओंकताली. घरांत भुरगें रडनाशिल्लें. 'भानुकाका' आयलो 
म्हणटकच भुरगीं रडपाचींच बंद जातालीं. 'भुरग्यांचेरूच न्हय भानुकाकाली 
नदर म्हणजे 'रॅड सिग्नल' म्हळ्यार जाताली. भानू एक फावट बायल 
मातशी मोट्यान उलयल्यार नदर बायलेचेर घुंवडायतालो. बावडी बायल! 
बावली कशी जावन कोर्द सोंपतकच बावली नाचपाचीच बंद जाता तशी 
आपर्शीच बंद जाताली. बायलेची भानूच्या हातांत दोरी आशिल्ली. मनांत 
आसून लेगीत मत परगटायतली जाल्यार भानूची नदर तिका पास घालताली . 
खिळे मारिल्लेभशेन बायलेचें उलोवप बंद जातालें. भानूक दिसतालें, 
बायेक कितें कळटा? जाणात तें सगले दादले. देखून चौगांत उलयतना 
लेगीत 'चीप' करून नदरेनूच तिका बंद करतालो. आनी बायल कसायाच्या 
हातांत दिल्लें मारूंक व्हरपाचें बोकड जाल्लेवरी ओगी रावन दीस काडटाली . 
समजताली जशी कितें आपुणूच चुकतां म्हणून. देवा, घोव नदरेन आपल्याक 
ओगी राव म्हणून 'चीप' करता जातलो. असो घोवाचे नदरेचो बायलेक 
गुलाम करून सोडपासारको जादू जाल्लो. 


मामाल्या घराफुडें भिकूलो पसरो. भिकू लग्न जावंक नासलो. घरांतूय 
फाटलो-फुडलो, आवय- बापूय कोण नासलो. घरचो नाल्ल, भाट-बेंस 
आसलें. पूण भिकू पसरो चलोवन पोट भरतालो. भिकूची नदरूय तितलीच 
खर आशिल्ली. पसऱयार येवपी बायल, चलयेक आपल्या दोळ्यांतल्या 
जाळांतल्यान पारखुपांत भिकून पयलो नंबर मेळयिल्लो. तेरा वर्सांचें नली 
व्हिश्तीद घालून पसऱ्यार येतालें. भिकूची वांकडी तिकडी नदर नलीक 
तेळटाली. लग्न जाल्लें जाल्यार भिकूगेर येदीच चली जातली आशिल्ली . 
त्या पोराक माया, मोग, अपुरबायेन पळोवचे बदला भिकूची नदर ताचे 
कुडीची सर्जरी करताली. नलीन भिकूची नदर केन्नाच वळखलिना. गोरें 
गोमटें नली, शेजारचें शीला वा भिकणआकाली सून जेन्ना जेन्ना पसऱर्‍यार 
येतालीं भिकू आपल्या दोळ्यांची भूक भागयतालो. गांवच्या लोकांक भिकूचे 
हे नदरेची वळख पटिल्ली. पूण भिकूक मात लज, भीड, मुरवत कांयच 
नासली. आनी एक दीस नलीन आवयच्या कानार भिकूविशीं घाल्लें. त्या 
दिसासाकून आवयन बावड्या नलीक दुकानार धाडपाचेंच बंद केलें. 

नलीच्या मनांत कांयच नासलें पूण भिकूचे नदरेचें पाप नलीच्या माथ्यार 
फुटिल्ले , ताका लागून ताच्या मेकळेपणान भोंवपांत नदरेन बेडी घाल्ली. 
भिकूक मात कसलीच ख्यास्त जालिना. वेल्यान बायलांनी ताका धडो 
-शिकोवचे बदला आपल्याकूच ख्यास्त दिल्ली. 


` रस्त्यान वतना येतनाय अश्यो जायत्यो नदरो भाव-भयणींची सोडून 
फकत हळशिकावणी नदर दवरतात. बस, रेल्वेगाडी, बाजार, खंय वता 
थंय असली नदर. चलयां-बायलांच्या जगपांत खूब कश्टांचें आनी आडखळींचें 
आडमेळें उबें करतात. ऑफिसांनीय नदरेचे बाण मारून सूख मेळोवपी 
आंबटशौकीन जायते आसतात. अर्जुनाक बाण मारतना फकत किराचो 
दोळो दिसतालो तशें असले प्रवृत्तीच्या दादल्यांक फकत तातुंतूच सूख 
मेळटा जावये. असले नदरेक लागून म्हाभारतांत द्रौपदीचेर व्हड प्रसंग 
आयलो. दुर्योधन, दुःशासन असले प्रवृत्तीची प्रतिकां म्हळ्यार अतिताय 
जावचिना. पूण श्रीकृष्णान अशे तरेन बायलांची विटंबणा करतल्यांक बरी 
नदर दिली. श्रीकृष्णान बायलांक मेकळेपणान वावुरपाक बायलांची तांक 
व्यापक प्रमाणांत जागृत करपाचो मोटो वावर केलो. मोना लिसाची 
मेणाची मूर्त लेगीत सोबीतकाय तोखेवपाची नदर दवरपाची आसून उणाक 
नदरेक उणाक दिसपासारकें अजुनूय आसा. असल्या कांय दादल्यांचो 
घरांतलो धाक मात मोटो आसता. माजर हुंदराक चपकुलांत दवरूंक 
फकत एक नदर मारता तशी. हांची नदर बायलेक बस म्हणटा थंय बस 
आनी ऊठ म्हणटा थंय ऊठ म्हणपाचें काम करता. वयर मेणाचें रुपड़ें 
लावन भितरल्यान दोंगर पोखरपी हे हुंदीर वयल्यान मोटे साव! पूण घरांत 
भुरग्यांचेर दवरतात तसोच धाक बायलेचेर दवरतात. 


श्वेताची काणी वेगळी न्हय. सोबीत बंगलो. तातूंत फुलावरी जगपी 
श्वेता. गाडी, फोन, फ्रीज सगलें सगलें घरांत आसा. पूण घोव मात मेणाची 
बावली घरांत आसतनाय हेर सोबीत बायलांचेर नदर भोंवडावन सूख घेत 
आसता. फकत 'ए' सिनेमाच न्हय तर नागड़ीं उगडीं चित्रां, कॅबरे हातुंतूच 
नदरसूखांत तो रमला. श्वेताच्या घोवाची नदर पळोवन कांय बायलांनी 
श्वेताची इश्टागत पसून पयस दवरल्या. घोवाचो दुर्गूण आनी ख्यास्त 

भोगता श्वेता. श्वेताचो घोव असो आनी शांतीच्या ऑफिसांतलो बॉस तसो. 


शांतीचो बॉस श्री. भजनलाल. शांती चारचौगांत भोंवपी-करपी, 

वागपी, शांती आपलो बॉस म्हणून ताका आदरान पळयतालें. एक दोन 
फावटी हांसतकच भजनलाल आपल्या भजनांत गुल्ल जालो. 'आज सांजवेळा 
मेकळें आसा?' 'हय', शांतीन म्हळें. 'हॉटॅल प्लाझांत मेळुया?' म्हणटकच 
शांती वळखलें. म्हजें हांसप आनी हाका दिल्लो आदर पारखुपाची तांक 
हाच्यांत ना. 'सर, हांव भायर भोंवना, हॉटॅलांनी तर मेळत तशें भोंवपी 
करपी न्हय. सॉरी सर.' म्हणून शांतीन बॉसाक शेळो घाम काडलो. 
हांसपाचो अर्थ लेगीत पारखुपी नदर नासता. हांसपी चली जावं बायल 
म्हळ्यार 'चालू' अशेंय समजुपी ही दादल्यांची नदर. भजनलाल फकत 
ऑफिसांतूच न्हय, बागा, वागातोर पयस पयस पावता. हिप्पी बायलांक 
पळोवन नदरेचें सूख भोगपाक. देखून असले दादले बऱ्या संवसारांत 
रमिल्ल्या बायलांच्या जगपांत मात आडमेळीं हाडपाचें काम करतात. 
पातळ बानयानां घालून भोंवपी हिप्पींची गोरी कात पळयतां पळयतां तांची 
नदरूय पातळ जायत वता. 


शिंदळकी करपी बायलो आपले नदरेन दादल्याक खुणायतात. एके 
लांब चाळींत शिंदळकी करपी बायलो रावताल्यो. पोटाक कांयच मेळना; 
दुर्बळकायेन पिंजिल्ल्यान अशे आवतिकायेंत पाविल्ल्यो पूण तांबडेगुंज 
दोळे, तोंडांत पान कोंबून नदरेन इशारो करताले. पूण हेच नदरेंतल्यान 
बाण सोडपी बायलांच्या दोळ्यांत दुकां भरिल्लीं पळयतकच नदरेचें गुपीत 
कळून काकुळट दिसताली; खंत जाताली. सँक्सी आशिल्ल्या बायलांची, 
दादल्यांची नदरूय तशी आसता हो प्रस्न वेगळो, पूण सुशिक्षीत शिकिल्ले 
सवरिल्ले दादले जेन्ना नदरेचें हें काळें ओक्ल लावन भोंवतात तेन्ना सगळें 
म्हेळे म्हेळें दिसप साहजिकूच आसता. देखुनूच कोणूय चली जावं बायल 
स्वताच्या भावाबाराबर भोंवल्यार लेगीत 'नदर' न्हय तें नातें जुळोवन 
मेकळी जाता. 


'लव्ह एट फस्ट सायट' म्हणून पन्नास वर्सांचे पिरायेचेर मोगांत पडपी 
दादलो बायलेची नदर आसा. स्वताचे चलयेचेर बलात्कार करपी दादल्याची 

| नदर मात हिंसक आसा. समाजीक बंधन आसून लेगीत असले दादले ते 
' नदरेच्या बाबतींत पाळिनात. समाजांत शिंदळकी करपी बायलांचे नदरेक 
बंधन आसा. पूण तांची नदर सरळ समाजाक दिसता. पूण प्रतिश्ठीत 
म्हणून टाय बूट घालून भोंवपी, बलात्कार करपी, ऑफिसांतल्या चलयांक 
' छळपी कांय दादल्यांचे नदरेक मातूय कसलीं आडमेळीं नात. समाजांतले 
` दादले बायलो वयल्यान बायलांचे जातीक दुशण दितात. कुडीचे अवयव 
सारके धांपून भोंवचें हे बंधन बायलांक, चलयांक लागू जाता. नाजाल्यार 
'ती तसलीच गो, पळय कशी भोंवता' म्हणपाचो 'तित्ल' लागू करपाकय 
आमच्योच बायलो फाटीं रावनात. 





वा रे वा! काय बरे नेम! मरयादा, बंधन, पिराय, कसले कपडे घालचे, 
कितले घालचे हाचेर पसून बंधन बायलांचेर. दादल्यांचे नदरेक लागून 
बायलांचेर बंधन. टी. व्ही., नेमाळीं जावं हेर म्हयनाळीं, जावं अर इंडियाची 
कॅलेडरां बायलांचेर, नदर मारपाची आयची नदर वळखुपी नदर सरळ 
सरळ दिसता. आपली आवय, भयणी वा बायलेक हेर कोणेंय 'ते' नदरेंत 
घुरल्यार तकलेंत पावपाचो राग जसो कोणाय दादल्याक येता, ताका हेर 
चलयो जावं बायलो म्हळ्यारूय आदराच्यो मुर्ती म्हणपाची जाणविकाय 
येवंक जाय. जपानांतल्यो बायलो खरेंच भाग्यवान म्हणपाच्यो. ऑफीस, 
कारखान्यांत काम करतना फकत एक व्यक्ती म्हणून पळोवपी तांची नदर 
तुस्त करपाची. देखून वर्सातल्यान भोंवतना फकांडा वा ताशेरे बायलांच्या 
कानार पडनात, बलात्काराकूय तोंड दिवचें पडना कारण लिंगभेद नासता. 
कोणूय तरणाटी चली मध्यानरातीर पसून एकली भोंवंक शकता - तीय 
बी भियेनासतना. तशीच, कपडे नासतना कुडींत न्हातना लेगीत देगेर 
बशिल्ल्या रखवालदारा बाराबर खबरी मारूंक शकता. 'नदर' कितली 
नितळ, निवळ, शुद्ध आनी परजळीत आसूं येता हें जपानी दादले बायलो 
दाखोवन दितात. जपानचे दादले म्हाझुजा उपरांत देशाक उदरगतीकडेन 
व्हरपाक नेटान कामाक लागले. काम, काम आनी काम करून देशाक 
उदरगतीचे वाटेन व्हेलो. देखून भारतीयांभशेन 'नदर' मारीत फाटीं उरलेनात. 

बिझी बीचें हेंच काम. 
0 

मे म्हयन्यांत आजयेगेर वचप म्हळ्यार सगल्यांत उमेदीचें दिसतालें. . 


पूण आजयेगेर वतकच एके खाशेल्या वेळापत्रकात बांदून उरतालीं. खेळप, 
खावप आसलें पूण आमोरेचेर घरांत भितर सरपाक वेळ जावपाक जायनासलो. 
आमोरी जातनाच आजी दिवो लायताली. देवाक पांयां पडप म्हळ्यार 
स्तोत्रां, आरत्यो म्हळे उपरांत सोप्यार बसून परवड म्हणप. सगले पाडे 
तोंडी म्हणचे पडटाले. पूण एक दीस रमेशभाई परवड म्हणपा वेळार घरांत 
भितर सरलो. आजयेन रमेशाक भितर घेतलो नाच. तुळशीकडेन उबो 
रावन रमेशभाई आजी केन्ना आपयता काय म्हणपाची वाट पळयतालो. 
उपरांत ताटां, पाट मांडून जेवणां जालीं. पूण आजयेन रमेशभाईची वासपूस 
केलिना. न्हिदतना आजी काणी सांगूंक बसली. 'आगो रडटा कित्याक?” 
'आजये, रमेशभाई.' 'रमेश मस्तो देखून ताका वठणीर हाडुंकूच जाय. 


त्या दिसा रमेशाक घरांत भितर घेतलो. पूण सकाळीं आजयेन एका 
शेवकान रमेशाची फाट फोडली. 'घराक मोडण जाय'. तेउपरांत केन्नाच 
रमेशभाईक वेळ जालोना. पूण हें शिकप, ही देख, हें मोडण आमच्या 
सगल्यांचे कुडीक लागलेच. 

वयर व्हड माळी आसली. माळयेर आंबे, पणस, काजू आनी केळ्यांचे 
घड आसताले. आजयेक सांगपाची गरज नासली. जाय तेन्ना जाय जाय 
तें खावप. पूण एक फावट रमेशभाईची नदर आजयेन करून दवरिल्ल्या 
बियां लाडवांचेर गेली. काळखाकुडींतलो डबो काडून रमेशभाईन चार 
लाडू खाले. आनी आमोरेचेर घरांत भितर सरतनाच आजयेच्या हातांत 

र सगलीं समजुपाचें तें समजलीं. 'आजयेकडेन मागलेंना. 
तूं चड!' आमची बडबड चालू आसली. रमेशभाईन मार खालोच पूण 
त्या दिसाच्यान लाडवांचो डबो काळखाकुडींत दवरिनासतना 
भायर दवरलो आनी सांगलें, 'शाण्यांनो, खाण केलां तें तुमकांच खावंक, 
पूण चोरून न्हय. जाय तितलें मागून खायात.' आजयेचीं उतरां काळजाक 
लागतालीं. आजयेचो राग आनी मोगूय जाय जाय दिसतालो. आजयेच्या 
शिकपाक लागुनूच पाडे तोंड पाठ जाल्ले; स्तोत्रां पाठ जाल्लीं. घरांत 
वेळार येवपाचें आनी दुसऱयाले वस्तूक हात लायनासतना रावपाचें मोडण 
लागिल्लें. 


आजी बी.ए., एम.ए. खंय शिकिल्ली? पूण धडे दिताले ते व्हडले. एक 
फावट साळेरेचो दादा आजयेगेर आयिल्लों. दादा दिसपाक फकांडेर. 
रमेशभाईन दादाक दादो पादो करून चाळोवंक सुरू केलें. दादा बरोच 
बुदवंत आनी शिकिल्लो. रमेशाक कांय एक म्हळेंना. तरी आसतना 
रमेशभाईन ताची फाट सोडलिना. दादाचें पुडवे ओडलें आनी इतल्यांत 
आजी आयली. 'रमेश' म्हणिनाफुडें रमेशान धांव मारली. दादा आजयेकडेन 
जायत्यो खबरो उलयले उपरांत गांवांतल्या अशिक्षीत लोकांक शिकोवपाचें 
थारावन गेलो. पूण दादा गेले उपरांत आजयेन रमेशाच्या कानाक वळ 
घालो. रमेशाक जाणट्यांक आदर कसो दिवचो म्हणपाचें त्या दिसा 
कळ्ळे. आजयेन रमेशाक मारलोना, पूण त्या दिसा ताका खूब समजायलो. 
घरांत जायते जाणटे येताले वताले. तांकां उदकाचो तांबयो भरून दिवप, 
जेवंक आपोवप, तुवालो व्हरून दिवप, दारांत आयिल्ल्याक घरांत आपोवन 
बस म्हणप. आजयेच्या घरांत वचप म्हळ्यार ल्हाना-व्हडांक शिकप मेळटालें. 
शिकप दिवन आजी जिवीत घड़यताली. दारांत आयिल्ल्याक पान दिवचें; 
व्हड जावं जाणट्यांक परतें उतर दिवपाचें ना म्हणपाचें मोडणूच आजयेन 
लायिल्लें, घरांतली एक विधवा बायल शिस्तीचें शिकप दिताली म्हणपाचें 
अजाप दिसलेबगर कशें रावत? 


शेंवत्यागेर शेजान्न येताली. मारफिलीप येतकच किरिस्तावांची बायल 
घरांत येता म्हणून शेंवत्याक सगले दुशण दिताले. पूण आजयेन सांगिल्ले 

प्रमाण आमी शेंवत्यागेर वचून खातालीं. पूण शेंवत्याक खोस नासली. 
असले हे गांवांतले खेळ पळोवन एक दीस आजयेन मारफिलिपाक आपल्यागेर 
जेवंक आपयलें. जेवन खावन गेले उपरांत गांवांत खबरो जाल्यो. आमच्या 
मनांत आशिल्लो मनांतलो दुबावूय पयस जालो. हिंदू, किरिस्तांव हो 
दुबावूच पयस सरलो. घरांत जायते लोक येताले वताले. पूण हातूंतल्यान 
एकच शिकप मेळिल्लें : 'आमी सगल्यांनी एकवटान रावंक जाय.' उल्याक 
धांवंक जाय, आदार करूंक जाय. घरांत शिकप दितना भुरग्यांचेर कसलोच 
वायट परिणाम जावचो न्हय म्हणपाची आजयेची शिटूकसाण आसताली. 


घरांत त्या वेळार सुभाषचंद्र बोस, महात्मा गांधीचे फोटे लावंक मेळनासले 
खंय देखून राधेन ते सगले फोटे काडून आपले पेटेंत घालून वयल्यान 
कुलूप लायिल्लें. तातूंत एक झेंडो आसलो तिरंगी, उपरांत घरांतलें वातावरण 
भुरग्यांक, जाणट्यांक देशभक्तीची शिकवण दितालें. 'वंदे मातरम्‌” तर 
'जय हिंद' म्हणपांतूच सगल्यांक खोस मेळटाली. राधेच्या घरांत पयसो 
भरिल्लो. पूण भुरग्यांक फोल्गां मारपाची देख दिवचे बदला राधेन तांकां 
देशभक्त केल्ले. जेन्ना कसलीच भ॑य भिरांत ना म्हणपाचें कळळें तेन्ना ते 
फोटे काडून राधेन वणटीर लायले. गांधीजीन अशें केलें, सुभाषबाबून तशें 
केलें म्हणून दीसभर खबरी सांगून देशाचो मोग काळजांत रिगोवपाचें काम 
नकळत राधेन केल्लें. राधा आनी राम दोगांय रामायण, म्हाभारतांतले 
तशेंच गांधी, सुभाषाचे धडे दीत नवी पिळगी घडयतालीं. 


भुरगेपणांत सिनेमा पळोवंक मेळनासले. चवदा वर्सा जावंकच जाय 
म्हणपाचो नेम आसलो. ते भायर 'ए' म्हणून ज्या सिनेमाक अक्षर पडटालें 
तो पळोवंक मेळनासलो. पूण मुक्ताबाय आपल्या भुरग्यांक सिनेमाकच 
धाडिनासली. अभ्यास करप आनी जाणट्यांचें आयकप, बल्कांवार जाल्ल्यो 
खबरो केन्नाय कानार पडटाल्यो. घरांतल्या दादल्यापरस बायलेचो भंय 
चड आसलो. दोळे मोटे करतकच बसचें पडटालें. एकदां 'नाका' म्हणटकच 
घराभायर पावल घालूंक मेळनासलें. परत मुक्‍ताबायक विचारपाक भुरग्यांमदीं 
घिटाय नासली. अशो मुक्ताबाय राधा हांणी आनी हेर कितल्या जाणांनी 
भुरग्यांक बरें शिकप दिवन लहानाचे व्हड केले! पूण घोवा भाशेन 'सुटकेझुजारी' 

तांची केन्ना नांवां आयलिंनात. केन्नाच चौगांत वचून तांच्या कामाची 
; आयकून घेवपाची तांकां संद मेळिळना. वयल्यान तें तांचेंच काम, 
कर्तव्य! भुरग्यांक आवय शिकप दिना जाल्यार आनीक कोण दितलो? हो 
त्तित्ल मात वता थंय आयकूंक मेळळो. 


पूण नलीचो पूत मात बापायच्या मोडणार गेल्लो. केन्ना कांकणां 
जाल्यार केन्ना पयशे फाराय. पयशे घेवन हांगाथंय भोंव अशीं ताचीं 
'त्तवनासपणां चालूच आसलीं. सुरवातीक नली 'बावडो भुरगो' म्हणून ओगी 
रावले. पूण जेन्ना घरांत आयिल्ल्या काकाच्या पयशांचेर हात मारलो ते . 
राती नलीन राजेशाक कुडींत बंद केलो. खावप जेवप सगलें घरांत जावंक 
लागलें. चल्याच्या पिकासांवान नली बावलेंना. दर दिसा दारांत कोण ना 
कोण येतालो. 'म्हजे पयशे दिवंक ना, म्हाका शंबर रुपया दिवचे आसात 
राजेशान.' आयकून आयकून नली बेजारिल्लें. सगळे जाण फकत 'आवयक' 
दोश दिताले. 'नलीन ताचे चड लाड केले देखून तसो जाला.' तीग भुरगे 
मेले उपरांत राजेश जालो. नलीन ताका हात लायलोना खरो. पूण 
बापायनूय ताका केन्नाच दबकायलोना. आतां घरांत येतकच नलीचो घोव 
नलीक पोजड्यो गाळी मारतालो. वयल्यांन म्हणटालो 'कोणालो म्हणून 
देवा खबर! म्हाजो चेडो असलो जावपाचोच न्हू.' आनी एक दीस घोवाची 
बुड्डणी आनी लोकांचें शी-थू आयकून आयकून धीट नली राजेशाक 
जाग्यार हाडपाचीं सपनां पळयतां पळयतां संवसारांतल्यान उठुनूच गेलें. 
घोवान राजेशाक मोडण लायलेंना. पूण बायलेकूच गांवांत विकली. नली 
गेलें आनी राजेशाचे दोळे उकते जाले. आपणें आनी बापायन नलीक खूब 
त्रास केले म्हणपाचें ताका जाणवलें. भुरगेपणांतल्या शिकपांतल्यान गुणी 
भुरगो जालो. पूण तें पळोवंक नली नासले. गांधीजी म्हणटात : 'बायलेक 
हांव देवी समजतां, अबला न्हय. बायलेक अबला म्हणप म्हळ्यार तिचो 
अपमान करप.' पूण घोव आनी गांवच्या लोकांनी नलीक नांवां दवरून 
ताका मरपाक बाध्य केल्लें. 


शाळेत शिकतना नयन टिचर आमकां शिकयताली. वर्गातले कांय 
भुरगे फकत वाळेसपणां करपाकूच इश्कोलांत येताले. कोणाक बाटली, 

कोणाक जेम्स बॉन्ड, कोणाक देवी तर कोणाक देव अशी डु 
दवरिल्लीं पूण नयन टिचर मात तांकां सारकी देख दिताली. 
खुबूच संयम आसलो. एक फावट एका सराची बायल मेली, जाल्यार 
वाळेसांतल्या एकल्यान सर वर्गात येचकच म्हळें: 'नो लायफ 
वायफ.' ही खबर नयन टिचरीन ताच्या बापायच्या कानार घाली. ' 
भुरगे ते!' अशें म्हणून गिरेस्त बापूय गेलो. पूण दुसऱ्या दिसा आवयन येवन 
सगल्यां मुखार पुताक सराची क्षमा मागूंक लायली. खरेंच, हेंच शिकप 
गिरेस्त आसता. नाजाल्यार व्हड जातकच आवयन आपल्याक समजायल्लो 
जाल्यार चोर जावचो नासलों म्हणून आवयच्याच कानाचो कुडको काडपाचो 
वेळ कदाचीत ताचेरूय येवं येतालो. व्हड गुन्यांवकार जावचे आर्दीच 
आवयन योग्य शिकप दिवन ताका समजायलो. “श्यामची आई' तलो 
श्याम जरी पूर्णपणान जावंक पावलोना तरी आवयचें उतर राजाचें फरमान 
कशें आयकल्ल्या भुरग्यांक भोव फायदोच जाला. 


अशींच एक दीस दीप्ती आनी सीमा आपले आवयबाराबर रेल्वेगाडी 
पळोवंक गेल्लीं. रुळाचेर उबी रावन दोगांय भुरगीं आवयकडेन उलयतालीं. 
दोनाय वटांनी शेतां. मातशी पयस सरोजनी उबी आसली. इतल्यांत 'कू 
कू' असो रेल्वेगाडयेचो आवाज कानार पडलो आनी पांच-स वर्साचीं 
सरोजाचीं भुरगीं भिलीं. दीप्ती कुशीक सरलें. पूण सीमा रुळार मदीं उबें 
उरलें. इतल्यांत आवयन म्हळें. 'शाण्या, मदी न्हीद'. सीमा न्हिदून मेकळें 
जालें. इंजीन गेलें. पूण सीमाचें जिवीत वाटावलें. आवयचें 'शिकप' 
आयकल्ल्यान सीमा जिवें उरिल्लें. 


आजये'- आवयचे धेंगशे, बडयो, शेवक, दोळे म्हळ्यार कितलीं तेज 
बाणावरी काम करपी शस्त्रां! मारिनासतनाय भुरग्यांक शिकप दिवपी 
आसलीं रामूआका, रामूआकालीं धा भुरगीं. एकल्याक जोर आयल्यार 
घरांत हांतुणार पडिल्लीं पांच-स जाणां आसतालीं. रामूआका तांकां मातयेंत 
खेळूंक दिनाशिल्लें. पूण कशेंय तरी केन्ना खोंकली, केन्ना हुरहुरें आशिल्लेंच. 
पूण आवयन पोरांक ओड लायिल्ली. एकलो उदक हाडटालो; दुसरें आवय 
' रांदतना शिनतालें. आवय तांकां काम करूंक दिनाशिल्ली. रामूआकाचें 

तोंड साकरे-सुरी, शाण्या, पुता, बाबा, बायुला म्हणून तांकां फकत घरांतूच 
बसयतालें. आमोरेचेर पिवन येतकच घोव रामूआकाक मारूंक वतालो. 
तेन्ना पोरां मोट्या मोट्यान आङ्ड़तालीं. 'बाबा, आईक मारूं नाका रे.' 
'बापायक घट वेंग मारतालीं. बापायक हीं उतरां आयकून तिडक येताली. 
'पळय पळय, तांकां सगल्यांक आपले वटेन करून दवरल्यांत.' पूण 
धुकलून उडयतकच 'बाबा, नाका रे अशें करूंक' म्हणटकच ताचेंय 
काळीज पिळटालें. 'पुता, हांवूच वायट, म्हजे भशेन जावं नाकात आं; तुमी 
आईचेंच आयकात; ती तुमकां शाणी करतली.' बापूय बरो पूण पिवपाचें 
व्यसन सुटनासलें. रामूआका चुकून लेगीत भुरग्यांक बापायक कांयच 
म्हणूंक दिनाशिल्लें. 'पळय, तो तुमचो बाबा. कसलोय जावं, ताका मान 
दिवंक जाय. चलात ताची क्षमा मागात.' भुरग्यांक भांगराचे मोडण लावपाचें 
काम आवय करताली. इतलेंय आसून बाराय काळ म्हणटात तशें तोंडार 
हांसो, केन्नाच पिरंगण नासली. हेर बायलो घोवाच्यो खबरो बेठ्योच 
उलयताल्यो; रामूआका भुरग्यांचो फुडार चिंततालें. ताका खबर आसलें, 
सुण्याची शेंपडी नळयेंत घाली म्हणून? वांकडी ती वांकडीच. दादलो 
आपली जोड गायता पूण बायल घरांतलो वावर गायता. 


घरांत भुरग्यांचेर वायट परिणाम जावचो न्हय म्हणून जाणटी कुडींत 
वचून खाजगी उलयतालीं; झगडटालीं. पूण आज सगलें एकाच फ्लॅटांत 
जाता. समज नाशिल्लो आवयबापूय व्हिडियो फिल्मां, कांय फावट ब्लू 
फिल्मांय तरणाटे पिरायेचेर भुरग्यांक पळोवंक पयशे दितात. सगलें खंय 
भुरग्यांक सरळ सरळ कळूंक जाय! हय, मान्य. पूण तें कळोवपाकूय एक 
मांडणी, पद्दत आसता न्हय? उणें उलोवप चड करून दाखोवप म्हणपी 
शिवाजी, बालविधवेचो पुनर्विवाह करपी रामशास्त्री, वरदक्षणा मागपी 
चल्याचो बापूय चांडाळ पापी म्हणपी कवी मोरोपंत. खरेंच, अशे हे फकत 
घरापुरते न्हय, लोकांक शिक्षण दिवपी व्हड शिक्षकच म्हणपाचें. अशीच 
घरांतली शिकप दिवपी शिक्षिकेच्या रुपांतली आवय. देखून मातृदेवो भव 
म्हळां. आदीं आवयचें नांव घेतलां तें बरोबरच आसा. पूण आज आवयचे हें 
काम, हो मोलाचो वावर करपांतूय आडखळी येतात. आवय 'आवय' 

जातकच आपल्याक चली काय चलो जातलो म्हणपाचें क 
सोदता. चली जातली जाल्यार ताका मारून उडयता. पन्ना दायीन 
राजाच्या भुरग्याक वाटायिल्लो. श्रीकृष्णाक आपलो पोटचो पोर कसो 
सांबाळन यशोदेन 'आवय' जातीचें नांव सगळ्या संवसारांत दवरलें. आज. 
भुरग्यांक शिकप दिवपी बायल तागडी घेवन न्याय मागता अन्यायाक 
वाचा फोडची म्हणटा. दादलोय तिका हयकार दिता. आनी चली जावचे 
पयलीय तिका मानग्याच्या तोंडांत देवन मेकळी करपाचीच वाट पळयतात. 


दादलोय शिकप दिवंक शकता हातूंत दुबाव ना. पूण घरांत आवय जें 
शिकप दिता तें सगल्यां दादल्यांक मेळून जमपाचें ना. हाचें कारण म्हणजे 
बायल म्हळ्यार शांती. जंय हिंसा निर्माण जाता थंय दादल्याचो हात चड 
दिसता. कांय बायलो दुश्ट जरी आसल्यो तरी आवयचें मन फकत 
आवयूच समजूंक शकता. आवयचें शिकप आवयक जमता. ताची सुवात 
बापायन घेतली तरी आवय जावंक शकना. सूख-दुख्खांत चड करून 
पिडा जावंक लागतकच, कांटो लेगीत लागल्यार 'आवयस' हें उतर 
ओंठार येता. ही व्हड शक्त आशिल्ली बायल जिका सगल्यांक मान सकल 
घालपाक लावपाची तांक आसा. तिचेर जाल्ले अत्याचार म्हळ्यार समाजाक 
दुशण. एक आवयूच घर जोडूंक शकता, शिकिल्ले आवयक आपल्या 
शिकपांतल्यान घर उजवाडान भरूंक जमता. बर्‍यांतली बरी सेवां मदर 


तेरेझा सारके बायलेक करूंक येता. आवयचें शिकप म्हान! 
Q 

आजयेली भुरगेपणांतली इश्टीण सोयरूआका. सोयरूली सोयरीक 
वता थंय मोडटाली. सोयरू काळेंकिट्ट भांण्डापोंदाभशेन काळें. काळे 
चलयेकडेन कोणूच लग्न जांवक तयार नासलो. वरदक्षणेचो प्रस्न नासलो. 
बापायन धुवेखातीर भांगर करून दवरिल्लें. कोणूय लग्न जाता जाल्यार 
घरजांवय करून घेवपाची तयारी आसली. निमाणें, पोरोब लग्नाक तयार 
जालो. पोरोब कंजूस चिकू मारवाडी. इतलें भांगर आनी वयल्यान भाट 
मेळटलें म्हणपाचे आशेन लग्न जालो. 


वरदक्षणेक लागून बावड्या सोयरूची सोयरीक जावन लग्नूय जालें. 
पोरोब फकत भांगराकडेन लग्न जाला हें सगल्यांक खबर आसले. लग्न 
जाले उपरांत सगळें भांगर आपलेकडेन घेतलें आनी खोशी जालो. बायल 
काळी हाची ताका चिंताच नासली. हुसको आसलो भाटबेंस आनी भांगराचो. 
आशेन लग्न जाल्ल्या पोरोबाचो सभाव सगल्यांक खबर आशिल्लो. पूण 
बापायन जाणा जावनूय चलयेच्या गळ्याक हें खोड घाल्लें. गिरेस्तकाय 
भरल्या! चलयेचें लग्न जालेंना जाल्यार लज! पोरोब चामडी दीत पूण 
दमडी दिवपी न्हय. बायलेक फकत वर्साक दोन पातळां हाडटालो. भांगर 
आसुनूय नाशिल्ले भशेन. सोयरू लग्नाकार्याक भोंवतालें. फकत वरदक्षणेन 
सोयरूचें लग्न जभिल्लें. 


आजयेन सोयरूची आवतिकाय पळोवन हेर इश्टिणींक खूब समजायलें. 
तांकां दिसतालें, आमकांय व्हरून अशे तरेन कोणाच्या तरी गळ्यांत 
बांदतले. तांतूत जायूआकाक वरदक्षणा दिवपाची तांकूय नाशिल्ली. जायू 

दिसपाक सोबीत पूण लग्नाची पिराय जातकच वरदक्षणेक 
वता थंय सोयरीक जुळना जाली. बापूय जोतें झरोवन थकलो. 
मागताले न्हवरेकार पूण गाळी खातालें जायू. ही एक जाल्ली पिडा! 
गणेश म्हजें घर भरतलो. तुवें बापायक नाकांत णव हाडले पुता. 
शांतादुर्ग, आनीक जल्मांत चली नाका गे बाये!' जायू बावडें येदें 
करून रावतालें. निमाणो एक लटरफटर पसरकार मेळळो. ताच्या 
जायू लग्न जावन मेकळें जालें. विनोदाच्या मनांत जायूकडेन 
आसले पूण मदीं विनोदाची आवय आड आयली. 'वरदक्षणा 
म्हाका तुजें लग्न करपाचें ना.' विनोद तोंड शिंवून ओगी रावलो. 
लग्न पसरकारा बाराबर जालें. जायलें लग्न जावन गेलें. चार 
घाल्लीं, इल्लेंशें शिवणसूत केल्लें. पूण स म्हयन्यांनी पसरकारान वेपारांत 
घाल्लो पयसो बुडलो. चारूय कांकणां मोडून जायल्याक घोवाचें घर 
सांबाळचें पडलें. चलयेचे सुरक्षीततायेक दिल्लें भांगर घोवाच्या वेपारांत 
उपेगी पडलें. 


ते उपरांत शेंवतेंआकालें लग्न थारलें. लग्न कितें? मोटो दबाजो! | 
माचूल, वाजंत्री, कितें थातोमातो! गिरेस्ताली धूव! घालप करप मोट्या 
प्रमाणार. वञ्रां, भांगर, रुपें! जशें देवीचें लग्न! दबाजो सोंपलो. घरांत | 
सुनेक कितें घालां आनी दिलां तें पळोवपाक वाड्यावयल्यो बायलो येवंक 
लागल्यो. व्हडले सुनेक अशें घालें, दुसरेक तशे पूण शेंवत्याक मात घालून 
पाडून उलोवप सुरू जालें. 'बापूय येदो गिरेस्त; पूण जांवयाक कसली. 
मुदी घाल्या पळय.' म्हणून ताच्यो बकच्छायो करप सुरू जालें. घोवाच्या : 
घरांत भरलां राशींनी; पूण सुनेच्या वस्तींक पळोवन मांयन तोंड वाकडें : 
केलें. म्हळ्यार घरांत लग्न जावन आयलां तें भांगरा कडेनूच; सुनेकडेन 
न्हय! कुळारा गेल्लेकडेन शेंवत्यान आवयच्या कानार ही खबर घाली आनी . 
घे! वरदक्षणेक लागून झूज पेटलें. बाचाबाची आनी तातूंत शेंवत्याक . 
कुळाराच दवरपाचें खलबतूय मांयमांवान रचलें. निमाणें, बावडे चलयेच्या 

बापायक तकली बागोवचीच पडली. 'घुवेक घोवान सोडली" ही उतरां 

कानार पडत म्हणून तो पश्चाताप जावचे आदींच मध्यस्त घालून दोन 

बांचें भांगर पावन परतलो. इतलेंय करून भांगराच्यो वस्ती मांयचे 
येत आसताल्यो. खंय वता तेन्ना मांय चावी काडून दिताली . 


` शेवत्याले नण्णेलें लग्न थारलें. वस्तीचेर वस्ती करपाक लागली. 
' वस्तींच्यो राशी आसल्योच; तरी आसतना मांयन सून शेंवत्याच्यो दोन 
` वस्ती मोडून धुवेक आवडटा म्हणून मुद्दम सुरंगां वळेसर केलोच. मांवाक 
कांयच खबर नासलें. आपले धुवेक करतनाच ताणें मोगान सुनेकूय एक 
वळेसर करून हाडलो. मांयचे दोळे तांबडेगुंज जाले. हाडिल्लो वळेसर 
तिणें आपले व्हडले धुवेक दिलो. लग्नाक शेंवतेंआकाच्या आंगार दोन 
वस्ती नात त्यो पळोवन कुचकुचप, दोळे घुंवडावप, कानांत फुतफुतप सुरू 
' जालें. इतल्यांत मांयन सांगलें, 'रीण काडून सण केल्लो. न्हय हांवेंच दोन 
वस्ती विकून पयशे दिवंक लायले.' शेंवतें मात तोंड धांपून ओगी रावलें. 
हून दुदाचो घोंट वरदक्षणेन बायलां बायलांमदीं, दोन घराण्यांमदी व्हड 
वणत उबी केल्ली. शेंवत्याक ताच्या घराण्यांत मान नासलो; फकत 
बरदक्षणेक लागून हेर जावां बाराबर ताका मानिनासलीं. वरदक्षणा घेतलीच 
पूण वयल्यान मांयचो तोरो देंवलोना. सून म्हणून केन्ना सुनेची अपुरबाय 
जाली नाच. फकत आलांकिलां काडप आनी 'कुळारा वच' म्हणपाच्यो 
धमक्यो आयकून शेंवत्यान जीण सारली. तातूंत शेंवत्यालो घोव म्हळ्यार 
फकत शेतांतलें बुजगावणें! आवयच्या कट्ट्यार बशिल्लें वरदक्षणेचें भूत 
आनी म्हारू हांकां भियेवन ताची वाचाच धरिल्ली. तो दादलो जावन 
लेगीत बायजणूच उरिल्लो. आवयचे फाटोफाट भोंवन फकत कळसुत्री 
बावली कसो नाचतालो. लग्नाक आशिर्वाद दिवंक आयिल्ल्यांनी शेंवतेंआकाची 
आवत्तिकाय, मांयचो अवतार, मांवाचें मोटें मन, घोवाचें दुबळेपण सगलें 
पळयिल्लें. समाजांतले हे लोक लग्नाक वचून खावन पियेवन बरें भुसकें 
मारुनूय आयिल्ले. पूण आयची तांची आवतिकाय, बोवाळ, बडबड, गडबड, 
झुजां पळोवन लेगीत कानार केंस काडून ओगी आसले. फकत वरदक्षणेक 
लागून हें घडटा हे जाणा जावनूय रीत मोडूंक कोण तयार नासले. खरें 
म्हळ्यार वायटपण घेवंक कोणाची तयारी नासली. 


मारियाचें लग्न मोगान! जावपाचें थारलें पूण एक दीस पिटर मारियागेर 

आवयबापायक मेळूंक म्हणून गेलो. जेवन घरा आयलो. एका म्हयन्या 
उपरांत लग्न जावपाचें दोगांयनी थारायिल्लें. दुसऱया दिसा पिटरान 
मारियाक सांगलें, 'मारिया म्हाका दोत नाका; फकत म्हज्या घरांतलें. 
फर्निचर पॉलीश करून दिल्यार पुरो." उतरां आयकून मारियाचे ओंठ, 
सुकले. मारिया कांयच उलयलेंना. पूण पिटराल्या घरांतलें फर्निचर ताणें 
पळयिल्लें. ताणें पिटराक रेकाद धाडलो. 'तूं तुज्या घरांतल्या फर्निचराबाराबर 
काजार जा.' काजार जावचे आदींच दोत मागून बरें केलें. देव तुजेर बेंसांव 
घालूं." | 
दुर्बळ सरोजनीचें लग्न जालें. सरोजनी लग्न जावन घरा गेलें त्या | 
दिसासावन फकत घोवाचो मार खातालें. एक दीस कानांतलीं जाल्यार 
म्हयन्याभितर बायलेचें भांगर खावन सदा मेकळो जाल्लो. सरोजनीक | 
ताणें मागून व्हेल्लें. ऑफिसांत काम करता म्हणून ताका सरोजनी असली 
सोबीत बायल मेळिल्ली. पूण सदा फकत ताच्या वस्तींखातीर लग्न | 
जाल्लो. रातदीस फकत घोवाचो मार खावन सरोजनी मरणाक तेकिल्लें. 
पूण गांवचो एकलोय फुक्या तोंडान सदाक विचारिनाशिल्लो. उकत्या 
दोळ्यांनी सगले सरोजनीक यमकोंडांत धुकलतना सदाक पळयताले. 


प्राचीन काळापसून लग्ना वेळार चलयेक मोगान घालून करून दिताले. . 
तशेंच घर मांडपाक आयदनां, लांकडाचें सामान तसोच घोवाकडल्यान : 
आयिल्लो अहेर बायलेची गिरेस्तकाय वाडोवंक लागिल्लो. पूण बायलांक | 
` वरदक्षणेक लागून पेत्रोल घालून लासून मारपः आतां वाडत आसा. शवेतालें 
लग्न बरे भशेन जाल्लें. पूण वरदक्षणेक लागून वर्सभर धुसफूस चालूच | 
आशिल्ली.. स्कुटरी उपरांत फ्लॅट अशे तरेन मांव, मांय आनी स्वता | 
श्वेताचो घोव ताचो छळ करतालीं. आनी कोणूय चली परत आवयगेर | 
येवन रावप म्हळ्यार अरिश्ट, नाकाक चुनो लागता म्हणून निमाणें श्‍वेता | 
रांदचेकुडींत मेलें. स्वता मांय आनी घोव जापसालदार आसलीं. लागीं | 
कुचकुचीत घरां, श्वेताक बांदून मारतना लेगीत दादल्या बायलांनी पळयलें. . 
कागाळ केले उपरांत भाव पुलिसांक घेवन आयलो पूण गवाय दिवंक . 
समाजांतलो एकलोय उबो रावना, श्वेता गेलें; पूण मांय घोवाचें फावलें. 

रोखडेंच मोटें नुस्तें गरोवणेक लागलें. दुसरेंय लग्न जावन अशीच बायल 
मेली. पुलिसांच्या हातार प्रसाद पडलो. घोव सुटून आयलो. बायलांचें 
दुख्ख आनी दुकां समजून मात आवाज काडूंक लेगीत एक बायल तयार 
 नासली. खरें म्हळ्यार अशा वेळार 'बायलांनी साद" घालचे परस 'दादल्यांचो 
साद* आयकूंक येवंक जाय आसलो. पूण ना; अशें घडना. देखून आज 
अहेर, वरदक्षणा म्हळ्यार चलयांच्या गळ्यांक लागिल्लो फास जाला. 
चलयांक मारून उड़ोवंक वरदक्षणा नावांचो गोळ आज तयार आसा. 
त्तातूंतल्यान वरदक्षणेंतल्यान मनून म्हणिल्लें प्रमाण अध्यग्नध्यावहनिक 
दत्तं च प्रीतीकर्मणि भ्रातृमातृ पितृप्राप्तं षडविंध स्त्रीधनं स्मृतद्‌. (लग्नाच्या 
अग्नीचे साक्षींत मेळिल्ली, घोवाघरा वचपा वेळार चलयेक मेळिल्ली, 
मोगान दिल्ली, तशेंच भाव, आवय, बापूय हांचेकडल्यान मेळिल्ली अशा स 
त्तरांनी बायलेक गिरेस्तकाय मेळटा). पूण आयज हीच गिरेस्तकाय म्हळ्यार 
बायलेचो जीव वता. 


आज ही वरदक्षणा मेळिल्ली घोवाक उपेगाक पडटा. चलयेकडल्यान 
मेळिल्ले वरदक्षणेंतल्यान कांय नवो वेपार सुरू करतात. आवयबापूय, 
घरचीं धुवेचो फुडार नदरेंत धरून दिलले वरदक्षणेचो लाव आज घोव घेता. 
वयल्यान चली ताच्या चपकुलांत आसता. केन्नाकेन्ना चपकूल पोल्यार 
चोळपाकूय घोव फाटींफुडें पळयना. बायलेक अपंगूळ करून दादल्याक 
भोवमान दिवपी ही वरदक्षणा म्हळ्यार चलयांक एक दाग जाला. बायल 
नोकरी करता, घर सांबाळटा, भुरग्याक सांबाळटा इतलेंय करून लग्ना 
वेळार वरदक्षणा दिना आसतना लग्न जमप कठीण. कांय जाण वयल्यान 
कांयच नाका म्हणटात, पूण लग्ना वेळार म्हुर्ताकडेन आडायतात. 'व्हडले 
सुनेक घालां तितले घाल्यार पुरो. तुमी तुमचेच धुवेक घालतात.' हें 
उलोवप मोट्या कावेबाजपणाचें आसता. तशें तांच्या मनासारके जमलेंना 
जाल्यार कांय जाण पयशांचे आशेक बायलेक विकूंक लेगीत फाटीं रावचे 
नात. जाय आसता ती प्रतिश्ठा! बंगलो, गाडी, चाकर आनी नांव! कोणाली 
बायल? कोणाली सून? मागीर तिच्या आंगार कसल्यो वेडी? वञ्राच्योच 
आसपाच्यो हातूंत दुबाव ना. 

बायल दादल्याची 'अर्दांगिनी* हे विचित्रूच. जिवितांत, आपल्या 
सूखदुख्खांत समरस जावपी, गुणी, शांत, संयमी, वेव्हारी बायल आसल्यार 
पुरो म्हणचे बदला चलयेचें पोस्त मोर्ते करून तिच्या घराण्याकडेन आपल्या 
घराण्याची तुळा केल्यार सोबतलें काय ना होच शकुनी-दुर्योधनाचो कावो 
आनी सारीपाटाचो खेळ अजुनूय चलता. वयल्यान आमी म्हणटात, समाज 
सुदारला! लग्नां मोगान जातात. आदलेवरी आतां उरूंक ना! जावंये. पूण 
हें खंय तरी एकादोगांचे बाबतींत आसतलें. सामान्यतायेन पळयल्यार 
बायलेचे जातीचो समाजान छळ चलयला. 


लग्न जातना नली खोशी आसलें. पूण आज पळयात. लग्न जालें, 
भुरगीं जालीं, तांची लग्नां जाली. दर एकलो आपआपल्या संवसाराक 
लागलो. आज आवयन घाल्ल्या भांगराच्या एका कांकणाचो कुडकोय 
तांचेकडेन ना. भुरग्यांचें शिकप, घोवाचें दुयेंस, संवसार सांबाळटा आज 
नली. चल्याच्या तोंडाकडेन पळोवंक जितें आसा. सुनूय मांयक समजना, 
'आमकां फुडार ना? मांयचें सदांचेंच. अशी ही दुर्दशा जाल्या नलीची. 


प्राचीन काळापसून ही परंपरा चालूच आसा. चली जाव. बायलेची 
दुर्बळकाय खंय तरी चलयेक घडयतना देवान नाजूक घडयल्या, देखून 
तिका बळगें दिवपाक जाय म्हणून घाल्ली ही परंपरा चालू आसा. जशी 
भटाक दक्षणा दितात तशें हांव तुजेकडेन लग्न जालों उडय म्हाका 
दक्षणा.' असो ताचो अर्थ जावन बसला आनी तो असोच चालू दवरचे परस 
चली चल्यान दोगांनीय वरदक्षणेचें हें माने वयलें भूत काडून थंय समजिकायेन 
काम केल्यार कशें जातले? 


दादलो बायलेक पिळटा, बायल बायलेक गिळटा, घोव बायलेक पिळटा, 
फकत पयशांक लागून मनशाक पिळळ्यार तो जितो उरूंक शकना हे 
कोणूच समजूंक शकना हें आयचीं सुशिक्षीत दादलोबायल जाणात. 


कोणूय गरीब, दुर्बळ, अशक्त म्हणून ताचो जाता तितलो फायदो घेवप? 
कोणें कोणाक समजावप? सगले समाजीक प्राणी समाजांत वावुरतात; 
वागतात; समजतात. मागीर तोंडार हीं रुपडीं किल्याक? वयर पड्डो; 

र 
इच रुपां लावन मनशान मनशाकूच मारून खाल्यार राक्षस आनी 
हांचेमदी फरक कसलो उरतलो? चलयेकाराची मान सकयल 
'चलयेच्या बापायचो अपमान, चलयेक सदांच उणी लेखपाचें काम, जिवीतभर 
'तिका पांयांपोंदा चेपून दवरपाचें काम समाजान घालून दिलले परंपरेन 
'जशें सुरू केल्लें, तेच भशेन तीच मनीसजात ती परंपरा मोडून वायट 
सोडून बरें तें दवरूंक कळाव कित्याक लायतली? समजूतदारपणान 
समजून घेतल्यार वरदक्षणा दादलो आनी बायल हांचेमदीं वणत जावची 


ना. 
(_] 

पणजी खंय घरांत एकलीच बायल. हेर सगले दादले. घरांतले कर्ते 
सवरते दादले दीसभर घराभायर उरताले. मागीर घरांत सुगरण बायलेच्या 
माथ्यार सगलो वावर. पणजी पुराय काम मोटे खोशेन करताली. सकाळीं | 
म्हशींचे दूद काडप, उपरांत तांकां सोडून घालप, घरांत रांदप, वाडप, . 
उश्टीं काडप, तेभायर देवपूजा, शेण शितोडो. सगलीं सगलीं कामां कशीं 
मशिनावरी जातालीं. हाडां मासांचें हें माकन मातूय विसव घेनासतना | 
घाव्याक लागिल्ल्या बैलाभशेन काम करतालें. फांत्यापारार उठिल्ली ही | 
बायल रातचो रातकिड्यांचो किरकीर आनी गुपाट काळोख जातकच | 
हांतुणाक फाट तेंकयताली. घोव दीसभर भायल्या कामांत गुल्ल. फकत | 
आयलो म्हणटकच धांवत येवन ताका कळसुली, तांबयो भरून हात घुवंक 
उदक दिताली. दुसऱया हातांतलो तुवालो पुसपाक दितकच धांवत रांदचेकुडींत 
पाट ताट दवरून जेवपाक केन्ना बसता काय म्हणून वाट पळयताली. 
घोवांक आवडटाले ते रुचींचे जिनस वाडटना आनी तो उमेदीन खातना 
पळोवन सकाळसाकून घेतिल्ल्या कश्टांचें गोड फळ मेळिल्लेवरी मोराच्या 
पांखांनी ती उडूंक लागताली. पणजेन पुराय जिवीत सगलो सवंसार 
नटयत सजयत दवरपांत काडलें. कांय फावटीं काम चड जातकच मातशी 
फाट जमनीक तेंकोवचीशी दिसताली. पूण कामांमुखार तें जमनासलें. 
तशें पळोवंक गेल्यार पणजोय काम करतालो पूण अशें मरसर न्हय. शेत- 
भाट आनी नाल्लाचो वेपार. पूण गांवांत नांव जातालें फकत पणज्याचें. 
'हय पळयात त्या कामतीलो सवंसार कसो सुखान चलला!' वचत थंय 

कामतबाबाची तुस्त करताले. त्या वेळार जोडून हाडपी दादल्याचीच 
| नांव, मान, दादल्याकूच मेळटालीं. पणजेनूय केन्ना आपल्या कामाची 
बांटणी केलिना. काम वांट्टली कोणा बाराबर? घोवाक आनीक काम 
करूंक लावप? हो विचार केन्ना मनांत लेगीत आयलोना. बायलेन रांदचेकुडींत 
रांदपाचें, भुरग्यांक सांबाळपाचीं आनी सवंसाराक नांव मात घोवाचें दिवपाचें 
हे मनाचेर जाल्ले संस्कार. ताका लागून वाड्यावयले सगलेच संवसार 
अशेच चलिल्ले. पूण खंत इतलीच. कामा बाराबर मनांतले इत्शेची, 
बिचारांचीय वांटणी करपाक मेकळेपण नासले. 


ते उपरांत आजयेचे तकलेंत कामाविशीं केन्नाच विचार तकलेंत घोळ्ळोना. 
'बायलांचें काम म्हणून दादल्यान करप?' हो विचार चल. अशें चितप 
लेगीत पाप आसलें. जाणटेल्यांची ही म्हणणी काळजांत घट रिगिल्ली 
आनी दुसरी चाकरी नासली म्हणटकच फकत घोव, भुरगीं आनी काम 
हांचेच मदीं आजी घुसपल्ली. जाव आनी आजी दोगांय घरांतलीं कामां 
करतालीं. कामाखातीर केन्नाच धुसफूस जालिना. पूण दोगांयच्या घोवांनी 
बायलांच्या कामांकडेन केन्नाच तकली वयर करून पळयलेंना. जसो 
नेमूच. तांचे तांणीच थारायिल्लें. दोगाय भावांक केन्ना भुरग्यांक उबारचें 
पडलेंना; केन्ना कांद्यारोस माथ्याक थापचो पडलोना. केन्नाय रातचे दोगूय 
भाव वेपारा निमतान पयस उरले जाल्यारूय तकलेक केन्ना वेपाराबगर 
चिंतन आयलेंना, पूण आजयेक खूब फावटीं रातपाळयो मारच्यो पडल्यो. 
जावेलें मीरा जोरान फडफडटाले तेन्ना रातभर जागे रावन ताका सांबाळपाक 
जोर तकलेक मारत म्हणून आजी रातची न्हिदलिना. जावेलीं आनी 
आपलीं कामां जावं भुरगीं - खंयच वांटणी नाशिल्ली. हाका लागून 
निर्धास्तपणान घोवाक वेपार करपांत पालव मेळटालो. बायलो कितलो 
वावर करतात तें ते दोगूय पळयताले. पूण तांची तुस्त करपाक तांकां 
केन्नाच वेळ मेळळोना. उतरांनीय तांकां समाधानी करूंक शकलेनात. 
' हाचेर केन्ना चितप जालेंच ना. संवसार हो असोच चलपाचो - बायलेन 
पुराय घर सांबाळप; घोवान पयशे जोडून हाडप. तातूंत बायलांच्या कामांत 
म्हणून दादल्यांनी हातभार लावप?' हीं आनीक कसलीं पिशेपणां? कोणाकूच 

कसलेंच कांयच दिसनाशिल्लें. पूण ह्या कामाक लागून मात 

आंगांतल्या सुप्त गुणांक केन्नाच वाव मेळळोना. संवसाराभितर 

हेर गुणांचेर नदर भोंवडावंक केन्ना वेळूच मेळळोना. कर 
नाशिल्ल्यान कामाची वांटणी सोडातूच, गुणाचेर अन्याय जालो. न हॅ 
कामाचे वांटणेक लागून आतां आजयेक मेकळो वेळ इल्लोय मेळना | 
ती आपलो व्यक्तित्व विकास करूंक पावना हें केन्नाच कोणाकूच समजलेंना 
कोणेंच ताचेर भर दिलो ना | 


शांतूचेंय तशेंच जाल्ले. गळ्याक आठ भुरगीं. आठ भुरग्यांचो 
सांबाळ; घोवाचो कुसकुटाचो आदार मेळनाशिल्लो. फकत, वर्साक एक 
भुरगें जावन जावन शांतू मरपाक तेंकिल्लें. घरांतलें काम, भुरग्यांची 
किरकीर आनी तातूंत शांतू एकलें. घर म्हळ्यार बाजार दिसतालो. साल 
ते रांदचेकुडी मेरेन पसरो मांडिल्लो आसतालो. शेंदऱ्यो थंय, उर्शी थंय, 
आयदनां उश्टीं, सूप, ताका तेंकून आदोळी थंयच कांद्यां सोलां. थंयच 
आंबाडे. सगलें थंयचे थंय. शांतूचो हो असो वावर चलिल्लो फकत भायर 
बल्कांव मातशें मेकळें आसलें. थंय दादले येवन बसताले. शांतूलो घोव 
रातदीस खबरांचो मांड लायतालो. खबरो विकतालो; घेतालो. पूण शांतू 
रांदचेकुडींत धुंवरांत फुकून खांकून मरता कित्याक? लांकडां वलीं आसात. 
शांतू रातचें केन्ना न्हिदलें काय? भुरगीं रडटात कित्याक हाची ताणें केन्ना 
चवकशी केलिना. तें म्हणून कितें विचारप? व्हडलो बाब पळय कसो भायर 
वेपाराक वता आनी सगलें बायल सांबाळना फाटल्यान? तातूंत म्हजीच 
बायल करता म्हळ्यार कितें? मळबाक हात तेंकयता व्हय तर? वयल्यान 
थोमणे खुटले खायत शांतू जगतालें. 


'घरभर मांड मांडटा देखून लोक म्हाका हांसतात घरांत आयिल्ल्याक 
एक कोप च्या ताळ्यार पडना तुजी.' असल्या ह्या उतरांनी शांतू बेजार 
जातालें. तिडकीन उलयतालें 'फकत बल्कांवाचेर गजाली सांगल्यो म्हणून 
सवसार जाता व्हय? भुरग्यांक कोण सांबाळटालो रांदप वाडप कोण 
करतलो? तुमचो कुसकुटाचो आदार नासता. वयल्यान म्हज्या माथ्यार 
दळटा व्हय?' बावडें रांद, वाड, उश्टीं काड, भुरगीं सांबाळ हातुंतूच 

व ल्या रगड्यावरी रगडटालें. तकली वयर काडपाक उसरपत नाशिल्ली. 
नाकातोंडांत वतलें उदक ताका बुचकळ्यो हाडटालें. पूण संवसाराक 
[व घोवाचें. काम शांतूचें. खबऱयांभाटकार म्हळ्यार जुस्त नांव जातालें. 
ण शांतू घोवाक तशें कितेंय म्हणिनाशिल्लें. बाराय बत्तीस काळ कामाचो 
चालूच आसलो. पूण 'घोव काम करिना' आपल्याक खूब त्रास जातात 
घोवाक केन्नाच विकूंक तयार नासलें. हातूंत घोवाचें फाविल्लें. शेतां 
बांदतां बांदतां तो व्हङलो शेतकार जाल्लो. बोल्सांत नाशिल्ली फुटकी 
कवडी. बायलेच्या माथ्यार पडिल्ल्या कामाच्या भाराचोय हुसको नाशिल्लो. 
देखुनूच एक दीस शांतू फर्र करून वाऱ्यार उडून वता तशें मेलें आनी गेलें. 
भुरगीं पडलीं वाऱ्यार. पुल्मांव भरून शांतू न्युमोनिया जावन गेलें. उदकांत 
हात पडलो. बाळांत जाल्लें तातूंत वावर. सगलें एक जालें. कुडीन कामांचो 
ताण घेललोना. शरीर थकलें आनी हाड़ां पांजरो जालो. कामाचे वांटणेची 
बांदावळ नाशिल्ल्यान मानसीक आनी शरिरीक तणाव चड जातकच 
त्तातूंतल्यान मेकळें जालें. शांतून मात हाचेर विचार केलोना. 


आजयेगेर कामाक येवपी, नाल्ल पुंजावंक पाड्याकडेन उबें दिसतालें 
कोत्रीन. कोत्रीन कितलींशींच वर्सा जालीं घोवागेर येतसाकून जोताक 
'लागिल्लें. जूं सकयल दवरपाक उसरपत नाशिल्ली. 'खातलें कितें?' घोव 
मळावयल्या पसऱर्‍यार वचून बसतालो. खबरी फोडटालो. काश्टी मारून 
माडार चडिल्लो लग्ना उपरांत केन्नाच दिसलोना. कोत्रीनान जोडप आनी 
घोवाक आनी भुरग्यांक पोसप. मळार वतकच मागीर कार्ता, गडगडो आनी 
माडाचेंय मारून तर्र जावन आमोरेचेर घराभितर येता. कोत्रीनाल्या डब्यांतले 
पयशे काडून पियेवन येवचे खातीर झगडीं जातालीं. गांवांत बोवाळ नाका 
म्हणून कोत्रीन हाडिल्ले दुडू ताचे सुवादीन करतालें. एकेके फावटीं 
' कमराचें कापड घट्ट आंवळून बांदून भूक मारून तशेंच कामाकूय वतालें. 
सकाळीं शीत करून, मिरसांग वांटून भुरग्यांक कडी करून दवरून 
` वलालें. वर्साच्या आग्नेलाक वेळार येवन दूद दिवपाकय एकेके फावटीं 
' म्रेळनाशिल्लें. वत, पावस, शीं, सगळें सोंसून कोत्रीन घाम गाळून संवसार 
` करताले. पूण घोव मात पांयार पांय घालून कोत्रीनाक गाळी मारतालो. 


वांटणी / ७५ 


'रांडला फूंय हेडोंक भोंवता? पोट भोन्ना मुस्ता घाराकडेन बोसोन.' 
पाजारी आपल्याक हांसत' म्हणून कोत्रीन ओगी रावन दीस सारतालें. 
पोसऱयाकडेन घोवाले इश्ट पोजडीं उतरां उलोवन कोत्रीनाक उणाक 
लेखताले. ह्या त्या भाकरागेर कामाक मुरे कोत्रीन, हेडों भोंवता मुरे 
कोत्रीन. हीं उतरां आयकून कोत्रीन काळेंनिळें जातालें पूण 'तूं बेकार 
कित्याक भोंवता रे?' म्हणून कोणूच ताका विचारिनाशिल्लो. बायलेचो 
छळ. बेजबाबदार दादलो आनी संवसाराची वाट हाचेर कोणाचेंच म्हणणें 
नदर नाशिल्लें. 'बायलांनी घरांतलीं कामां करपार्चीच.' हो नेम गांवांत 
लागू आशिल्लोच. गांवांतल्या बुदवंत दादल्याच्या घरांतूय हेंच चलिल्लें. 
बायलांचो वावर घरांतलीं कामां म्हळ्यार कुंड्यापाश्ट आसलें. बायलेकूच 
मन, विचार, चिंतप, इत्सा आसा अशें कोणाकूच दिसलेंना. बायलेच्या 
घरांतल्या वावराचेर जावं तिच्या विकासाचेर कोणाक कांयच येवजलेंच 
ना. कोत्रीन मात हालांत पडिल्लें. 


जैनाबी आनीक कशी जगिल्ली पड्ड्याभितर! घरांत लेगीत पड्डो. 
पदराक पांच भुरी. घरा-भायर सरपाची मेकळीक ना. घरांत फकत चार 
वणटींभितर जगप. तेभायर घोवाल्यो तीग बायलो आशिल्ल्यो. पूण जैनाबी 
तोंडांतल्यान 'ब्र' काडूंक शकनाशिल्ली. सात बायलो करपाचो जंय कायदो 
आसा थंय 'तलाक' तीन फावटीं म्हळ्यार मेकळीक जातली आनी घोवापसून 
मेकळी जाल्यार उबंत पडटकच आपल्याक कोण पळयतलो हो हुसको. 
वयल्यान 'घोवान सोडली' म्हणून लोक आपल्याक नांवां दवरतले म्हणून 
घरांत हाडून दवरिल्ले दुसरे बायलेची सेवा, तिच्या भुरग्यांक चाकरावरी 
सांबाळप आनी सगलो वावर करप हातुंतूच जैनाबीन खोस मानली. तिगी 
तिगी बायलो तांची भुरगीं तांचें पोट कोणें भरप? बायलेक कामांत हातभार 
कोणें लावप? बायलेन घरांतलो कितलो म्हणून वावर करप? हाचेर 
कोणूच कोणाक विचारिनाशिल्लो कारण हेर कांय बायलांचेंय जगप 
अशेंच चलिल्लें. घोवान जाय तशें भोंवप; मजा करप. बायलेक मात 
बुरखो. दुसऱया दादल्याकडेन वयर नदर करून पळोवपाची मेकळीक ना. 
घरांतलें काम! तें बायल करिना जाल्यार आनीक कोण दादलो करतलो? | 

र केन्ना विचार केलोच ना. बाबडी जैनाबी दुकांनी रडटाली. 
पण तिचो हो छळ (कामाचो भार) कोणाकूच दिसनासलो. बायलेक अशे 
तरेन कामांत घुसपावन दवरून आपूण हुसक्या मेकळें जिवीत जगपाचें 
सगल्या दादल्यांचें हें वर्चस्व गाजोवपाची काडिल्ली मांडणी 
बैस बरी रंगली. तिका विरोध करपाक बायल दुबळी पडिल्ली कारण ती 
घोवागेर अर्थीक पालवाक लागून आदारून आशिल्ली. जी कोत्रीनाभशेन 
जोडटाली तिका समाजाच्या बंधनान आनी नेमान पांयांक बेडी घालून 
'बंदखणींत उडयिल्ली. बायलांनी फकत काम करपाचें, घरांत रावपाचें, 
घोवाबाराबर जगपाचें, मागीर तो घोव जुल्मी, क्रूर, बेबदो, कुड्डो, थोंटो, 
भेड्डो कसोय जावं, एकदां गांठवल बांदलें, पदरांत पडलें पवित्र जालें. 
घोव म्हळ्यार देव. ताच्या पांयांचो धूल्ल मस्तकाक बायलेन लावपाची. 
दादल्याक समाजांत आयज हो दरजो दिल्लो आसा. आयज बायल 
नोकरी, घोव, भुरगीं हांचे फाटल्यान आसता. लग्ना उपरांत घरांत पावल 
दवरतकच पांयार पांय घालून बशिल्ल्या घोवाच्या हातांत च्याचें कोप 
हाडून बायल दिता. आज ती कामाच्या जाळ्यांत. बारीक पळयल्यार घोव 
अजुनूय चडशे कोत्रीनाल्या घोवाचोच अवतार घेवन आसतात. जैनाबी 
सारक्यो बायलो घोवाक दोन बायलो आसुनूय जगतात. फकत पड्डो 
गेला. आनी कांय हिंदू कुटुंबांतल्यो बायलो घोवाविशी उलयनात. समाज 
आसा न्हय! पूण समंजस घोव मेळनाशिल्ल्यान तोंडार उश्णो हांसो हाडून 
लोकांक आपूण खोशी आसां अशें फकत भासोवप. तातुंतूच कामाक 
लागून बायल बायलेक पिडटा; घोव बायलेक दटायता. आनंदान जगता 
म्हणून दाखयता. घोवाक घालून करून बायल जाय, नोकरी करपी जाय, 
भुरग्यांक सांबाळपी जाय पूण कामाकडेन मात तडजोड करपाची नासता. 
नोकरेचे पयशे, बायलेच्या भांगराच्या फुड़ारांत ताका आपलो संवसार 
लकलकतासो दिसता. बायलेकूय समाज लग्नाबगर रावल्यार दुशण 
दिता! कितें म्हणटलो हातूंत घुसपावन दवरता. वावराक लागून बायलेच्यो 
हालअपेश्टा जातात तें मात विचारूंक लोकांची वाचा धरल्या न्हय! समाज 


तो 
सुदारला तो हो असो छ 

आदल्या तेंपार 'बायलांचो दीस' वा 'दादल्यांचो दीस' असले कस 
दीस म्हणून मनयतात हें आजयेन जावं पणजेन लेगीत आयकलेंच नाशिल्लें 
म्हणटकच तो मानपाचो प्रस्नूच येनाशिल्लो. पूण कोणूय बायल बाळां 
जातना तिची सुटका जायना जाल्यार झाडापाल्याचो वैज वा र 
जावन आजी धांवन वताली. तेन्ना 'बायलां दीस' म्हणचे परस आनी 
मनोवपाक माची सोदचेपरस कोणेय बायलेचो जीव वाटावपांतच 
खोस मेळटाली. उलोवचेपरस चड कृतींतल्यान दिश्टी पडटालें. 
शिकप नाशिल्लें खरें, पूण एकामेकांच्या कुटुंबांतल्या बायलांची ओड आनी 
मोग आशिल्लो देखून बायलांचो म्हणून वेगळो दीस मनोवपाची गरज 
पडलिना जावये. हें सगल्या बायलांचे बाबतींत नासलें देखून माची नाशिल्ल्यान 
आवाज काडूंक येनाशिल्ल्यान विरोध जमनाशिल्ल्यान कितल्योश्योच बायलो 
सोंपल्यो . | 

माणीक आजयेली भुरगेपणांतली इश्टीण. सोबीत बावली. मागून व्हेली. 
लग्न मोट्या थाटामाटान जालें. पूण नशीब फुटकें! लग्न जावन तीन 
म्हयन्यांनी घोव भायर पडलो. माणीक घोवागेर उरलें, आनी देराचें फावलें. 
देरान भांगरासारके बायलेची वाट लायली. मांय उकत्या दोळ्यांनी घरांत. 
चलिल्लें पळयताली. बायल वांज म्हणून नांव पडिल्ल्यान तोंड 'शिंवून* 
बशिल्ली. माणीक मात राक्षसाच्या चपक्यांत सांपडिल्लें. रावण कसो देर | 
तिका छळटालो. वर्सभर हो खेळ चललो. माणीक काळखे रातीक भितालें.. 
ताचें जिवीत काळखे रातीपरस गुपाट जाल्लें. ताच्या पोटांत वाड्टल्या 

जाणविकाय जातकच एके राती ताणें रानांत धांव मारली. 
ह लांकड़ां पुंजावंक गेल्लेकडेन फकत माणकाचे कपडे 
. कोणाक कांयच मेळ्ळेंना. पूण एका दादल्यान आपली भूक भागोवंक 
निश्पाप देवीची वाट लायिल्ली. देराक कोणेंच बंदखणींत घालोना, 
पच ख्यास्त जालिना. शेजारच्या प्रेमाक माणकाची खबर आसली 
ताणेंय कांयच केलेंना. मांय जावं शेजान्न 'भटो भटो आपले वाटो' 
तश्यो जिवीत जगल्यो. 


_ आज संवसार बदलला. सुदारला. बायलो शिकल्यात देखून 'बायलांचो 
'दीस' मनोवंक शकतात, मेकळ्यो आसात. माची घालून मोट्ट्यान आङ्डूंक 
शकतात. सत्याग्रहाचो मार्ग आपणावंक शकतात. हें खरें काय फट? काय 
हैं फकत खबरेपत्रांनी येवंक, फोटो मारूंक लोकांच्या मनांत फकत 


“आपलें मत” निर्माण करूंक? 
F 


. सुमती आठ म्हयन्यांची गुरवार बायल. एका संडासांत भितर वचून 
भायर सरचे आदींच तिचेर तीग- चौग जाण बलात्कार करतात. कोणूय 
बायल अशे आवतिकायेंत दिसतकच बसींत बस म्हणून सुवात दिवपाची 
मागीर गरज कितें उरली? खबरेपत्रांनी सुमती विशींची बातमी छापून 
आयली. आठ दीस बरीच चर्चा जाली. फकत दोन बायलांमजगतीं. घरांत, 
'रस्त्यार वा ऑफिसापुरतें हाचेर उलोवप जावन उपरांत सगल्यांचो सगल्यांक 
विसर पडलो. सुमती बलात्काराक लागून मेली. तशीच आठ म्हयन्यांचो 
गर्भ पोटांत आसतना विमला मेली. भुरगें ना म्हणून, वांजूड म्हणून लोकांनी 
बायलांनीय विमलाक छळळी. पूण आठ म्हयन्यांचें आसतना भुरगें मेलें 
जीण सोंपली. आवय आनी पोर दोगांय मेली. पूण तत्पुरतें फकत मानग्याभशेन 
दोळ्यांत दुकां दाखोवन घोव दुसरें लग्न जालो. भुरगें जाल्यार रिस्क 
' आसा म्हणून जाणा जावनूय बायलांच्या समाजाच्या ह्या जाळांतल्यान 
सुदूंक विमलान आपणा भोंवतणीं हें जाळ विणून अशी आपली मेकळीक 
केली. 
___ अर्थीक नदरेन मेकळीक जावची म्हणून नयन एसएससी जावन दारान 
दार भोंवलें. ताका कसलीय नोकरी जाय आशिल्ली. एका ऑफिसांत 


| 










.. 

नोकरी मेळळी. पूण अजुनूय ताका तिच्या बॉसाचें उतर व 

तो खंय या म्हंणटा थंय वचचें पडटा. वाचा बंद जाल्या, कूड थकल्या 
पोटाची खळी भरूंक आवय, बापूय आनी ल्हान दोन भावांच्या 

आदार दिवंक नयन कावळ्याक चोंचावन मासाचे कुडके काडटना 

मौन व्रत घेवन आसा. बळी तो कान पिळी! बळगेंच नाशिल्लो 

कान पिळटलो? बायलांचो दीस एका दिसापुरतें तरी नयनाक उश्णें 

दिवन प्रतिकार करपाक धिटाय दीत व्हय? बापूय चलयेची [ 
जावची म्हणून जोतें झरयता. पूण 'बायलांचो दीस' मनयतना लेगीत 
अपंगुळांक आदार दिवपाचें काम खंय जाता? हातांतली बडी सकल 
पडल्यार रस्त्यार ती उखलून दिवंक कोणूच फुडें येना थंय हें ग्य 
फडफडलें, चिड्डलें आनी तातूंत मेलें म्हणून कितें व्हडलेंशें? अशे 
बुभुक्षीत नदरो, चांडाळ पुलीस, म्हळयार वचत थंय पक्ष आनी पक्षपात. 
ल्हान ल्हान पोरांक शिंदळकेच्या बाजारांत व्हरून कोठयेर विकपी दलाल 
आनी हिडिंबा जावन बशिल्ले कांय जाणांचे अवतार म्हळ्यार 'बायलांचो 
दीस' मनयतना खोशी पातळावपी दिवे! दुर्बळटायेन कशें जगूं येता हाची 
दिका दाखोवपी, काळखांत वाट दाखोवपी उजवाडार्ची किरणां. ह्या असल्या 
भांगरा दिसा गुन्यांवकाराक ख्यास्त दिनासतना मेकळेपणान भोंवपाक 
कार्त दिवप्याक दिवे उंवाळपाचो हो दीस म्हळ्यार 'बायलांचो दीस. 


'बायलांचो दीस' म्हणचे बदला 'दादल्यांचो दीस" म्हणून मनोवपाचो. 
स वर्सांची चली एका वाड्यार एका गुंडाच्या चपक्यांत सांपडली. पोराची 
वाट लागली पूण गुंड नेटान भोंवता; कोणूच कांयच करिना. जाच्या 
हातांत कायद्याचें चाबूक आसा ताचें चाबूक पडटा फकत हप्तो दिना अशा 
लाचार मनशाचेर. तातूंत मागीर 'जगाच्या कल्याणा संतांच्या विभूती" 
म्हणून फुडें सरतल्याच्या गळ्यांत जोत्यांची माळ पडून छळ सुरू जाता. 


तरी आसतना 'बायलांचो दीस' आमी मनयतात! दादलो सुखान राज्य 
करता; बायलेचेर अत्याचार, बलात्कार करता, तिका बडय, हिणसाय 
करून सगल्या तरांनी तिका पिडटा तरी तो छळ उणो करपाचे उपाय 
सोदून काडचेबदला आमी बायलांचो मेळावो, सर्ती, भाशणां घेवन बायलांचो 
दीस मनयलो म्हणून मोट्या नेटान छापून फोटोय हाडटात! 

माचयेर उलयतना लेगीत बायलांमदीं फाटल्यानच्यान धुसफूस 
व आसा हें दाखोवन दिवपाक उतरां कानार आपशींचं पडटात. 'पंगड' 
आनी 'विंगड' हातूंत बायलोच घुसपून बायलांचोच अपमान करतात. शार 
गांवांतल्यो चलयो आनी बायलांच्यो अडचणी, दुख्खां पयस करपाक 
| निर्णय घेवन मंत्र्यामेरेन धांव मारून अन्यायाक वाचा फोडपाची 
तांक निर्माण करूंक शकना जाल्यार निदान यत्न करपय ना थंय 'बायलांचो 
'दीस' लोकांक दाखोवंक मनोवपाचो आसता व्हय? संवसारार जाता, 
घड़टा. करता म्हणून आमीय करप जाल्यार आठवी, णववी शिकून घरा 
बशिल्ले चलयेक फुडार कित्याक ना? हुंड्याक लागून अजूनय सुशिक्षितांमदींय 
झुंजा कित्याक? न्याय देवता न्याय दिता जाल्यार बायलांचो म्हणून वेगळो 
दीस कित्याक? शिकप नासून बायलांचे ते हाल जाताले आनी आतां 
शिकप घेवन कितें उजवाड पडला? 


आदले वरीच तेंच चालू आसा. डिग्री घेतल्या घरांत बसल्या? ऑफिसर, 
क्लार्क, दोतोर, वकील, नर्स जाल्या पूण इतलें जावनय घोवाचे पर्सीत 
बसपाचें नशिबांतलें चुकूंक ना. स्वामी विवेकानंदांनी म्हळां, 'तूं जसो 
येवजिता तसो तूं जातलो; जर तुका दिसता तूं दुर्बळ, तूं दूर्बळ जातलो. 
तुका जर आपूण घट दिसता तूं घट जातलो.' देखून आज शिकप घेवन 
लेगीत आपूण दुर्बळ, 'कितल्योय जाल्यार बायलो न्हय गो?' म्हणून रावचे 
परस काळखांतय वाट सोदून काडपाची तांक निर्माण करूंक जाय. 


आज दर एक दीस म्हळ्यार बायलांनी आव्हान म्हणून स्वीकारपाक 
जाय. बायल एक व्हड शक्त हेंय विसरूंक फावना. दिव्याच्या मुळा सदांच 
काळोख आसता. पूण ताचो उजवाड सगळ्याक मेळटा. बायल घर सांबाळटा, 
भुरग्याक जल्म दिता, भुरग्याक घडयता, दादल्याक आधार दिता. देखूनच 
भारतीयांची घरां अजून घट आसात कुटुंबांत एकवटान रावंक दादलो 
बायलेचो सहकार, ओड मोग जाय. भायल्या देशांत वणटी मोडून भुरग्यांचो 
फुडार वाट लावन आवय-बापायचो मोग मेळनाशिल्ल्यान मानसीक, शारिरीक 
रोगाचे भकीक पड्चे आदींच आमची कुटुंबां सांबाळपाची गरज आसा. 
दादल्यान हेर देशांत कांय कडेन चलिल्ले बायलांचें बंड, ताचे परिणाम 
समजून घेवन समंजसपणान दोगांयनी एकाच रथांची दोन चक्रां म्हळे 

बगर बायलांच्या दिसाक अर्थ नासतलो. ही दीस फकत र 
येवन मनयल्यार ताका खरें मोटेपण येतलें. बायल म्हळ्यार रत्न, 
भांगर. तशेंच घाव म्हळ्यार तशेंच बायलेच्यां मनांत आदर भावना 
जाय. तेन्ना ह्या बायलांचो दीस मनोवपाची गरज पडची ना. 
एक कीट सगळ्या संवसाराक आपलेपणान बांदूंक शकता. अब्राहम 
सूटबुटांत पार्टीक वतना एका दुकरा पेट्याक वाटावन 'नवी जीण' 
आपल्या मनीसपणाचें भौव मोटें उदाहरण संवसाराक घालून दिल्लें. 
उदाहरण दुर्बळल बायलेक लागू जाता. आज फकत 'बायलांचो दीस" 
येतकच तिच्यो अडचणी विचारून घेवचे बदला तिका यमकोणांत लकयतात 
तेन्नाच हात दिवन वयर काडपाची गरज आसा. | 


सगळ्या संवसारांत चलता; आमचो देश वेगळो कसो उरतलो? जें 
गांवांत आयलां तें घराक कशें चुकतलें? अशें म्हणचे परस तातूंतल्यानय 
वाट काडपाचें येवजिल्यार वायट कित्याक घडटलें. रोग जावचे आदींच 
वखद घेतल्यार निदान रोग बळपाचो ना हो विस्वास मनांत बाळगुंयेता! दर 
एके बायलेक आपले तांकीची जाणीव करून दिलले भगवान श्रीकृष्ण 
पयले, ते उपरांत महावीर स्वामी आनी खरोच तिसरो मोटो यत्न केलो तो 
महात्मा गांधींनी. 


'बायलांचो दीस' मनयतना दादल्या विरूद्ध झुजपाचेंना. फकत दर 
एके बायलेक आपली सुरक्षितताय करूंक येवप गरजेचे. देखून दादलो 
आनी बायल असो फरक करिनासतना दोगांकय बळगें निर्माण करूंक 
येवंक जाय. जसो एकाद्रो मनीस आपली कूड सांबाळपाखातीर वेग-वेगळे 
तरेचे जिनस खाता, कुडीक घट करता तशीं दादलो आनी बायल हांकां 
घट जावपाची गरज आसा. विनोबाजी अशें म्हणटात : 'बायलांचो उद्धार 
तेन्नाच जातलो जेन्ना शंकराचार्यासारकी कोणूय जबर वैराग्यंसपन्न, तेजस्वी, 
ज्ञान शिष्ठ-ब्रह्मचरिणी जल्मतली जिचो धर्माचेर आनी समाजाचेर परिणाम 
जातलो.' 


आज जंय दादलो बायल सुशिक्षित जाल्ल्या वातावरणांत मेकळेपणान 
वागप भोंवप दवरपाचें सपन रंगयतात, थंय बायलेचें मोटें काम, पळोवन 

र ादल्यांनी तुस्त करूंक जाय आशिल्ली. 






| बायल दादल्याक जल्माक घालता. मनीस जातीक जल्माक घालतना 
'कितले कश्ट सोंसचे पडटात. तिका नवो जल्मच मेळटा म्हळ्यार अतिताय 
जावची ना. दुसरो म्हान गुण बायल अन्नपूर्णा. दारांत येतल्याक खोशेन 
'दवरपांत आपल्या अन्नान ताका तृप्त करपांत बायलेचो हात धरपी कोणच 
नासतलो. द्रौपदीची थाळीच ती. अन्नाच्या एका कणान समाधान करून 
'धाडपी. पोटभर वाडलें म्हणून जायना, तातूंत त्या वाडपांत लेगीत गोडी 
आसता. अनुसूये भाशेन सतीत्व सांबाळून इश्टीणीच्या सौभाग्याखातीर 
सूर्योदय जावचो न्हय म्हणून केल्लो निश्चय. अन्नपूर्णा म्हळ्यार अन्नधान्य 
जेवणखाण दिवपी देवी. खरें म्हळ्यार हो पार्वतीचो अवतार, शिव भोंवन 
लोकाकडेन भिक्षाटन करून आपल्या कुटुंबाचे भोट भरतालो. एक दीस 
ताका फावो तितली भिक्षा मेळ्ळी ना. त्या वेळार नारदान थंय येवन फोण्ण 
मारलें. पार्वतीच्या अशुभ पायगुणाखातीरच ही दुर्बळकाय आयल्या. आनी 
उपरांत रोखडेच पार्वतीचे वचून कान भरले. शिव नशीबफुटको देखून 
तुजी अशी उपासमार जाता. हें आयकून पार्वतीन शिवाक सोडपाचें 
थारायलें. हें आयकून नारदान म्हळें, 'तूं आज शिवाचे आदींच भिक्षेक .वच.' 
आनी पार्वतीन तशेंच केलें. तिका खूब भिक्षा मेळळी. तिचे उपरांत शिव 
भिक्षेक गेलो पूण ताका कांयच मेळ्ळे ना. रिकामे झोळयेंत परत येवचें 
पडलें. पूण पार्वतीन आपले भिक्षेतल्यान ताका पोटभर वाडलो. खोशी 
जावन शिवान म्हळे, 'तूंच अन्नपूर्णा." 


कळीचो नारद जावं, अनुसूयेचो द्वेश धरपी उमा लक्ष्मी, सावित्री जावं. 
बायलेचें सामर्थ्य सगळ्यांत व्हड. आनी हे बायलेचे जातीचो उद्धार करपाचें 
काम सगळ्यांत पयली भगवान श्रीकृष्णान केलें. तसो हेत बाळगून आपले 
खाशेले बायलेकच जर बरी वागणूक दिली तर दर एका कुटुबांत खोस 
भरतली. आनी 'बायलांचो दीस' बायलांनी मनोवचे बदला दादल्यांनीच तो 
अशें पद्धतीन घरांतच मनोवपाक सुरवात केल्यार कशें? व्रत-उपास 
फकत बायलोच करतात निदान हो दीस दादल्यांनी सुरू करचें मनोवपाक . 


0 

| 
| 
आदलीं जाणर्टी नोकरी करिनाशिल्लीं देखून आजये-पणजेक मॅटर्निटी 
लीव केन्ना घेवची पडलिना. आजयेच्या शेजरा जायू रावतालें. जायूले : 
चलयेगेर आठ भुरगीं जाल्लीं. वर्साचो फरक दवरिनासतना एका फाटोफाट 
एक! जायलें तर साप मरपाक तेंकिल्लें. गुळयो, वखदां. हेर कांयच उपाय 
नासले. तातूंत घोव अशिक्षीत. पुर्तुगेजा वेळार तांकां आनिकूय भुरर्गी 
जाल्लीं जाल्यार पसून कसलीच कटकट नासली. भुरगीं देवान दिल्यांत 
अशे विचारसरणेन जायल्यालो जीव मर्णकट्यार पाविल्लो. घरांतली गरिबी 
आनी घोवाची बेकारी म्हळ्यार लेगीत जायलें हातुंतूच मार्थे मारून जिवीत 
जगतालें. नोकरी नाशिल्ली देखून लीव घेवंक जाय हो प्रस्नूच नासलो. 
तेन्ना लोकसंख्या उणी आशिल्ली. देखून पांच पांडव वा शंबर कौरवाचें 
सैन्य उबें केल्यारूय शाबासकी आसली. आजयेच्या घरा फाटल्यान रावतल्या 
दिसिल्वाक तेन्ना चडांत चड भुरगीं जाल्ल्यान इनाम लेगीत फावो जाल्लें 
खंय! 
ते पदेर गेले आनी ते उंडेय गेले. आज एका भुरग्याक सांबाळप 
म्हळ्यार उंडोच ना. आज बुयेमामाले भाजिल्ले तोर्राद कुरकुरीत, हुनहुनीत 
उंडे खावपाचें नशीब ह्या दुर्बळ घरांतल्याक खंय आसा? म्हारगाय म्हणून 
आवय अशी बेजार जाल्यार तेन्ना बारा तेरा भुरग्यांक लागून आवय तशी 
नेणार. 'आवयची' हातूंत खरीच दुर्दशा जाल्या. द्रोणाचार्याचे गरिबीक 
लागून पीठ उदकांत घोळोवन दूद म्हणून दिवपाची परिस्थिती आवयचेर 
येता. भुरग्यांच्या कश्टांनी दुर्बळटायेन पिडिल्ली आवय आयज पूण सुखी 

आसा व्हय? 


कामणें वाड्यार काम करतालें. वाड्यावयल्या लोकांच्या घरांनी भोंवत 


आयदनां, वलीं, तांदूळ करून हाड, मुसळान फोव कांड असलें कितलेंय 
'कश्टांचे काम कामणें करतालें. पदराक इकरा भुरगीं. तांची तोंडां पळोवन 


दोळ्याक पाती लागनाशिल्ली. भुरगीं जायनासतना रावनाशिल्लीं. पूण 
एके वटेन मात सुशेग आसलो. बाळंटेर म्हणटकच घरांनी ताका कामाक 
कोणच आपयनासलो. कामण्या, आतां फार्मासींनी वखद मेळटा, घोवाक 


` सांगिनासतना घे. निमाणें कामण्याक फार्मासीच्या वखदापरस झाडापाल्याचें 


वखद बरें म्हणपाचें जाणटे आजयेन सांगलें. बारावी चली जाली. पूण 
मॅटर्निटी लीव घेवची पडलिना. वाड्यावयल्यांनी आदींच दिल्ली चाकरी 
करून लेगीत बाळंटेराचेर कसलोच 'पेंच' नासलो. फकत कुडीची अशक्तताय 
वाडटा हें आतां कामण्याक जाणवतालें. खाण जेवण नाशिल्ल्यान पोरांक 
दुदाचे हाल जाताले. थोमणे मात आयकल्लेच 'कितें गो कामण्या? वर्साक 
एक भुरगें कोण पोसतलो गो! भुरग्यांचो बेजार आनी घोवाचे त्रास! दीस 
गेल्यात म्हणून कळटकच कामण्यान गांवठी वखद घेतलें आनी तातुंतूच 
कामणें मेलें. पोरांक वाऱ्यार उड़ोवन गेलें. 


चंद्रची राजेशाकडेन वळख जाली. जात्रेक गेल्लेकडेन दोगांयनी देवळांत 
वचून लग्न जावपाचो सोपूत घेतलो. उपरांत भोंवप करप चालू जालें. एक 
दीस चंद्रूक आपलोच दुबाव आयलो. दोतोरागेर गेल्यार चार म्हयने 
जाल्यात. आतां आबोर्तन करपाक मेळना म्हणून कळ्ळें. गांवांतल्या लोकांचे 
लजेक पडलें. चंदक 'गांवठी वखद घे' म्हणून आकोन सांगले. ते उपरांत 
चंद्र सोंपलें. राजेश सरकारी नोकरी करतालो. ताका कसलोच त्रास 
जालोना. वयल्यान सरकारी आफिसांत काम करता न्हू चेडो म्हणून 
फुलग्यान ताचेर लायन मारली. राजेशाक दुसरें चेडू मेळळें. बावडें चंद्रू 
मात मरून गेलें. वयल्यान आको म्हणपाक लागलें, फारसोळें चेड्यावांगडा 
नाचतालें, लज नासलेलें. मेलें तें बरें जालें. आमच्या नाकाक काळें 
लायतासलें.' 


१९८८ आदींमेरेन नोकरी करतल्या बायलांक जावं चलयांक तीन 
मॅटर्निटी लीव / ८५ 






भुरगीं, जाय मेरेन मॅटर्निटी लीव मेळटाली. पूण म्हयने दोन म्हयने | 
म्हजी इश्टीण सांजची काचाबूल जावन घरा आयली. 'जाणा मगो, ब्रिजेशाचे | 
जल्म तारखेक लागून म्हाका टॅन्शन जाल्लें. कोणें तरी ताका सांगिल्लें 
१९८८ त जाल्लें भुरगें आसल्यार ताका कसलोच मॅँटर्निटीचो लाव मेळचोना, 
ताचेवयल्यान खात्री जाली १८ जून १९८८ सावन तिसऱ्या भुरग्याखातीर 
आवयांक मॅटर्निटी लिवेचो फायदो घेवंक मेळना. न्हय, बाळंटेराची सुटी 
तांकां घेवपाचो हक्क ना. नेहालो घोवूय सरकारी कर्मचारी पूण नेहाक हें 
टॅन्शन जालें आपली आदली लीव, पयशे हांकां लागून. चलो १९८९ त 
जाला देखून कांयच हुसको उरलोना. पूण रजनी मात आज खरें फसलां. 
रजनी तशे सुशिक्षीत. घोवूय शिकयता. दोगांय शिकयतांत खरीं, पूण 
परिपत्र जावं खंयचो खंयचो कायदो केन्ना कसो लागू जाता ते नेम बी 
कोण वाचूंक बसता! संवसार चलता तेमेरेन बरो! तातूंत मर्दी कोणूय 
अर्दकुटी माहिती दिता. ती आयकून खोशी आसली. पूण आज रजनी 
त्रासांत पडलां हें खरें. घोव-बायल दोगांय हे कटकटीक जापसालदार | 
म्हणुंकूच जाय. आज रजनीक तिसरें भुरगें जावचें आसा. शाळेंत ताका | 
मॅटर्निटी लीव मेळचिना म्हणून कळ्ळां. त्या दिसाच्यान घोव-बायले मदीं | 
धुसफूस सुरू जाल्या. 'तुकाच जाय आशिल्लें तें. दोगी चलयो न्हय, देखून 
तिसरो चलो जाय आशिल्लो! आतां खा.' रजनीच्या घरांत मांव, मांय, | 
नणन, दोग देर आनी ही. खातलीं पोटां चड आनी मेळोवपी दोगां. आतां | 
तीन म्हयन्यांचो पगारूय वतलो तेभायर सर्वीस ब्रेक वा नोकरीय वचत हे 
भिरांतीन घोव बायलेक घरांत येतनाच चोंचून खाता. पयसो, घर, घोव- 
बायलेचें नातें - सगलें ह्या जाळांत सांपडलां. वाट मेळना जाल्या. पानार 
बसून जेवतात पूण कोणाकूच सूख ना. सरकारान लागू केल्लो हो कायदो 
सादारण शिकिल्याकूच चड इंजेसांवाभशेन तोपता. हेरांक ताचो व्हडलो 
बादिकार जायना. 


लोकसंख्या उणी जावंक जायच, संवसारीक बँकेचें चेपण - 'जनसंख्या 
नियंत्रण!' हाचो अर्थ फकत बायलांचेर बंधन अशें कशें जावचें? गर्भनिरोधक 
बाजारांत पायलेक पंचवीस मेळटात. पूण दादल्यांमदीं मात फकत पांच 

र 'ऑपरेशन' करून लोकसंख्या उणी करपांत हातभार 
दिश्टी पडटात. एक वेपारी आसा. उद्योगपतीच तो. भाटां-बेंसां, 
आनी घे म्हणून गिरेस्तकाय भरल्या. चौगां भुरगीं. आतां पांचवी 
आसा. बायल-घोव दोगांय बिनधास्त. कसलोच हुसको ना चिंता. 
जोडीत भुरगीं खायत' म्हणपाचीय गरज ना. जोडटां मोडटां भुरग्यांक 
1 - हो तांचो अवतार. सरकारी चाकरी करिना. मॅटर्निटी लीव जाय 
म्हणून बॉसाकडेन भीक मागपाची गरज ना. गिरेस्तांलें अशें आनी गंगूलेंय 
तशेंच. गंगू गोंयांत रावंक लागल्यार पंदरा-वीस वर्सा जालीं. आतां गोंयकान्न 
जालां. ताच्या शेजारा लामाणी भेरवी रावता. गंगू आनी भैरवीगेर भुरगीं 
जायतूच आसात. आठ-आठ जालींच, पूण आज गंगूली आवय आनी 
आजयेगेरूय अजून पाळणें हालत आसा. तेभायर आतां नातीगेर तिसरें 
जालां. ह्या गंगूक जावं भैरवीक, वा एल्लकाक भुरग्यांविशीं कोण विचारुंकूय 
शकना, कसलें बंधनूय घालूंक शकना. सरकारी नोकरी करिनात. मॅटर्निटी 
लीव सँक्शन करिना म्हणपाची घिटाय आसा कोणाभितर? 


सरकाराची ही येवजण, हो नेम म्हळ्यार बायलांक आवय म्हणून 
मेळिल्ल्या मानाचो अपमान. तिसरे खेपे आवय जावंक सोदता जाल्यार 
पुराय स्वताच्या बळग्याचेर. समाज जावं सरकार बायलेक कसलोच 
आदार दिवंक शकना हें केदें दुर्दैव म्हणपाचें। सरकाराक पडल्या तो 
हुसको संवसारीक संमेलनाचो! थंय सरकाराक आपलें नांव, आपली 
उदरगत, आपलो नेट दाखोवपाचो आसा. देखून बायलांचेर हें चेपण 
हाडलां. हो नेम लागू करचे पयलीं बायल दादल्याक उरबा दिवन वा 
तांचेर कांय बंधनां लागू करून हें काम सरकार करून घेतालें. पूण 
सध्याक पळयल्यार अशें दिसता, सरकार फकत बायलांकूच दोणांत 
घाल्लीं, चेपणांतलीं आंबले-तोरां समजता. ज॑य वता थंय मेळटा तशी 
फकत बायलांचेरूच बंधनां लादपाचो येत्न जाल्लो दिसता. ती मागीर 
' तांबी जावं वा नसबंदी जावं - फकत बायलांचेरूच लक्ष केंद्रीत जाल्लें 
दिसता. बंधन फकत बायलेचेर लादलां. 


अशेंच एक फावट चिखले केंद्रांत कोण तरी बरो नाशिल्लो म्हणून थंय 

हॉस्पिटलांत गेलें. सांजेच्या पांच वरांचेर घरा येतालें. म 

एक मुसलमान बायल आपल्या घोवाक व्हरूंक आयिल्ली. वासपूस 
उपरांत कळ्ळें, घोवान आपली बायल बरी नासता म्हणून तिका ऑ 

त्रास करिनासतना स्वता आपणेंच ऑपरेशन केल्लें. तो आपले 
सांगतालो, व्हडलो त्रास जालोना. दादल्याक त्रास उणी, सट 
ऑपरेशन करपूय जमता आसतनाय ९६ टक्के बायलोच भुरगीं 

न्हय म्हणून ऑपरेशन करून घेतात म्हळ्यार खरें दिसत? सरकार, 
समाज आनी आयचो दादलो आपूण हुसक्यामेकळो रावन बायलेचेर 
बंधन घालता. संजय गांधीन दादल्यांचें ऑपरेशन, नसबंदी खातीर र 
केल्लो तो कसो फसलो तेंय सगले जाणात. दर खेपेक कट्टी मात फकत 
बायलेच्याच हातांत, भुरगें जालेंना जाल्यार वांज, घोव मेलो रांड, चड़ 
भुरगी जालीं जाल्यारूय भुरगीं जोडीत भुरगीं खायत. भुरग्यां आवयक 
कोले खायत. म्हणपाचे केल्ले संस्कार आजुनूय शिकिल्ल्या दादल्यांचेय 
मानगुटेवयले वचूंक नात. सुंदर बायल, हुंडो, भुरगीं, सुगरण बायल आनी | 
तें सगळें करून नोकरीय करून घोवाक फकत सुखी दवरपाक ऑपरेशन 
करपाचेंय कर्तव्य बायलेक लागू पडटा. दोन भुरगीं जावचीं म्हणून बायलांकूच 
सांगपाचें, भुरग्यांक आवयच्याच दुदार वाडोवचीं म्हणुनूय बायलांकूच | 
उपदेशाचे डोझ दितात. अत्याच्यारूय बायलांचेरूच! म्हळ्यार भुरग्याक | 
जल्माक घालपाक फकत बायलूच जापसालदार आसता व्हय? 


अशा वेळार अरविंद घोश, धोंडो केशव कर्वे, राजा राममोहन रॉय हांणी : 
केल्ले बायलांचे जागृतीचे काम कशें विसरू येत? णव म्हयने भुरग्यांक 
पोटांत पोसपी बायलेक कितले कश्ट आसतात, बाळांत बरे भशेन जावप 
म्हळ्यारच एक नवो जल्म जाल्लेवरीच. हय, झाडां-पेडां-मुळांत लेगीत 
गरीब बायलो बाळांत जातात. तशें जाल्यार सुकर्णी सावजां लेगीत पिलां 
काडटात! पूण त्या वेळार तांचो प्राणूय वचूंक शकता. कोणेय आवयची 
आनी भुरग्याची जिणूय सोंपता. वार घुसपून कांय सोंपल्यांत जाल्यार 
भुरग्याक जल्म दिले उपरांत चार-पांच वरांभितर आवयूय सोंपल्या. रक्तस्त्राव 
थांबनासतनाय गेल्यात. स्मीता पाटला सारके गुणी नटयेचें मरण म्हळ्यार | 

व उबो रावता. फावो ते उपाय करून लेगीत बरे बरे दोतोर 
करूंक शकनात. अर्थांत बायलांची मॅटर्निटी लीव म्हळ्यार तीन 
सुसेग असो जरी दिसलो तरी तो वेळ, तो खीण कोणाचेंय जिवीत 
'काळखांत भरून वता म्हळ्यार अतिताय जावचिना. घोव आपले वयलो 
'इल्लोसो भार कापसा इतलें ल्हवपीक वजें आपूण उखलिनासतनाय 
बायलेच्या माथ्यार कांट्यांचो मुकूट दवरता. ती रक्तबंबाळ जाता तें 
पळोवन लेगीत ताका खंत जायना कारण ताचें मन, ताची कूड सुसेगाद 
दवरपाचीच ताका संवय लागल्या. बायल मेली, भुरगीं वाऱ्यार पडलीं 
म्हणून मागीर आड्डुंचे परस वा बायल मेले उपरांत तांकां मामा, काका, 
दादा, आजयेचे सुवादीन करून काकुळट! पोरांक आवय ना म्हणून ल्हान 
पोराक हिणसावन अर्दागिनी म्हणून बेठीं उतरांचीं फुलां माळून पोट भरचे 
परस ऑपरेशनान बायलेच्या मनांत घोवाविशीं चड सहानुभूती निर्माण 
करची. 


समाजान, सरकारान बायलांचेर हें बंधन लादचे परस तांकां सुशिक्षीत 
करपांत वेळ आनी पयसो दिवचो. 'बायलांच्या नोकऱयांचेर हावळ हाडून 
तांकां असुरक्षीतताय निर्माण करपाचो हो नवो मार्ग पुरायपणान लागू 
जावचे आदींच, 'विश्व परिशद' जावचे आदींच बायलांनी आपल्याचेर 
जाल्ल्या ह्या अन्यायाक वाचा फोडलिना जाल्यार तेंच जातलें. आज 
धर्मकार्यात वेदशास्त्रांत जसो हक्क वगडावन बसल्यात तशीच ही आदली 
परंपरा चालू दवरपांत समाज जापसालदार थारतलो . आज बायल शिकिल्ली, 
नोकरी करपी, दर एका मळार खास करून सरकारी क्षेत्रांत काम करतले 
बायलेक ही बेडीच आसा. कुल्ली दुसरे कुल्लेक वयर सरूंक दिना तेच 
भशेन समाज बायलांचे पांय ओडटा. दादलो तोंड धांपून पळयता आनी 


सरकार माथ्यार थापता हेंच हाचें तात्पर्य! 
Q 


मॅटर्निटी लीव / ८९ 


बलात्कार 


आजयेच्या घरा फाटल्यान रावतल्या शेंवती बरोबर म्हजी दाट इश्टागत 
जाली. बरोबर खेळप, उलोवप, धांवप. कसलेंच बंधन नासलें. शेंवती एका 
दुर्बळ कुटुंबांतलें. आवय रामाबाबागेर कामां करताली. केन्नाकेन्नाय शेंवतीय 
आवयबाराबर रामबाबागेर वतालें. एक फावट रामबाबागेर गेल्लेकडेन 
आवय कामांत गुल्ल आसली. दुसरे कुडींत शेंवती खेळटालें. रामाची नदर 
शेंवतीचेर आसली. रामान ताका आपले कुर्डीत व्हरून खावपाक दिलें आनी 
उलयतां उलयतां शेंवतीचेर बलात्कार केलो. बावड्या शेंवतीक कांयच 
कळ्‌ळेंना. आवयक कळटकच आवयन ताका ओगी केलें आनी घरा व्हेलें. 


तोंडांतल्यान हूं ना चूं करिनासतना चलयेक सांगलें, 'बाये कोणाक 
कांयच सांगू नाका. कांयच जावंक ना आं बाये.' दुर्बळ शेंवतीची आवय 
दुसऱ्याय दिसा सदांभशेन रामबाबागेर कामाक गेली. कोणाक कांयच 
सांगलेंना. सांगल्यार कोण आयकतलो? वयल्यान चलयेची लज वतली. 
रामबाबाक कोण विचारूंक शकता? तो व्हडलो भाटकार, गांवकार! 
कसलीय वाच्यता केल्यार म्हणटले, 'कितें गे जाणटेले, पोट भरना म्हणून 
पयशे उठोवपाची मांडणी काडल्या गे? प्रतिश्ठीत बऱ्या घराण्यांतले लोक 
अशे आपले वासनेक चलयेची वाट लायतात? बेठोच रामबाबाचेर आळ 
घालता व्हय? 


अशेच कांय म्हयने गेले आनी शेंवती आजयेगेर येवपाचेंय बंद जालें. 
कितें जालें कांयच कळळेना. एके राती आवय आनी धूव गांव सोडून गेलीं. 
आजयेन घरांत उलयिल्लें कानार पडलें. 'नांव पेड्डेर' जातले, गावांत शी 

् जातली म्हणून बावडी तोंड घेवन गेली. हे राक्षस कर्मा करतात आनी 
दुर्बळांचें जिवीत उध्वस्त करून उडयतात. अकस्मात शेंवती आनी 
ना जालीं ताचो दुबाव आयलोच. पूण एकाय दादल्यान जावं 
रामबाबाची इस्त काडलिना. गुन्यांवकारी सुटलो आनी गवाय 
नाशिल्ल्यान, तशेंच कोणाकच पडिल्लें नाशिल्ल्यान शेंवतीक 
दंड मेळळो. शेंवतीचें जिवीत सोंपलें. 


` आवय बाराबर शेंवती दुसरे सुवातेर गेलें. थंय ताची कोणेंच फाट 
सोडलिना. चोर सोडून सावाक धरचो तशें मंगळसुत्र गळ्यांत ना, लग्नूय 
जावंक ना. मागीर भुरगें कशें? ह्या बायलांनी विचारिल्ल्या प्रस्नाक जाप 
नासली. थंय भुरग्याक ल्हानाचें व्हड करतली जाल्यारूय 'हळशीक।! 
शिंदळकी करपी दिसता' म्हणून तांकां हिणसायलीं. पयशाक पादिशेर 
जातकच शेंवतीन खरेपणान दुसरो खंयचोच मार्ग नाशिल्ल्यान 'शिंदळकेच्या' 
गळ्यांत माळ घाली. एक चलतें भोंवतें, गुणा-रुपान बरें भुरगें एका 
बराधमाक लागून किड्यांच्या कोंडांत काळो बुरखो पांगरून जीण जगूंक 
लागलें. रामबाब मात बायल भुरग्यां बाराबर जीण मजेंत सारतालो. 


` कायतानालें एकलेंच अपुरबायेचें चेडूं ट्रिझा. गोरें गोमटे. बापूय बेबदो. 
आवय नाशिल्ली. एक फावट दोगां वाड्यावयल्याच वाळेस पोरांनी ताचें 
जिवीत मातये भरवण करून उडयलें . 'पाय पाय' म्हणून ट्रिझा खूब रडले. 
पूण कायतान बेबदो. गांवांत बोवाळ जालो. ट्रिझा उदक हाडूंक वतालें, 
बाजारांत वतालें थंय जेन्ना ताचें 'पोट' लोकांचे नदरेक पडलें. बायलो 
ताका जापूय दिनात जाल्यो. वाळेस पोरांनी ताची वाट लायल्या, बापूय 
बेबदो म्हणून जाणा आसतनाय कोणेंच ताका सहानुभुती दाखयली ना. 
'बापूय बेबदो, चेडूं कितें बरें जातलें? तेंय तसलेंच आसतलें. देखून 
पेड्ड्यार केलां जातलें.' दर एकलो तर्क काडून, दुसऱयाच्यो खबरो 
आयकून ट्रिझाक वांकडे नदरेन पळयतालो. ट्रिझाक बलात्कारानूच एक 
'जायकीण' केली. एक भुरगो जो ट्रिझाची खरी खबर जाणा आसलो ताणें 
ट्रिझाक आदार दिलो. पूण समाजांतलो लोक तांचें नातें कशें वळखतलो? 
तांणी फकत म्हणचें, ट्रिझाक ताणें 'दवरलां'! दुर्बळकायेक लागून कितलें 
व्हड चित्र घडटा, कशे दीस बदलतात, दादलो चलयेचीं कशी फकांणां 

उडयता! बायलोय ताका हातभायर लायतात आनी टन सुंदर 
रंगोवपाचीं सपनां पळोवपी कोणूय चली सादी भोळी आसुनूय बलात्का 
भोंवऱ्यांत सांपडिल्ल्यान पिंजून पिंजून छिन्नविछिन्न जावन वता. 
तोंड वयर काडून चली भोंवंक शकना. बलात्कार करपी दादलो 
सुकण्याभशेन उड़टा. खंयचेय दुसरे सोबीत चलये बाराबर ताचें 
जाता. बलात्कार केल्लो म्हणून जाणा आसतनाय ताका जायत्यो 
सांगून येतात. फकत बलात्कार जाल्ले चलयेकडेन मात कोण 
जावंक तयार नासता. 'सँकंड हॅण्ड चली' कोणाक नाका पूण “सेकंड 
दादलो' मात बायलो स्विकारतात! 


अमेरिकेंत आपले खाशेले चलयेचेर बापायन बलात्कार केल्ल्यार्च 
खबरूय आमी वाचल्या. गोंयांतूच न्हय भारतांतूय अशे तरेचे बापूय जावनूय 
चलयांचेर बलात्कार करपाच्यो घडणुको वाचतकच आंगार कांटो उबो 
रावता. दिसता, अशें घडटा कित्याक? अशिक्षीत आनी सुशिक्षीत अशे 
सगल्या थरांतले मनीसजातीक हो कसलो रोग जाला? दिसान दीस तो 
बळावत गेला. खारेबांदार सिने लताकडेन अशे तरेन भकीक पडिल्ले एके 
चलयेची व्यथा आयकून काळीज पिळून गेलें. तीन वर्साचे अशेच एके 
चलयेक एका तरणाट्या भुरग्यान आपले वासनेची भूक भागोवंक उबारून 
व्हेली. दुसऱया दिसा न्हय, तिसऱया दिसा कुडीचेर ब्लेडीचे घावे पडिल्ले| 
आनी ती एका तणाच्या गुडव्या पोंदा, जंय कोणच दुबाव घेवचो ना, अशे 
कडेन धांपून दवरिल्ली सांपडली. वयर गीद कित्याक भोंवतात म्हणून 
जेन्ना दुबाव आयलो तेन्ना तें पोर कुशिल्ले आवतिकायेंत मेळ्ळें. अजुनूय 
तरणाटो हुसक्यामेकळो भोंवता. पुलीस कागाळ बरोवन र घेतले? 
कागाळ करतलो कोण? आनी असले सुवातेर रावतल्यांक सुर 
दितलो तो कोण? पुलीस? फाटल्या दिसांनी पुलिसांनी बायलांचेर 
बलात्काराच्यो खबरो आयकल्यात त्यो उण्यो न्हय. एके खोंपींत 
आनी घोव दोगांय आसलीं. घोव भायर खाटीर न्हिदिल्लो. इतल्यांत 
तीग जाण भितर सरले, बायलेक घेवन गेले. घोवामुखार बायलेक ओडून 
व्हेली. जिपींत बसोवन तिका पुलीस ठाण्यार व्हेली. थंय तिचेर दोगां 
तिगांनी बलात्कार केलो. तेउपरांत तिका आनीक एके सुवातेर न 
| 

अशेच तरेन दोगांनी बलात्कार केलो. हे दादले पुलीस न्याय देवतेचीराखण 
करपी नर! पुलिसांनी हेच सुवातेर बायलो तशेंच चलयांचेरूय बलात्कार 
केल्लो. एकली चली म्हणटा, 'असल्या दादल्यांक निवळावंक आपूण 
कल्याणी जातलें!' कोण किरण बेदी जावपार्ची सपनां पळयता! ह्या 
दादल्यांविशीं तांच्या मनांत क्रूर राक्षसाचें चित्र रिगलां. 

_ कांय ऑफिसांनी बॉसांनी, मंत्र्यांच्या कॅबिनांनी कांय मंत्र्यांच्या चमच्यांनीय 
बलात्काराचे साम्राज्य आपल्या वाठारांत पातळावन अशी दह॑शत निर्माण 
केला. 'उलयतल्यांचीच जीब कातरून हातांत दितलों! गवाय दिता ताका 
सोमतोच यमलोकांत धाडपाचो धाक. आवय, भयण आयल्यार तांचेरूय 
बलात्कार जातात. देखून गवाय दिवंक कोणूच फुडें सरना. पुलिसूच 
तांकां भेदी आसतात. कोणूय पुलीस अधिकारी बरो आसल्यार लेगीत 
ताच्या प्रामाणिकपणाचेर कोणाक विस्वास उरना. 


कांय दादले बायलेक फकत कामिनी समजतात. तीन म्हयन्यांमदीं 
एका फाटोफाट एक अशा धा सान भुरग्यांचेर बलात्कार जाल्ले. अँटॉप 
हील जावं मलबार हील! गल्लीबोळांनी भरिल्ले हे सुवातेर फकत दिसता 
ती विकृती. जांकां 'पिडरेस्ट' म्हणटात! बेजबाबदार पुलीस, गुंडगिरी ही 
वस्तुस्थिती आसली तरी विकृतीची जायती कारणां आसतात. आवयबापूय 
भुरग्यांचेर फावो ते संस्कार करिनात, ल्हान पोरांचे सुरक्षीततायेची फावो 
ते पद्दतीन जतनाय जायना. १५ ते २५ वर्साच्या तरणाट्याक योग्य 
मार्गदर्शन मेळना. मागीर कसलोय छंद लागता. खेळ जावं योग असली 
संवय लागचे बदला तरणाटो दुसरे वाटेन पावता. सिनेमा, ब्ल्यू (पोजड्या) 
फिल्माखातीर वेगळेंच वळण लागता. फकत कामवासना, संभोग हांकां 
लागुनूच तमन्ना, मनीषाचो बलात्कारा उपरांत खुनूय जाल्लो. उत्तर प्रदेशांत 
मानवती हे लग्न जाल्ले बायलेचेर बलात्कार जालो आनी वीरपाल-तिचो 
घोव-स्वता जेन्ना कागाळ करूंक पुलीस ठाण्यार पावलो थंय कागाळ 
बरोवन घेवचे बदला ताकाच लॉकपांत उडयलो. मागीर 'बलात्कार' 
म्हळ्यार ना लज, ना भिरांत, ना विचारपी कोण! हम करे सो कायदा 
म्हणटात तशें जालां! 

'अशीच जर म्हजी आवय आसता सुंदर रुपवती' म्हणून क 
जावं बायलेक तितल्याच मानान तिच्या घरा पावोवपी शिवाजीची 
घडणूक कशी विसरू येत? दुस्मानाचे बायलेक लेगीत पळोवपाची 
नदर वेगळीच आसली. आनी ताकाच लागून ते राजा स्वता घाल्लो 
कायदो पाळटाले. कायदो पाळनाशिल्ल्यांक खर ख्यास्तूय दिताले. 
लिपय नासलें. अरबी देशांनी जशी ख्यास्त फर्मायतात तशी हांगा ना 
सगळेंच गुळगुळीत आनी सुळसुळीत. मागीर हात, पांय, नाक वा 
फोडपाचीं लोकशायेंत सपनां पळोवप म्हळ्यार पिशेपणूच म्हणपाचें! 
म्हळ्यार असल्यांक वठणीर हाडपाक जाय बायलांनी. जेजूस 
म्हळां "-0४७ thy 18७9100." पूण कांय तज्ञांनी म्हळां 'तुमी 
शेजाऱयाचेर जशे स्वताचेर प्रेम करतात तशें प्रेम करात'. जिविताक 
मोल आसता तितलें विचारांकय आसता. पूण तशे तरेचे विचार 
मनांचेर घणांभाशेन परिणाम करूंक लागतले जाल्यार सोरो म्हणटात तें. 
वीख मात पयस दवरूंक जाय. हाका लागून बंड करपाची बायलेन तयारी 
दवरूंक जाय. भर बाजारांत जोत्यांची माळ घालून धिंड काडले बगर लज म 
वचपाची ना; येवपाची ना. आजमेरेन बायल गरज नासतना लजेक मेल्या. | 
म्हणटात, जो लज धरता तो पेजेक पावना. बलात्कारान बायलांक पेजेकच 
पावयल्यांत. मीराबाईक खंय मारून उडोवंक डब्यांत काळो नाग धाडलो. 
तिणें नागाक साळीग्राम म्हणून मानलो. अशे तरेन वीख पचोवपाची तांक 
बायलांमर्दी आसा. जाय ती बायलांनीच बायलां खातीर हातांत घेतिल्ली | 
तरसाद. घोवाक, दादल्याक मारून उडोवंक न्हय. ऊठ बडये, लाग 
फाटीक म्हणून जशे कांय चार असल्या कामाग्नी पेटिल्ल्यांचे फाटीर 
पडले, मागीर एक बायल आनी हेर भयणी म्हणून मानपाक, सहानुभुती 
आनी आदर दवरूंक शिकतले. 


गोंयांतूय बलात्कार आतां सदचे जाल्यात. सुण्याक जश्यो कारतुशी 
घेवन फट्ट फट्ट करून मारतात तशे ल्हान-व्हडांचेर बलात्कार करून 
खून दिसता. पाकिस्तान - भारताचें झूज पेटिल्लें तेन्ना कितल्याश्या 
बायलांचेर बलात्कार जाल्ले. तेन्ना ते शिपायक न्हय! बलात्कार करतना 
सगलें विसरिल्ले. पूण आज झूज ना, कांय ना. मागीर हांकां कसलें पिशें. 

लागलां? कायदो खंय न्हिदला? 


बायल दादल्याचो आत्मो खंय एकूच! जाल्यार दादलो फकत सॅक्स 
कित्याक पळयता? जपानांतल्या दादल्याभशेन देशाक वयर काडपाचें 
'पिशें भारतीय दादल्याक कित्याक लागूंक ना? वयर साकून सकयल्या 
पांवड्यार फकत बायलांचेर बलात्कार जावनय जुवीज बायलेक न्याय 
दिवंक पावना. तीन दिसां उपरांत-गवाय, कोणें कोणें बलात्कार केल्लो 
पळयलो? तातूंत चलयेक बायलोय नांवां दवरतात. 'काळखांत एकलें कित्याक 
गेल्लें?' आतां तशें भोंवपाचें उरलां?' 'आसतलें गो तसलेंच हलकट.' 
समाज तोंड धांपून तर बावडी चली चोरून लिपून म्हणटात तशी सांबाळून 
भ्रोंवले बगर उपाय ना. हाका पुराय समाज जापसालदार. दिसा उजवाडे 
बलात्कार करून तरणाटो भोंवता. बायलो कांय करिनात, संघटणा कांयच 
करूंक शकनात. दादल्यांनीय हातांक कांकणां कित्याक घाल्यांत? 


'आमकां नाकात त्यो भानगडी.' म्हणून दादले ओगी बसून चणे खातात. 
बायलो फकत रडटात. रडप हेंच बायलांचें अस्त्र? दुसरी खंयचीय वाट 
ना? दोतोर, इंजिनीयर, ऑफिसर जाल्यात फकत रड़पाक? अशें आदीं 
सावन घडत आयलां म्हणून रडपाक? जाल्यार बायलांचें मोटेपण कसलें? 
जुविजांच्या त्या कदेलांनी बायलो बसलेबगर बायलांक खरो न्याय मेळप 
कठीणच. 


बलात्कार ही वासना. कोणूय बायल एका दादल्याचेरय तसो अत्याचार 
करूंक शकता, करता. पूण तातूंत दादल्याचेर बलात्कार जालो म्हणून 
ताका शीः थूः करपाक बायलो तयार नासतल्यो. देखून दादल्यांक कितेंय 
वायट, असह्य अशें बलात्काराचे रूप आसल्यारय ताका आदार चड दिता 
ती बायलच। त्या दादल्याकडेन दुसरी बायल लग्न जाता. आदल्या दादल्याच्या 
कुकर्माचेर समाज पड्डो घालता, समाज रोखडोच विसरता. पूण बायल! 
गुन्यांव नासून लेगीत समाज तिका जापसालदार थारायता. असले चलयेच्या 
लग्नाक आडखळ येता. पूण दादल्याच्या लग्नाक कसलेंच आडमेळें येना. 
बलात्काराचो हो म्हारू बर्‍या बर्‍यांच्या जिविताक उजो लावन भाजता. हो 
म्हारू मनशाक रानवटी केलेबगर रावचोना. ले 

आजयेल्या घराकडेन वतना वयर मळार एक ल्हानशी खोंप वाट 
आडायताली. पांयवाटेन वतना खोंपीची अर्दी प्रदक्षणा काडुनूच वचचें 
पडटालें. ती खोंप लक्ष्मीची आशिल्ली. लक्ष्मी म्हणुनूच सगली तिका 
वळखतालीं. त्या दिसा शिगमो. शिगम्यामेळ, खेळ, सगलें. रातची पालखी 
आशिल्ली. पयले खेपे हांवें लक्ष्मीक पळयिल्ली. घोवांच्यो बायलो लक्ष्मी 
म्हणून नांव लेगीत काडिनाशिल्ल्यो. पालखेकडेन घेऽऽ लोकांची गरदी! 
वाड्यावयल्या सगल्या प्रतिश्‍्ठितांच्यो बायलो नटून थटून, भांगरां चडोवन 
उब्यो आशिल्ल्यो. पयस लक्ष्मी आपले खोंपीच्या दारांत उबी आशिल्ली. 'हें. 
पळय अवलक्षण उबें रावलां.' दर एक बायल लक्ष्मीक पळोवन तोंड वांकडें 
करून उबी राविल्ली. लक्ष्मी मात तशीच दिसपाक सोबीत. देवळाकडेन 
मातशें फुडें रावपी लक्ष्मी म्हळ्यार प्रतिश्‍्ठितांची भूक भागोवपी कलवंत 
जाल्ले. 


भुरगेपणांत आवय गेले उपरांत लक्ष्मी एकलें पडलें. जुवानपणांतले 
ताचे कुडीक एक म्हाराजा भुलिल्लो. कितलींशींच वर्सा लक्ष्मीन अशींच 
सारलीं. पूण अचकीत म्हाराजाच्या मर्णा उपरांत लक्ष्मी एकटें जालें. 
उपरांत रंगरुपाक आकर्शीत जाल्ल्या आनी पोटाची खळगी भरपा खातीर 
लक्ष्मीक समाज दिता तें नांव घेवन रावचेबगर दुसरो पर्याय उरलोना. 
देवळाकडेन देवा प्रसादाक, शिगम्याक, नाटकाक येवपी ल्हवू खोंपीकडेन 
पांय घुंवडायताले. खोंपींत वतले दादले कोण हाची चवकशी बायलांक 
पुराय नासली, पूण लक्ष्मी हें नांव आयकतकच घोवांच्यो बायलो रागान 

जाताल्यो. बायल आसतनाय आपली भूक भागोवंक हे दादले 
वताले आनी वयल्यान नांव पेड्डेर जाल्लें लक्ष्मीचें. 






र पोटाच्या उज्याक लागून लक्ष्मीचेर हो वेळ आयला म्हणपाचें कोणाक 
डूंक नाशिल्लें. आवय मेले उपरांत लक्ष्मीचो फुडार कितें! दादल्या- 
[नी विचार केलोना. पूण आपलो घोव लक्ष्मीगेर वता म्हणून ताका 
हाडचे बदला, घोवाक आळो घालचेबदला फकत लक्ष्मीचेर जळून 
दोळेफुटक्यो जावन वयल्यान ह्यो बायलो लक्ष्मीचो दुस्वास करताल्यो 
अशिक्षीत, दुर्बळ लक्ष्मीची ही आवतिकाय कित्याक आनी कशी जाली 
हाचेर विचार करपाची तांकूच समाजाक नाशिल्ली. आज लेगीत लक्ष्मीची 
त्ती खोंप तशीच आसा. त्या लोकांची याद करून दिता. कांय खुमणीं 
'पळोवन लक्ष्मीच्या दिसांची काकुळट दिसता आनी त्या दादल्यांची तिडक 
मारता. केन्ना भंय, तर केन्ना धाक दाखोवनय लक्ष्मीगेर वचपी त्या दादल्यांचें 
तें दुश्ट, सुवार्थी आनी छळपाचे नदरेचें, फटोवपाचे मांडणेचें चित्र दोळ्यांमुखार 
उबें रावतकच दिसता, प्रतिश्ठेचें रुपडें घालून लक्ष्मीक घाण दवरपी, 
ताच्या भांगराचेर आपलो वेव्हार करपी, फुलां माळपी आनी लक्ष्मीची अशे 
तरेन वाट लावपी एकाय दादल्याक, घोवाक जाणा जावनूय घरांत घेवपी, 
व॒यल्यान आपूण कांय नकळों, जसो आपलो घोव म्हळ्यार राम म्हणून हेर 
बायलांक दाखोवन दिवपी म्हळ्यार लक्ष्मीपरसूय भेड्डी, कुड्डी आनी 
मोनी जावन जियेवपी बायल! लक्ष्मी तरी चार चौगांत सरळपणान शिंदळकेच्या 
'बेवसायांत आशिल्ली. आपली स्वताची वळख आशिल्ली लक्ष्मी. पूण ह्या 
हेर बायलांचे घोव आसुनूय घोवांक मुठींत दवरूंक शकनाशिल्ल्यो त्यो 
'पाशाणाच्यो मुर्ती! जांकां फकत घोव आसा तो तिळ्या आदाराक! मुर्तीक 
फुलां आनी गंध लावन देव म्हणून घोवान तांकां बायलांचे जातींत ओडल्यात 
म्हणून जगपी ह्यो बायलो. कदीम काळार साकून शिंदळकी चालूच आसा 
आनी शिंदळकेक जापसालदार समाज. 


_ एक फावट शिंदळ म्हणून हिणसावपी एका दादल्याचें खरें रूप पळोवन 
मात अजाप जालें. म्हाड्डोळा, मंगेशीं, शिरोड्या, जांबावले, मुंबय, जपान 
खंय वता थंय दादल्याक फोल्गां मारपाची संवय आसली. पयसो कुचकुचतालो 


शिंदळकी / ९७ 











वेपार उद्देगूय बरो चलतालो. पूण पुडवें आसुनूय ह बगर 
दीस वचनासले. भायर मोटो सादोभोळो; उतरां मात जादवार्ची! 
जाळांत कितल्या तरणे पिरायेच्या चलयांक ताणें फुलां माळून तां 
शिंदळकेच्या वेवसायांत धुकलून दिल्ल्यो! पदेर आंतोनील्या चेडवाक मुं 
व्हरून शिंदळकेक लायलें. बरी नोकरी दितां, म्हज्यो 
वळखीदेखी आसात अशें सांगलें. सुझान भुललें. पयले फावट मुंबय 
येतकच मुंबयंत नोकरी करतां म्हणून सुझानान बंडल मारले. पूण 
मुंबय कित्याक वता? आनी कसली नोकरी करता हें सगल्यांक कळूळें 
सुझान भोळें, बाबडें गाय. जगलें तेय बी शी: थू: करून. मुंबयसाकून 
सॅण्ट, लिपस्टीक, नवे सँण्डल आनी नवे नवे विश्तीद फुलोवन येतालें 
वयर कपड्यांचो लकलक. निमाणें, ह्या दादल्याक कोणें स्राप घालेनात 
सुझानाचें जिवीत मात करपलें. सोबीत नक्षत्र मळ्यांत चकचकचे 
उल्का जावन धरतरेर आपटलें. सुझान भायली पिडा जावन मेलें. शिंदळकेचो 
वेवसाय ताच्या गळ्याक घालपी दादलो सुटलो. पूण रेब्यांत पडून कुसून 
गेलें आनी सुण्यापाश्ट जीण जगलें तें सुझान! त्या दादल्याची फाट 
कोणेंच घेतलिना. वयल्यान बायलो जश्यो आपली कूड विकचेखातीर 
शिंदळकी करतात असो दर एक दादलो आनी बायल समजता. 


संवसारभर अशें हें शिंदळकेचें प्रकरण चालूच आसा. कांय जाणांक 
कोठयेर, हॉटॅलांनी विकून खोंपींनी बंगल्यात शिंदळकेच्या जाळांत घुसपल्ल्यांक 
वाट ना जाल्या. एके खेपे शेजारच्या शांतान सकाळीं पदेराचो उंडो 
चोरलो. तशें शांता दर दिसा दुकानावयल्यान मसूर, दाळ, चणे, मूग 
जाल्यार केन्ना बिस्कुत्यो ल्हवूच चोरतालें. पूण उंडो चोरलो तो पदेरान 
पळयलो. ताका लागून मोटो बोवाळ जालो. शांता चोरता कित्याक? हाची 
जाप चडशा जाणांकडेन आशिल्ली. पूण त्या दिसासाकून ताका चोर 
म्हणून नांव पडलें. शांता दुकानार वचपाचें बंद, पदेराकडल्यान उंडो 
हाडुंकूय लज. पोटाची भूक मात सतायताली. निमाणें दोळ्यांचे इशारे 
जावंक लागले आनी शांता शिंदळकेक वेंग मारून मेकळें जालें. फाटल्यान 
चौग भयणी, बापूय बेकार. घरांत पोटाक उपासमार. दोन दोन दीस 

रावपी शांता आवयचे वेंगेंत सुस्त न्हिदचें तशें शिंदळकेकूच 
क फुडार मानूंक लागलें. पोट भरनाशिल्लें. चोरल्यार लोक चोर 
म्हणटाले. शिंदळकेच्या कामान शांतान आपल्या भावंडांक शिकयलीं 
.तांचो फुडार घडयलो. आपले बरोबर तांकां दवरलिंनात. लोक आपलेखातीर 
आपल्या भावाभयणीक वांकडे नदरेन पळयतले, नांवां दवरतले म्हणून 
जिवीतभर शिंदळकी करून जीण सोंपयली. पूण पोटाक लागून शांता 
अशें जियेलें अशें कोणेंच म्हळेंना. वांकडें पावल पडिल्ल्याक हात दिवपाचें 
काम मात कोणूच करिना. 





आज वचत थंय लायसन्स काडुनूच म्हणटात तशें हो वेवसाय चलला. 
इतलींय जी चलता ते शिंदळकेक जापसालदार दादलो. बायल करता तें 
कसल्याय तरी कारणाक लागून. तिची लाचारी आसता. पूण दादल्याक 
शिंदळकेची गरज लागता फकत आपली वासना भागोवपाक. एका कुटुंबांत 
फकत दोगां भुरगीं आसतात. तरी आसतना एका पुस्तकांत म्हणिल्ले 
प्रमाण दादलो बीं पेरीत रावता. कित्याक? म्हळ्यार ताची तशी इत्सा 
आसता. मजा जाता, आनंद मेळटा म्हणून शेतांत बीं पेरचें तशें तो पेरता. 
पूण शेतकामती फावो त्याच म्हयन्यांत बीं पेरता. ताचें शेंतूय जाता. भात 
फुकट वचना. मागीर हो दादलो-मूर्ख पिसो-अशें बीं पेरून फुकट वगडायता, 
विज्ञानाचे नदरेंतल्यान आज आयिल्ल्या नव्या नव्या वस्तूंचो उपेग करुनूय 
बीं फुकट वगडायता. बायलेबाराबर मजेखातीर दादलो शिंदळकेचो उपेग 
करुनूय बीं फुकट वगड़ायता. बायलांक ताचे वायट परिणामूय भोगचे 
पडटात. बायल शिंदळकेक आनी हे मजेक लागून आपली कूड म्हळ्यार 
माकन कशें दादल्यांक वापरूंक दिवन आपले कुडीचीय वाट लायता. 
बायलांक कामवासना चड अशें जरी म्हळें तरी दादलो आपली वासना 
आडावन धरूंक शकना हेंय तितलेंच खरें. बायलेचेर बेठोच आरोप करप 
बरोबर न्हय! 


मोटो गिरेस्त धरून साद्या कारकुना मेरेन शिंदळकेक आपणायता. 
पूण समाज दादल्याक दुशण दिना. घराण्याचें नांव पेड्डेर जाता तें 
बायलेचें. दादलो हुसक्यामेकळो सरळ जाय जाय थंय भोंवता, पूण ती 

चली, ती बायल म्हणून नांव बायलांचें पेड्डेर जाता. पुलिसांच्या, : | 
हातार दवरून सगलीं कामां चलतात. कांय फावरटी शिंदळकी 
बायलांक धरून हाडून तांकां बंदखणींत उडयतात. पूण आज इतली 
बेजबाबदारपणां चलल्यांत की पुलिसूच ते शिंदळकी करपी बायलेचेर 
बलात्कार, अत्याचार करतात; आपली वासना फुकट भागयतात. शिंदळकी 
करपी बायलेक आज सुण्यापाश्ट जीण जगची पडटा. 


शिंदळकेचो छाप फकत बायलेच्या माथ्यार चिकटायला खरो पूण 
हाका दादलोय तितलोच जापसालदार आसा. 'गिरेस्तान खाल्यार फोल्गाक, 
गरिबान खाल्यार पोटाखातीर' अशें म्हणटात. पूण शिंदळकेच्या ह्या कोंडांत 
किड्याभशेन जीण जगपी खंयचेय जातींतल्यो, धर्माच्यो बायलो हांचो 
फुडार कितें? आज दादल्याची भूक भागोवनूय दुशण पदराक येता तें. 
फकत बायलेच्या. दादलो चोर थारना; गुन्यांवकार जायना. हातूंत सांपडटा 
ती बायल. व्हड देशांनीय शिंदळकी चलल्या. पूण बायलांक मान सकल 
घालूंक लावपी, बायलांक उणाक लेखपी - ह्यो बायलो जावं दादले हांकां 
शिंदळ बायलो कितलो त्याग करतात आनी मरतात हाची जाणविकाय 
केन्नाच जावचिना. पूण एक सत्य. शिंदळकी चलता म्हणुनूच आज बऱ्यो 
सोबीत बायलो बुभुक्षितांच्या, नराघमांच्या, राक्षसांच्या चपक्यांतल्यान 
वाटावल्यात. आपली भूक भागना जातकच लांडगो बोकडे पिलाचेर तुटून 
पडटा; वाग हरणाचे गोमटेक घांस मारून ताचें रगत पियेता. तशें वातावरण 
आज निर्माण जावंक पावना तें त्या वाग जावं लांडग्याक सोंसो वा कोलो 
खावंक मेळटा म्हणुनूच. 


निमाणें, बायलांक शिंदळकेच्या नांवान हिणसावपी समाजान ह्या 
बायलांखातीर कितें केलां? तांच्यो अडचणी - दुख्खां, समजून घेवन, 
तांची दुकां पुसून तांकां बऱ्या वेवसायाकडेन ओडपाचो यत्न केला व्हय? 
कुङ्ड्या, भेड्ड्या, मोन्या, पांगळ्यांखातीर वेगवेगळ्या संस्थांची स्थापणूक 
केल्या. पूण सगळे अवयव आसुनूय पांगळे जाल्ले बायलेक सरकार, 
समाज कसल्या संस्थांचो पालव दिता? शिंदळकेंत सांपडिल्ल्या आनी 
उपरांत ड्रग्सांच्या वेवसायांत घुस्पून मरून वचपी ह्या बायलांक योग्य 

, आदर, आत्मविश्वास आनी अर्थीक पालव मेळळ्यार तांचीं फावो 
लग्नां जावन शिंदळकेचे हळशीक जिणेंत कोण घुसपत? 
हो मोग जायना; दादलो बायलेच्या रुपाक भुलून तिचेर अत्याच्यार 
. नाजाल्यार काळेकिट्ट चलयेक पळोवन तिका मोग दिवपाचें ताचे 
प्रतींत कित्याक येना? समांजातलो दादलो वा बायल शिंदळकेक आंवंय 
म्हणून सुकी काश्टी करून पयस रावन जेमेरेन मजा पळयता तेमेरेन 
करपी बायलेक मुक्‍ती नासतली. समाज मात फकत बायलेकूच 
जापसालदार थारायतलो कारण बायल भ्रश्‍्ट थारता; दादलो मात आपल्या 


आदल्याच नेटान करून सवरून साव तो सावूच। 
0 

आजयेगेर वतकच कात्रींत सांपडिल्ले भाशेन दिसतालें. खावप, | 
नाचप, खेळप, झगडप सगलें आशिल्लें. पूण आजयेचे दोळे म्हळ्यार 
सर्चलायट कशी. कितलेंय मोटें वा ल्हान कसलेंच काम आजयेच्या 
दोळ्यांचेर हात काडून करूंक मेळनासलें. पूण आजी हें सगलें पळयता 
कशी? आजयेक हें सगलें समजता कशें हेंच एक कुवाडें आशिल्लें. 
आजयेन मनार आनी कुडीचेर केल्ले घणांवरी संस्कार मात मरमेरेन 
विसरूंक येवचे नात. आजी वाड्यावयल्या बायलांक सांगताली, भुरग्यांक 
जशीं घडयतात तशीं तीं जातात. 


आजयेगेर वतकच सकाळीं उठप हो नेमूच आसलो. पूण सकाळीं च्या 
मेळनासली. आपले बाराबर भाटांत घेवन पासेयेक वताली. उपरांत जिरें 
आनी कोथमीर घाल्लें उदक पिवपाचें. खंयच्याय एका दिसा सवादां 
उदक मेळटालें. पूण म्हाका च्या जाय म्हणूंक मेळनासलें. आरोग्याक बरें 
तेंच खावप- जेवप. माथ्याक तेल घालपाकूच जाय आशिल्लें. एक फावट 
आजी तेल घालतली म्हणून वल्लभ ल्हवू माळयेर वचून लिपलो. आजयेन 
वल्लभ म्हणून तीन चार उले मारले. पूण वल्लभ खंय नाच! सगली न्हावन 
धुवन पेज जेवंक बसलीं. इतल्यांत वल्लभ मात्र्यांत न्हावंक गेलो. आजयेन 
ताका कांयच म्हळेंना. रांदचेकुडींत वचून तेला उरउळी हाडली आनी 
माथ्याक तेल थापलें. वल्लभान तोंड वांकडें केलें. आजयेन सांगलें, 'जाणां 
चिकचिकीत लागता, वीट येता, पूण तकली शांत उरता. उबाळाचें तेल 








जायच.' तशेंच कालसांवासयत वल्लभाक अर्दवर बसचेंच पडलें. पेज . 

आमचें सोंपले उपरांत आजयेन वल्लभाक न्हावयलो. माथ्याक दोन 
फावट साबांव लायलो. वल्लभ खोशी जालो. 'आजये, म्हजेर रागार जावंक 
ना मगे?' 'ना रे पुता, तुजेर कित्याक रागार जावं हांव?' जेवणाचेर 
खतखतें वल्लभाक मातय आवडनाशिल्लें. पूण एकदां आजयेन ताका 
खतखत्यांत घाल्लो एकान एक दुदी, पोपाय, सांग, तवशें, तोर, कणंग, 
केळें म्हळ्यार कितलें पुश्टीक म्हणपाचें सांगलें. मनांतलो खतखत्या 
विशींचो आशिल्लो दुस्वास, वीट ना जालो. शी! म्हणप आपशींच बंद 
जालें. आजयेगेर साकून घरा येतकच वल्लभ सगलें खाता, तेलूय घालता 
हें पळोवन घरांतलीं अजाप जालीं. 





आजी सदांच ध्रूव, भक्त प्रल्हाद, राम, कृष्ण हांच्यो काणयो सांगताली. 
त्यो आयकतकच तांचे भशेन जावचें अशें दिसतालें. आजी सदांच म्हणटाली. 
'भीड ही भिकेची भयण.' मनशान कसल्याच कामाक, प्रसंगाक भियेवपाक 
जायना. आजयेल्या विचारान मन घट जाल्लें. तेन्ना कांयच समजनासलें. 
पूण फुडें वचूंक जाय, खरें उलोवंक जाय हें मनाचेर कोरिल्लें. तेन्ना अभय 
नवोच शाळेंत वतालो. पुर्तुगेजाचें राज्य आसलें. पूण त्या दिसा तांचो एक 
मुखेल प्रशासकी अधिकारी शाळेत शिकतल्या भुरग्यांची वेवस्था आनी 
तांच्यो मागण्यो हांची विचारपूस करूंक आयलो. अभयान खंय विचारतकच 
सरळ उबो रावन सांगलें, 'आमकां साकांचेर बसून शिकचें पडटा; आमकां 
बांक जाय.' ताची मागणी आयकून, ताचें उलोवप आनी निर्भीडपण 
पळोवन अधिकाऱयान सांगलें, 'तुमकां बांक मेळटले.' आजयेन अन्यायाआड 
वाचा काडप, जाय तें सरळ मागप, हांची शिकवण दिल्ली, हे संस्कार 
मनार केल्ले देखुनूच अभय मातय भियेनासतना अधिकाऱयामुखार उलोवंक 
पाविल्लो. उपरांत ही घडणूक शिक्षकान आई-बाबाक सांगली. आजी तर 
हें आयकून खोशेन भरली. मार, बडय, धोडाय, करिनासतनाय ल्हानांचेर 
संस्कार करपाची आजयेची कुशळतायेची तुस्त करची अशी दिसता. 
भुरग्याक चड दुखयनासतना ताका मनांतल्यान पटोवपाची मांडणी खेरीज 
आनी मोट्या अजापाचीच. 


आमोरेचेर सगल्यांक आवडटा म्हणून आजी भाकरी करताली . कितल्योय 

भाकऱ्यो भाजूं, तांचे सारके वांटे जाताले. रमेशाक सदांच 
कांय फावटीं दोन दोन कुडके खावपाक जाय आशिल्ले. महेश 
रमेशान व्हडलो भाकरे कुडको काडला तें पळोवन झगडपाक 
रडटालो. आजयेन एक फावट तांची झगडीं पळयलीं. कांयच म्हळेंना. 
दुसरे फावटी आपली सगलीच भाकरी रमेशाक दिली. 'आजयेक 
नाका रे?' आमी कुचकुचलीं. रमेशाक वायट दिसलें आनी 

मागून जो कुडको दिता तोच खावपाची संवय लागली. वयल्यान 
म्हणटाली, केदीय वस्त जावं, सारकी वांटून खायात. चडूच रूच आयल्या 
जाल्यार आनीक एक कुडको मागल्यारूय मेळटालो. पूण तातूंत झगडप 
नासले. 


रमेशाक आजयेन एक दीस शेंवतेंआकागेर धाडलो.. शेंवतेंआका आजयेची 
इश्टीण. रमेश आजी वच म्हणटा म्हणून गेलो. शेंवतेंआका दुर्बळ. पूण 
सगल्यांगेर वचूंक जाय हो आजयेलो कायदो. 'सगर्ली मनशा सारक: 
गरीब-गिरेस्त आमी केलां." शेंवतेंआकान आपली दुर्बळटाय लिपोवंक येत्न 
केलो. पूण तपल्यांत दोगांकूच जेवपापुरतें शीत आशिल्लें. 'दाय मारतनाच 
रमेशाक कळूळें.' शेंवतेंआका वाडिसर रमेश ओगी रावलो. शीत वाडले 
उपरांत 'आका, म्हाका तपल्यांतलें शीत दाखय' म्हणटकच शेंवतेंआकाक 
कळुळें. 'शाण्या, कोणें शिकयलां तुका हें सगलें? जाणटेलो जाल्लेवरी 
तपल्यांत पळोवन जेवपी.' 'तशें न्हय. शेंवतेंआका, आजयेन सांगलां, 
सदांच सगल्यांक पावोवन खावंक जाय.' रमेशाचीं उतरां आयकून ताचें | 
काळीज भरून आयलें. आपल्या पुताक ताणें म्हळें, 'बाबा, पळय ह्या 
भुरग्याक दिल्ली शिकवण.' दिसाक एका पातळाचे दोन कुडके करून 
न्हेसपी. एक सुकोवन तेंच परत आंगार काडपी शेंवतेंआका आजयेक 
घडिल्ली घडणूक सांगून दुकांनी रडलें. 'गोपीमावशे, तुवें तुज्या नातरांक 
पुते आपले भशेनूच भांगराचीं केल्यांत.' 





दनपारचें जेवन जाले उपरांत माळयेर खेळ जातालो. फकत बसून 
थंयचे थंय. पूण आजयेची परवानगी मेळटकच वयर मळार वचून धांवपांनी, 
मिठांनी, लंगडी अशे तरेकवार खेळ सुरूच आसताले. एक फावट रमेशान 

सीतामावशेल्या एकनाथाक धुकलून उडयलो. ताचें धोपर फुटलें. रगत 

[क लागलें. खेळ बंद जालो. सगल्यांनी रमेशाक खूब उलयलो. 
णंच कोणाविशीं कागाळ केलिना. पूण एकनाथाक सीतामावशेन मार 
, एकनाथाबाराबर रमेशूय मातसो पडिल्लो. ताका मातशें खरचटिल्लें. 
मावशी रमेशाक लागलें म्हणून ताका मारताली. आजयेच्या कानार 
| कर्म गेलें आनी आजयेन रमेशाक सीतामावशेगेर माफी मागूंक 
धाडलो. घरांत भितर सरतकच शेवक आनी पोंयेचोय प्रसाद मेळळो. पूण 
जाणट्या बायलांचे तांणी भुरग्यांचेर केल्ले संस्कार सहकार शिकयताले. 
दुस्वास, राग, धरिनासतना उत्साह, उमेद खेळीमेळीच्या वातावरणांतल्यान 
खेळ जाता हें व्याख्यान आयकनासतनाय आपले कृतींतल्यान ह्यो आवयो 
भुरग्यांक शिकयताल्यो. 


मामा येतकच आजी जायत्यो खबरी उलयताली. आपल्या संवसाराच्यो, 
भाटांबेंसांच्यो, गांवच्या लोकांच्यो. पूण भुरग्यांच्या कानार पडपा सारक्यो 
न्हय. 'लुमी भायर वचात, मामाकडेन उलोवंक जाय.' दोळ्यांचे इशारे पुरो 
'जाताले. दार उकतेंच आसतालें. उलयता तें आयकलें जाल्यारूय मदीं 
तोंड घालूक मेळनाशिल्लें. 'जाणटीं उलयतासतना मदीं कोणें तोंड घाल्लें 
लें?' म्हणटकच दांतखिळी बसताली. भुरग्यांनी जाणटीं जावन वागपाची 
गरज पडलिना. 


आमोरेचेर देवाक पांय पडप म्हळ्यार रमेशाचेर अरिश्ट येतालें. अर्दवर 
मेरेन कोणाक खुटलो, पांय घालूंक, चिमटो काडूंक, धुमको घालूंक, 
_चाळोवंक मेळनाशिल्लें. पूण ह्या नेमाक लागून रमेश खूब शाणो जाल्लो. 
एके सुवातेर धरनाशिल्ले ताचे कुले तेंकोवन ताका बसचेंच पडटालें. 
शिस्तीन वाचप, म्हणप आनी व्हडलो भाव म्हणून ताकाच परवड शिकोवची 
पडटाली. ताका लागून स्मरणशक्ती वाडिल्ली. फुडें फुडें आजयेन विष्णू 
सहस्त्रनाम हनुमान, गीतेंतल्या कांय वळींचेंय पाठांतर करून घेतिल्लें. 
' जाता तितले बेगीन पाठ करून रमेश मेकळो जातालो; नाजाल्यार त्यो 
' बळी वाचून शिकोवच्यो पडटाल्यो. हेरांकूय धर्माचे संस्कार आनी तातूंतल्यान 
पाठ करपाची रूच, उमळशीक लागिल्ली. देवाक पांय पडप म्हळ्यारूय 

उमेद आनी तुजेपरस हांव बरें, बेगीन म्हणून दाखयतां न 
कुटुंबांत भितरूच एकोप्यान एकठांय येवन घेवपाची गुपीत चावी 
दिवन दवरिल्ली. 


रमेश आनी महेश हांची दोगांयचीय बुद्द वाडतूच गेली. शाळेंत पयलो: 
दुसरो येवपांत केन्नाच फार्टी पडलेनात. पूण हेरांकय बरे भशेन 
म्हणपाची आजयेची देख. 'आजये, प्रकाशान म्हळां हे फावट पयलो नं 
आयल्यार जितो मारतलों म्हणून. शाळेमुखावयल्य्छ पेडार खंय ताणें 
घेतलां, पांच नाल्लांची पंचखाद्य दितलो म्हणून.” रमेश आनी 
मारून उड़यतलो म्हणपाची प्रकाशान सरळ धमकी दिली. पूण आजयेन 
म्हळें, 'बाबा, पयलो नंबर येता म्हणून तो तुका भिवयता. तूं ताचेकडेन बरे 
भशेन वाग.' दोगाय जाणांनी आजयेची शांततायेची शिकवण आयकली . 
आजी खोशी आसली. पूण प्रकाश मात दीसरात दुश्ट विचारांच्या कर्तुबांचें 
जाळें विणटालो. एक दीस संद मेळटकच ताणें दोगां-तिगांच्या आदारान 
रमेश आनी महेशाक न्हंयेच्या तोंडार लोटून दिले. उदक पियेवन मनांत 
कसलेंच पातक दवरिनाशिल्ले दोगूय सोंपले. गांवचो लोक दुकांनी रडलो. 
दुश्ट प्रकाशाक मात ख्यास्त मेळळिना. प्रकाशाचे आवयन ताका त्याच 
संस्कारांनी शिंपून ल्हानाचो व्हड केल्लो. धा बारा वर्साचो प्रकाश बापायचे 
पयशे फारायतालो; आवयक मारतालो. प्रकाशाच्या आवय- बापायची 
सदांच झगडी चलतालीं. आवय गाळी-फस्ती मारताली. शेज्जानीकडेनय ' 
झगडटाली. आज्जेक वायट दिसलें खरे; पूण तिचें म्हणणें आसले, 'पिसो | 
प्रकाश. ताका कांयच कळना.' पूण तेय खरें आसलें. रमेश आनी महेशाबगर 
ताका सांगपी, उलोवपी कोणच नासलें. 'आपणेंच रमेशाक महेशाक 
मारलो' म्हणून एक दीस रानांत पडिल्ले कडेन मेळळो. आवयन प्रकाशाक | 
दिल्ल्या संस्काराखातीरच दोग बऱ्या भुरग्यांची वाट लागिल्ली. 


आजी तरेकवार कपडे शिंवूंक जाणा आशिल्ली. पूण धोंपरा वयर | 
विश्तीद मात शिंवूंक मेळनाशिल्लो. 'आजये, मातसो मोटवो कर' म्हणपाकय | 
जायनाशिल्लें. घागरो पोलको घालूंक जाय तें जायच. विश्तीद मोटवो कर | 
म्हणून रडल्यार लेगीत मेळनासलो. टी.व्ही. व्हिडियो नाशिल्लो. सिनेमाची . 

| 

मेळनाशिल्ली. 'आमी मोटवे कपडे घालिनात जया, नटी जाता 
E गो तूं? लोक करतात म्हणून आपणें करप न्हय." उपरांत आजयेचे हे 
संस्कार व्हड जाय मेरेन उरलेच. मेळत तशें वागप, मेळटा ते कपडे घालप 
जमलेंच ना. जशें जशें व्हड जालें तशें वेळाचें बंधन आयलें. साडे-स वरां 
मेरेन घरांत भितर येवंकच जाय. चलो जावं चली, सातमेरेन पावप 
कायद्याचें. एकदां अनूक आजयेन भायरूच दवरिल्लें खंय. पयस साकून 


येता म्हळ्यार वेळ जाल्लो. देखून मध्यानेर दार काडून घरांत भितर 
घेतिल्लें . 


हे संस्कार आशिल्ले पूण घरांत येतल्या चल्या जावं चलयांकडेन 
उलोवपाचेर खेळपाचेरूय बंधन नाशिल्लें. धर्म-जातीची आडखळ केन्नाच 
आयलिना. तरी मरयादीत वागप आसले. 'आपणें आपल्याचेर बंधन, ताबो 
दवरुंकूच जाय.' दुसऱ्याच्या धर्म, जातीचो आदार करचोच पूण उणाक 
लेखून वा कोणाकडेनूय लग्न जावन आपल्या जाणटेल्यांक दुख्ख दिवपी 
कामां करचीं न्हय. भावपण सांबाळपांत मोटेपण मेळटा'. आमी सगली 
एकाच देवाचीं भुरगीं. पूण आपलें नाशें आनी जगाचें हांशें करचें न्हय.' 


आज संवसार बदलला. भुरगीं! आतांचीं भुरगीं आवयच्या पोटांतूच 
सगलें शिकतात. जावं! बरें! अशाय बुदवंत, बुद्दीमान भुरग्यांची ह्या भारत 
देशाक, संवसाराक गरज आसा. हें विश्वूच म्हजें घर! ह्या घराक वीर 
अभिमन्यू, धर्म, भीम, अर्जुन हांची गरज आसाच. पूण आवयो आयच्या 
आपल्या पोटच्या पोराक शिकप, संस्कार दिवंक पावता? व्हिडियो, ब्लू 
फिल्मां आनी कळंगूट, वागातोर, मुंबय भोंवड्यो! ड्रग, सिगारां, हांची जाळी 
आवय बापूय भुरग्यांक घडोवंक शकता? आवय, एक बायल, भुरग्याचेर 
कितले बरे आनी सहजतायेन संस्कार घडोवंक शकपाची तांक आसुनूय 
लुळी जाल्ली दिसता. हे आवयचे भुरगे गुळगुळीत फातराभशेन जाल्यात. 
तांचो फुडारूय तसोच गुळगुळीत - निसरून पडपासारको शेळो दाटिल्लो 
दिसता. शिक्षकान कागाळ करचे आर्दीच शिकना म्हणून कळटकच 
भुरग्याची फाट फोडपी आवय बापूय खंय आसात? शिक्षक जावं पालक 
हांचे वागप, नातें वेगळें जालां. ताका जापसालदार समाज. 

सुबेज उलयता, इंग्लीश मारता म्हळ्यार मळबाक हात | 
भुरगे पिरायेर धा-बारा वर्सांचे भुरगे पिरायेर शंबर दोनशें रुपया 
तांचेर न्हय ते संस्कार करपाके जापसालदार कोण? आदल्या तेंपार 
काडप, ताटां दवरप, जाणट्यांक आदार करप, दिवप, पिसो 
भावालो भुरगो आसल्यार ताका सांबाळप. भुरग्याचेर फावो ते 
करतना कृष्णाची मांडणी आसताली. अर्जुनाक युद्धाक तयार 
खाशेलेपण आसलें. 'एका पोल्यार मारल्यार दुसरो पोलो दी' 
सांगतल्या जाणट्या भावाभावांक, आवय, पूत, घोव, काका, मामा, सगल्यांक 
एकचार म्हळ्यार गोडशें खावंक दिवपी, रोग निवळावपी म्होंवामुसांचें पोळें 
ही खबर आसली. 


आज भुरगीं आडांगी जाल्यांत, आयकनात, अशें करिनात, तशें करिनात 
अशें म्हणचे परस आपणाक दोश दिवंक जाय. बापूय कितलोय माया मोग 
दिवं खर शिस्त दवरूं. पूण आवयक भुरग्यांचें मन घुंवडावपाची मांडणी 
आनी तांक आसता. तशी हेरांक कशीच जमपाची ना. देशाचो बरो फुडार 
घडोवंक आधुनीक जावचेंच. पूण संस्कारांक मात मूठ माती दिवची न्हय. 


0 

कांचन आजयेगेर सदांच काम करपी. पूण घरांतलीं कोणूच चडशी 
कांचनाकडेन उलयनाशिल्लीं. फकत आजीच कांचनाकडेन सांगप उलोवप 
करताली. एक फावट हांवें आजयेक म्हळें, 'आजये हांव कांचनाबाराबर 
काण्णां हाडूंक दोंगरार वचूं? आजयेन 'वच' म्हळें. पूण इतल्यांत शेजारच्या 
नमून म्हजो हात धरलो. 'शाणें बाय, आमगेर यो. तुका बाबाक सांगून जाय 
त्तितलीं काण्णां हाडून दितां.' म्हाका कांयच कळ्ळेंना. पूण कांचन मात 
उमथे मानेन घरा गेलें. कांचन गेले उपरांत आजयेन नमूक तापयलें. 'तुमी 
मनशाक सुदारूंक दिवचे बदला फोंडांत उडयतात.' 'ना गे तूं नकळो; 
अजुनूय कांचनाचो सभाव बदलला? दोळे आदलेवरीच घुंवतात.' 'तशें 
न्हय गो, जर कांचन बरें ताका तुमी बेठींच नांवां दवरतात कित्याक?” तेन्ना 
कळ्‌ळें कांचनाकडेन आजयेबगर कोणूच कित्याक उलयचनात तें. कांचन 
खूब फॅशनेबल आसले. बंद गळे घालचे बदला उकत्या गळ्यांचे ब्लावज 
घालून एक वेगळी जायरातूच कशी करताले. दादल्यांची नदर ताचे 
क्ुडीचेर थिरावताली तें पळोवन हेर बायलो ताका नांवूच दवरून मेकळ्यो 
जाल्ल्यो. कांचनाच्या मनांत कसलेंच कांय नासलें. पूण ताच्या कपड्यांक 
लागून पापाचे फातर ताचे तकलेर फोडून सगल्यो बायलो मेकळ्यो जाताल्यो. 
कपड्यांची ही जायरात कुडीच्या प्रदर्शनाक लागून मरमेरेन कांचन एके 
वांकडे नदरेक सदाकाळ आमंत्रण दिवन स्वताच्या जिविताची वाट लावन 
बसलें. भितर मनांत खंय कितलोय मनीस बरो आसलो म्हणून लोकांक 
मन खंय वळखूंक येता? सती सावित्री म्हणून भितरल्यान पातकां केल्यार 

जातात. पूण कांचन बरें आसून लेगीत 'नडणे परस कंडो' 
येनाशिल्ल्यान म्हणुया 'फारसोळें' म्हणून खंती जावन गेलें. 
कांचनाक समजून, वळखून, घेवपाचो यत्न केलोच ना. रुंद गळे, 
गळे आनी जायरातीन असो घात मारलो. 


आदीं सिनेमा पळयतालीं पूण मोने. पूण खंयच्याय सिनेमांत 
कुडीचें प्रदर्शन जायनासलें. सिनेमा म्हळ्यार बायलांचे उकते 
प्रदर्शन करपाची जायरात खंयच दिसनाशिल्ली. इतलें आसुनूय 
काम करता हीच जायरात बायलेक उणाक लेखताली. सिनेमाचे 
वता थंय अशे तरेन चिकटायिल्ले दिसनाशिल्ले. पूण पोस्टर 
लोकांक सिनेमाकडेन आकर्शीत करपाचें हे काम चलतालें. अशे 
फकत बायलांचींच चित्रां आशिल्लीं खास चित्रां रस्त्याकुशीच्या 
लावप म्हळ्यार तरणाटे आनी हेर वयाच्या मनशांक उचांबळ 
मांडणी. तरणे पिरायेर भुरग्याक जायरातींतल्यान सिनेमाकडेन ओडपाक 
बायलोच जाय व्हय? सॅक्सीचे वाडटे पिरायेर आकर्शण, उत्सूकताय, 
कितें तें जाणून घेवपाची उमळशीक म्हणटकच आपोआप असली हळशीक 
आयलीच. सिनेमांतलीं बायलांर्ची चित्रां, पोस्टर, दृश्यां म्हळ्यार जायराती 
न्हय जाल्यार आनीक किते? 


एक फावट म्हजे एके इश्टिणीची भयण आपल्या आठ - णव वर्साच्या 
भुरग्याक घेवन बाजारांतल्यान वताली. नुस्त्या बाजाराक तेंकून एके 
वणटीचेर व्हडलो पोस्टर मारिल्लो. भुरग्याची नदर ताचेर थिरावली.. 
पोराक कांयच कळळेंना. ताणें आवयक विचारलें, "मम्मा तीं कितें करतात?" 
आवयन म्हळें, 'शाण्या, तुका आंबे घेवन दिवं? क्रिकेट बॅट जाय म्हणी 
न्हय रे तूं?' पूण चल्याची नदर थिराविल्ली फकत त्या दृश्याचेर. घरा | 
पावले उपरांतूय आवयक तो तेंच विचारतालो. आवयक ताका पटोवन 
दिवंक जमनासलें. भुरगो बेजारिल्लो. ताका 'कितेंय तरी मम्मी लिपयता, 
म्हाका मुद्दमूच सांगिना' अशेंच दिसतालें. उत्तेजीत चित्रां पळोवन आयचे 
दादले, बायलो आनी ल्हान पिरायेचे भुरगेय फोंडांत पडल्यात म्हळ्यार 
वयल्यान म्हणटल्याकूच पिशांत काडपाचें काम चलता. 'ही आनीक 

सत्ययुगांत आसा?' संवसार बदलता, कलीयूग आयलां आमीय 
k तशें सूप धरूंक शिकूंक जाय. 


_ सांजचें यो म्हणून इश्टिणीचो फोन आयलो. घरांत पावल दवरतनाच 
'सॅक्सी सॅक्सी...' धून वाजताली. पळय जाल्यार फकत तेंच गीत लावन 
नटयेक नाचतात तीं व्हिडियोचेर भुरगीं पळयतात. इतल्यांत धाकल्या 
रोहनान आवयक विचारलें, 'माँ, सँक्सी बोलो तो क्या है?' 'चूप रह जा.' 
आवयन धेंगसो घालो. रोहन रडलो. आपलें कितें चुकलें हेंच ताका कळूंक 
नाशिल्लें. अशे तरेन सिनेमाच्यो जायरातीय कंवळे पिरायेचेर भुरग्याच्या 
मनाचेर परिणाम करतात. आवयो मात समजतात 'मॉडर्न' जावंक अशें 
सगलें पळेवंक जायच. बापूय आवयूच भुरग्याची वाट लायतात म्हळ्यार 
लटीक जावचें ना? दुर्दैव म्हळ्यार जी आवय भुरग्याक सिनेमा, क्रिकेट, 
व्हिडियो पसून पयस दवरता तेच बायलेक हेर आधुनीक विचारांच्यो 
बायलो 'कुळांत' काडटात. 


कोणें तरी सांगिलली जायरातीवयल्यानूच घडणूक याद जाली. एक 
फावट एका गांवांतलो मनीस सिनेमा हॉलांत बशिल्लो . तातूंत एक जायरात 
'दाखयिल्ली. बायल कपडे काडटा, ती एका फाटोफाट एक कपडे देंवयता 
लें दाखयिल्लें पूण निमाणें एक गाड़ी सट करून वता तें पळोवन मनीस 
अजापलो. 'आयस! सायबा! ही पाड पोडलेली गाडी दिस्तूच कित्याक 
येयली?' ताका दिसलें सिनेमाच्या दुसऱ्या शोक आपल्याक ती बायल 
सारकी दिसतली देखून परत सिनेमाक येवन बसलो. परतूय तशेंच 
घडलें. आतां ताणें चितलें, गाडी मातशी फुडें गेले उपरांत बायल सारकी 
उकती पळोवंक मेळटली. पूण ना. अशे तरेन अशिक्षितांचे तकलेंत लेगीत 
'बायलांचें' भूत करून वायट तरेन भरपाचें काम जायरातींक लागून जाता. 


सिनेमा बरो चलपाक जाय जाल्यार बायलेचो एक 'तसलो' सीन आसा 
म्हळ्यार पुरो मागीर घे गर्दी! वैजंयतीमालेन 'संगम' सिनेमांत 'बेदींग सूट' 
घालून 'बोल राधा बोल संगम' म्हणपी राज कपूराच्या सिनेमाची जायरात 
कितली बरी केल्ली! जायरातींत गोरी कात, उकते पांय आनी न्हय ते 
बायलेचे अवयव दाखोवप म्हळ्यार बियर, व्हिस्की, ब्रँडी धरून शिकेकाई 

शाब्बा मेरेन बायलेचें चित्र जाय. झी, मॅट्रो चॅनल हांचेर तर न 
सुण्यांक मारपाक वापरिल्ली कारतुसां जाल्लेवरी जाल्यांत. वर्षा, 
आपले कुडीचें देहभान सोडलां अशें न्हय. हेर आनिकूय कांय नटयो 
अनुकरणांतल्यान व्हड जावपाचीं सपनां पळयतात. सोरोप गुठलावन 
नटी म्हळ्यार जायरात कितले बरे तरेन करूं येता हें सुपीक 
आयिल्लें उदाहरण. 


'जायरात' म्हणटकच बायलेचें चित्र! मागीर तें अर इंडियाचे के 
आसूं, माहिती खात्याची जायरात जावं ना जाल्यार विश्वसुंदरी वेचून 
काडपाची सर्त जावंदी. शरीर प्रदर्शनांत चलयो, बायलो आपलें शील 
वगडायनासतनाय एक मोटो तित्ल लावन बसतात. मॉडेलींङ तर विचारूंक 
नाका. म्हऱयांतल्यान येतली वतली चली पळयत 'म्हाल बरो आसा" म्हणपांतूच 
दादल्यांक सूख मेळटा. पूण इतल्यान तांचें समाधान जायना. कोणूय गोरी 
हिप्पी बायल पातळ बानयान घालून वता ती पळयतकच आपलें देहभान 
विसरुनूय तांकां पळयत रावंक, दोळ्यांक तृप्त करूंक कळंगूटे, वागातोरा 
वा कोलव्यां वचून न्हिदिल्ली आसल्यार ते बायलेचो फोटो मारपांतूय 
सर्गाचें सूख मेळयतात. जग मॉडर्न जालां. आमी फार्टी कशे रावतले! 


जायरात बायलेची विटंबणा करता. भयण, आवय हीं नातीं विसरूंक 
लायता. भावना उंचाबळ करतात जाल्यार चलयो जावं बायलोच हाका 
जापसालदार काय कितें? हय, बायलोच स्वता तितल्यो सवाय जातात 
देखून बायलो म्हळ्यार बावल्यो जाल्यात आनी फकांडा जावनूय बसल्यात. 
जायरातींत केल्ली विटंबणा पळोवन हेर बायलोच बायलांक वायट नदरेन 
पळयतात. आमच्या वाङ्यावयली एक गरीब चली दिसपाक भोवच सोबीत. 
कोणें तरी ताका मुंबय व्हेलें. आज आपलें नांव बदलून मॉडेलींङ करता 


कसलीय जायरात दिता. कारण दुर्बळटाय. ताचे दुर्बळटायेचो लाव दादल्यांनी : 
घेतला. दादलो ताका जाय तसल्यो जायराती दी म्हणटा पूण चलयेक | 
उपाय नासून सांगता तें दोळे धांपून करचें पडटा. हें जरी खरें आसलें तरी . 


इल्लोसो निश्चय दर एके बायलेन केल्यार कंपनीच्या जायरातींच्या चपक्यांत 
हुंदराभशेन खेळत रावप, बिलूभशेन 'म्यांव' करीत रावपाची गरज पडचिना 

ह; ' पयशे जोडपाक फकत जायरातींत शरीर प्रदर्शन करप ही एकूच वाट 
ग. कांयकडेन शिंदळकी, जायरात, बलात्कार हांचे पसून स्वताक सांबाळपाक 
आनी चिकाटेचीय गरज आसता. शील विकुनूच गिरेस्त जावपांत 
आसताली जाल्यार पोरण्या नटयांचो एकूय ब्लावज जावं गळो 
आपली कूड दिश्टी पडपासारको नासतनाय तांणी कठीण 
माथें मारून त्यो वयर कशो सरल्यो? 


: दादल्यांनीय आपले आवय-भयणीक जसो आदर दितात तोच हेर 
बांयलांक दिवपाचें थारायलेबगर हें काम आनी जायरातींत बदल जाल्लो 
दिसचोना. बायलेन आपलेच कुडीची विटंबणा करपी जायरात दिवपाचें 
न्हयकारलें जाल्यार हें काम सहज जाता. तरी आसतना कसल्याय कारणाक 
लागून बायल जायरात दिवपाची तयारी दाखयता आनी ती जायरात 
पळोवपासारकी ना जाल्यार बायले परस दादल्यांनीच खर विरोध करूंक 
जाय. दादलो, बायल, सॅक्स, आकर्शण हें सगलें जरी खरें आसलें आनी 
सैमाच्या नेमाप्रमाणूय आसलें तरी समाजीक प्राणी म्हणून घेवपी मनीसजातीन 
मनशाभाशेन वागणूक दवरपाची गरज आसा. मनोवृत्ती बदललेबगर स्वताचेर 
ताबो आनी हेर मोटीं ध्येयां गांठपाचो उद्देश दोळ्यांमुखार आसले बगर 
जायरातीक 'घाण' करून मनीसजातीक 'घाण' दवरपाचें काम मनीस 
आपली परंपरा, संस्कृताय, दायज विसरून करीत रावतलो. 


अमेरिकेंत आज उकत्यार पडिल्ले संवसार, वाऱयार पडिल्लीं भोळी 
बावड़ीं भुरगीं हाचें मूळ कारण म्हळ्यार आवयबापायचो मोग वा ओड 
नासप. तकली शांत दवरूंक मनशाक उलोवन आपले विचार, मनांतले 
उमाळे दुसर्‍याक सांगून मनीस मन ल्हव करता. पूण भायल्या कांय 
'देशांनी आनी आतां भारतांतूय जायरातींतल्यान ल्हान पिरायेचेर भुरग्यांक 
"कंडोम' तशेंच वखदां घेवचीं कशीं हाचीच शिकवण दितात. भुरग्याक 
सगले सगलें उकतें आनी मेकळेपणान कळूंक जाय तें बरें आसा. पूण 
'ताचो परिणाम कितें जातलो? फाल्यां तांचो फुडार कितें? आवयबापायनूच 
जर सुण्याभशेन पेटे काडून सोडले, दुकरिणीभशेन फकत आपलें कर्तव्य 
'पेटेच काडपाचें अशें धरलें जाल्यार भुरगीं शिदळकेच्या वेवसायांत घुस्पून 

हॉटॅलांनी गेल्यार अजाप कसलें? आवय न्हय ती उकती व 
बाराबरचे इश्टूय तिचे चलयेकडल्यान तीच अपेक्षा करतात. कांय 
अमेरिकेतले हें दृश्य भारतांतूय दिसल्यार अजाप म्हणपाचें न्हय. अं 
तें. 


जायरातीच्या ह्या उकत्या बाजारांतल्यान मेकळिकूच ना असोच 
अर्थ न्हय? बायलांनी दादल्यां आड आंदोलन करपाची गरज ना, जाय 
जायरातीचेर बायलांच्या चारित्र्याचेर दाग लावपी बायलेची कूड 
भोगवस्तू थारावपाची हळशीक विचारांची होळी करपाक दादल्या 
एकचार. तुमी वायट, आमी बरीं असो मनांत विचारूच येवंक फावोना 
दोगांकूय आदर मेळपाक जाय. दोगामंदीं समंजसपण. वायट-बरें 
नदर आनी शीम राखून नवे पिळगेक घडोवपाची नदर. ते नदरेन 
दवरून, दबाव घालिनासतना आनी साधनेन मानवजात घडोवपाचे अखंडतायेन 

सातत्यान केल्ले मनीसजातीचे येत्नूच सफळ जातले. 
(1 

केंसर आजयेगेर वतना वाटेरूच दिसतालें. गांवांत केंसराक वळखना 
असो कोणूच नासलो. एक फावट हांव आजयेबाराबर वतना केंसरान 
आजयेक जाप दिली. गोपमावशे आदलेवरीच हे कावळे म्हाका अजून 
बुड्डितात. आजी समजुपाचें ते समजली. 'तूं तांकां मीठ कित्याक घालता?' 
खरें. तुवें जायते खेपे सांगलें. पूण तुजी उतरां आयकतकच जिवाक बरें 
दिसता. एके तरेची धिटाय येता गे.' केंसर फुडें पावलें. आजी घरा येवंक 
लागली. मदींच आवडू आकाली नात यो गो बाये म्हणून म्हज्या हाताक 
धरून वयल्या वाड्यावयल्या रतनागेर गेले. 'बेगीन धाड गो'. 'बरें बरें 
भियेवं नाका' आजी घरा वतना सांगून गेली. हांवें रतनाच्या घरांत पावल 
दवरलां थंय कितलींशींच जाणां बशिल्लीं. दर एके बायलेचें तोंड उकतेच 
आशिल्लें. खबरो बऱ्यो नेटान रंगिल्ल्यो. इतल्यांत केंसर, केंसर हें उतर 
कानार पडलें. हांव बसलें पूण तांच्यो खबरो थांबनासतना चलताल्यो. 
बरोच वेळ आयकून जातकच म्हाका कळळे. सगलीं फकत केंसराच्याच 
फाटल्यान हात धुवन लागिल्लीं. 'कितें गो बाये नखरे.' बुलूज घालपाची 
ही गे बाये कसली रीत? ते केंस आनी कितें सोबतात? भुरगेपणासाकून 
केसर कसल्याच कामाक भीड बाळगुपी न्हय. मातशें व्हड जालें, वाडले 
उपरांत चोरून आवय बाराबर वचून मोने सिनेमाय पळयले. मागीर मोग 
कसो करतात तोय पळयलो; पदांय आयकलीं. केंस वळोवप, केंसांक जाय 
तशें मोडण घालप, लिगां लावप, फुलां माळप, दोळे घुंवडावप, मोडप, 
खूबशें कितें पळयलें. ताचें पुराय अनुकरण केलें आनी 'केंसर' वता थंय 

सगल्या बायलांच्या दोळ्यांनी मुसळावरी भरलें. केंसर म्हणून | 
ओंठार येतकच बायल चाळवताली; काचाबूल जाताली. 'उजो लाय 
केंसराच्या तोंडाक.' पूण तरी केंसराचें रूप, ताची नटयांवरी केल्ली पॅ 
सगल्यांक आवडटाली. अदीं मदीं केन्नाय जातल्या नाटकांत केंसर 
गायतालें म्हणून सगल्यांकूच ताका 'कलवंत' म्हणपांत आनंद मेळटालो 
केंसर एका दुर्बळ कुटुंबांतली चली. आपणें कितेंय तरी करचें, पयसो 
मेळोवचो, आवय बापायक खोशी करचीं असल्या सपनांत रंगपी केंसर 
हाचे ताचे कडेन मागून आपलो साज करतालें. नटये भशेन म्हाकाय 
जावंक मेळ्ळ्यार खरें. केंसरान वर्साची वर्सा अशींच सारली. सिनेमाच्या 
ह्या भूल-मंत्रान बायलो ताका खायन म्हणून येताल्यो. केंसराचें खरें मन, 
इत्सा, हावेस, एकूय बायल वळखलिना. एका सवाय उतराचोय आदार 
केंसराक केन्नाच कोणें दिलोना. जाणटें केंसर अजून तशेंच भोवतालें. 
पिशाची आवतिकाय पूण ती आवतिकाय वळखुंकूय बायलांक समज खंय 
आसलो? भायल्या रुपड्याचेर अदमास काडप्याक काळजाचो थाव घेवंक 
कसो येत? एक दोग जाणांनी ताचें हें पिशें सोडोवपाचो यत्न केलो पूण 
सिनेमान ताचो सामको घात मारिल्लो. 


संत तुकाराम, रामायण, महाभारत, अशे कांय सिनेमा पळयले उपरांत 
जानकीच्या घरांतलें पुराय वातावरण देवमय जालें म्हळ्यार अजाप. 
दिसपासारकें न्हय. जानकी आपले आवय बापायचें मुळासाकून आयकुपी. 
बरे विचार, संस्कार, तातूंत आवय-बापूय शांत आनी सोंशीक, जानकीन 
आपल्या भुरग्यांकय सिनेमा दाखयले पूण फकत देवाचेच. बऱ्या वायटाची 
देख. तातूंत संत तुकाराम, राम, धर्म हांच्यो देखी. बरें केल्यार बरें मेळटा, 
सहनशीलताय आसूंक जाय. संत तुकारामाची जीण अशा उतरांनी शिंपून 
भुरग्यांक ल्हानार्ची व्हड केलीं. संयम, मर्यादा, धर्माची आवड निर्माण 
जाली आनी घरचें सगलें वातावरण शांततायेन मनमेकळेपणानूच पूण 
खोशेन भरलें. घरांत पावल दवरतलो सोयरो जावं परकी घरांतल्या 
आनंदी वातावरणाच्या सुखांत न्हावन वतालो. परक्याक लेगीत परकी 
म्हणपाचो भास जावंक दिनाशिल्लें. ह्या वातावरणाचे गुपीत कांय प्रमाणांत 

द आसले. भुरगींच तीं! मातये गुळे! तांकां आकार दितात 
तीं घडटात. जानकीन भुरग्यांक बर्‍या सिनेमांतल्यो देखी घेवंक 
. ताका लागून वाड्यार जानकीची, तिच्या भुरग्यांची चौग जाण 
करतना दिश्टी पडटाले. जो दिसता ताचें अनुकरण करपाचो येत्न 
एकलो करता. बऱ्या सिनेमाक लागून जानकीन भुरग्यांच्या मनांत बरें 
रुजयलें. देखून 'भांगराचीं भुरगीं पुता त्या जानकीची.' अशें म्हणिल्लें 
थंय कानार पडटालें. आजयेन आमकां खबर सांगिल्ली. कारण 
आमच्याय मनांत सिनेमाक वचपाचें भूत बशिल्लें आसा हें आजयेच्या 
कानार पाविल्लेंच. 


आजी शिस्तीची कडक. एकदां ना म्हळें म्हणटकच परत हय केन्नाच 
म्हणपाची आस्त नाशिल्ली. पूण कसलो तरी बरो भुरग्यांचो सिनेमा 
आयला म्हणून कळटकच आजयेन खासा कोणाकोणाकडेन खबर घेवन, 
वासपूस करून आमकां धाडलीं. “श्यामची आई' सिनेमा पळोवन घरा 
आयलीं. वयल्यान रडपाक आयलें. जाणट्यांचें उतर आयकूंक जाय. 
मनांत घर करपी एक चित्र त्या सिनेमान काळजांत कोरांतलें. उपरांत 
पळयलो 'सावंड ऑफ म्युझिक'. कितलींशींच भुरगीं 'अंजली' भशेन आशिल्लो 
भुरग्यांचोच सिनेमा. आजी भुरग्यांक कितें जाय हें बरें तरेन पारखिताली. 
जाय तेंच मेळटालें. न्हय ती अपुरबाय ना; सिनेमाक वचपाक पयशे हातार 
केन्नाच पडलेनात. पयशे हातार पड़टाले फकत जात्रेक वतना. तेय बी 
जाणट्यां बरोबर वचुनूच जात्रेक कितें जाय तें तांचे मुखार घेवचें पडटालें. 
देखून चोरून सिनेमाक वचपाची, गाडे, हॉंटेलां, दुकानांनी वचून खावपाची 
संवय लागलिना. आजी स्वता तरेतरेचीं खाणांय करताली. तरेकवार खेळ 
खेळूंक मेळटाले पूण कितेंय वायट करचें न्हय अशें चडांत चड बाराबर 
भोंवपी - खेळपी भुरग्यांच्याय मनांत आसतालें. श्यामान पळय कशें कितें 
केलें, श्यामा भशेन जावचें. मनार ताचो परिणाम जाल्लो आसतालो. 
मागीर सिनेमा पळयतकच ताचो बरो-वायट परिणाम भुरग्यांच्या मनार 
जाता काय ना हें स्पश्टूच आसा. 


सेल्जा खंय तेन्ना नवेच लग्न जाल्लें. सेल्जान बंद ब्लावज केन्नाच 

शिंवलोना. लांब हातांचो ब्लावजूय ताका आवडनाशिल्लो. हातकापे । 
ब्लावजूच ताका आवडटाले. इतलेंच न्हय, ब्लावज फाटले वटेन 
पसून नासतालो. वयरसाकून सकल फाट पुराय उकती आनी साडी! 
तर बोमलेसकयल न्हेसून पुराय कुडीचें प्रदर्शन करपाक ताका 
सिंगान शिकयलें. एका सिनेमांत पातळ साडी तीय बी अशेच 
न्हेशिल्ली. तिचे भशेन आपुणूय दिसचें म्हणून सेल्जा खूब येत्न करतालें 
उपरांत पळयिल्ल्या 'तीन देवियाँ' सारक्या सिनेमांचो सेल्जाचेर बरोच 
परिणाम जाल्लो. काय बरे लांब केंस ताणें केन्नाच कातरून उडयिल्ले. 
बोडूक जावन भोवतालें. पूण हें अनुकरण, ही फॅशन घोवाक आवडटाली. 
लग्ना उपरांत मात ताचें प्रमाण वाडतूच गेलें. बावडो घोव आपल्याक बरी 
फॅशनेबल बायल मेळ्ळी म्हणून खोशी आसलो. घोव म्हणून ताचे फुडलो! 
बावडो म्हणपाचो न्हय. 'प्राण' करता तर्शी दुश्टपणां करतालो. सिनेमांत 
बायलेक कशे पद्दतीन मार घाल्लो तसो तोय बायलेक मारतालो. सोरो 
दोगांय घोव बायल पियेतालीं. सिनेमांत दोगांच्याय संवसाराचे बारा बिरेस्तार 
तेरा शुक्रार केलेच. निमाणें भुरगें जावचें आसा म्हणून कळटकच तेंय बी 
बायलेन म्हाका नाका भुरगें म्हणून उडयलें. सिनेमान भरिल्ल्या संवसाराची 
माती केली. 


आमची एकवटीत कुटुंब पद्दत मोडपाक सिनेमा जापसालदार आसा . 
म्हळ्यार अतिताय जावची ना. 'खानदान' सिनेमांत एकाच घरामदीं व्हड 
वणत काडून ताचे दोन कुडके करतात ते दाखयिल्ले. भावा भावाचो मोग, 
इश्टान इश्टा खातीर मरप, एकामेकाचो मोग वाडोवप, अशें कितलेंशेंच 
बरें बरें जें घेवपा सारके आशिल्लें ते सिनेमांनी दाखयतात तें आमकांय बरे 
दिसपाक लागलें. सिनेमांनी आज तशे पद्दतीच्या एकवटीत कुंटुंबांत 
रावन जगपाची देख भोव उणेकडेन दिश्टी पडटा. कुटुंबाक जोडपाचें 
काम सिनेमा बरे तरेन सहजतायेन करूंक शकता. आतां वेगळी कुटुंब 
पद्दत आयल्या! हीं उतरां खंयच्यान आयलीं? सिनेमांनी लोकांच्या काळजांत 
रिगयलीं? आमीय सिनेमांत दिसता तशें करूंक जाय. जशे सिनेमांतले 
फ्लॅट, बंगले दिसतकच तशेच पद्दतीन बांदपाचे हावेस मनांत येतात. 

- भशेन कुटुंबां जोडप वा मोडपाचेंय काम सिनेमान चडांत चड प्रमाणांत 


वर्सभर फाटी कॉलेजातलीं चडांत चड फॅशनेबल आसली ती धवेच 
वापरताली. धवो बो, ध्वी कांकणां, धवे बूट सिनेमांत आशिकींतल्या 
अन्नून तशें केल्लें. ताचेंच अनुकरण करपाक कॉलेजींतल्या भुरग्यांक 
{. केन्ना धवे तर केन्ना काळे घागरे, गरारा! कॉलेजींत शिकपी 
शेंकड्यांच्यो नोटी सांबाळटा. बापूय आवयूय दितात. 'पोसून व्हड 
हें तुमचें कर्तव्य.' म्हजे खातीर केलें म्हणून कितें? सगलेंच आवय 
बापूय करतात. लीनाकडेन लग्न जावंक दिलेंना जाल्यार हांव आत्महत्त्या 
करतलों. 'एक दुजेके लिए' सिनेमा अशी कितल्याशाच कॉलेजींतल्या 
भुरग्यांक मोगाच्या जाळांत घुसपावपी आनी 'ना' म्हणटकच जीव दिवपाक 
लावपी. 


चलयेक उबारून व्हरपाच्यो देखी सिनेमांतल्यानूच मेळ्ळ्यात. रातदीस 
भुरगो सिनेमा पळयता. आवय भुरग्याक भियेता. बापूय ताका उलयना. 
पळून वचत, जीव दिवन मरत, हेय सिनेमांतलें अनुकरण करीत म्हणून 
शिकिल्ले-सवरिल्ले, पयशेकार आवयबापूय भुरग्याक जाणून लेगीत भुरग्याक 
'कर्मा करता' तीं पळोवन मौन व्रत घेता. इतलेंच न्हय, गुंडगिरी, दादागिरी 
केल्यारूय फोन करून आपल्या हॉटॅलांतल्यान चल्याक, चलयेक घरा 
हाडटा. 'मॉम, डँड' हीं उतरां लेगीत सिनेमांतलींच उदार घेतिल्लीं म्हळ्यार 
अतिताय जावचिना. जीन पॅटीचेर वयर कपयो, चल्या चलयांनी हॉटॅलांनी 
मेळप भोंवप हीं सिनेमांतलींच अनुकरणां. 


सिनेमांतले भयंकर अशे देखावे म्हळ्यार बलात्काराचे. बलात्कार हातपांय 
बांदून, कपडे पिंजून उपरांत बायलेची पुराय उकती कूड दाखोवन तरणे 
पिरायेर भुरग्यांच्या मनांत उमळशीक निर्माण करपाचें काम करता. सिनेमांत 
पळोवन शांतो आपले बायलेक तसोच पिडूंक लागलो. शांतो चौगां भुरग्यांचो 
बापूय. सिनेमांतल्या हिरोची इश्टायल, गळ्याक लेंस बांदप, लांब पॅण्ट 
घालप वयर जाकीट. शांतो सदांच गडगडो, कार्तांनी खेळपी फांफार्राव, 
लोफर भुरगो. एकूय सिनेमा चुकयनाशिल्लो. सिनेमा हाँलांत बसून सिगार 

फुसकावप, चली रस्त्यार दिसल्यार फकाणां केलेबगर 
भरनाशिल्लें. सिनेमांतल्या व्हिलना भशेन दोग चलयांचेर बला 
करून मेकळो जाल्लो. सिनेमांत दादलो बायलेक कसो फटयता, 
बलात्कार कसो करता, बायलेक पिडापीड कशी करता हाची 
करतालो. दोळ्यांमुखार सिनेमांतरली चित्रां, हातांत सोरो, आनी 
कोणूय चली रस्त्यावयल्यान वतना पळयतकच वासनेन पेटिल्ली 
कूड. सिनेमांतलीं उगडीं नागडी चित्रां. जीण सवाय करून 
हपापिल्ल्यो कांय नटयो. आनी मुद्दमूच चित्रां सारकी स्पश्ट दिसूंक 
म्हणून थेटरांतच वचून पळोवपाची शांत्याची भूक केन्नाच भागनाशिल्ली 
सिनेमांत दाखयतात तशीच ताणें चांडाळचौकडी आपले म्हर्‍्यांत बाळगिल्ली 
स्मग्लींग, ब्लॅकमेल, खंयच्याच सिनेमांतलें दृश्य तो जिणेंत कसोच 
पडूंक मातूय दिनाशिल्लो. केन्ना कोणाचे दांत उडय, केन्ना कोणाक 
पिवय. आपल्या जिविता बाराबरूच आपलो संवसार आनी बायलेक ताणें 
नाका पुरो करून सोडिल्लें. जीव आसल्यार भीक मागून खावची पूण लग्न 
जावंक जाय म्हणून असल्या कर्म दळडिऱया बाराबर लग्न जावप म्हळ्यार 
गळ्याक फांस लायिल्लेभशेन. 


सिनेमा समाजाक पुराय इबाडटा. दादलो, बायलेक फोंडांत धुकलता. 
बायलेक लाचारेन जगपाक लायता. हळशीक सिनेमांनी कितल्या बायलांचीं 
जिवितां वाट लायल्यांत; बायलेक आदर दिवचेबदला किळसवाणी चित्रां 
दाखोवन बायलेची बुद्द पांयांपोंदा चिड्डून उडोवपाचें काम सिनेमा आज | 
करता. पुराय समाजाची वाट लावपाक जापसालदार सिनेमाच आसा. खरें 
म्हळ्यार उगडे नागडे बेंडरूम सीन दाखयतल्या सिनेमांचेरूच बंदी घालूंक | 
जाय. मारामारी, खून, बलात्कार, हिंसा, उजो लावप, इंग्लीश सिनेमांनी 
सरळ दाखयिल्लीं आतां हिंदी सिनेमांनी ताचें अनुकरण केलां बायल. 
बायलेक सतायता, तिका लासून मारता असलीं वायट सिनेमांतली दृश्यांच . 
मुळाक नाच्च करून उडोवंक सॅन्सर बोर्ड आसता. समाज घडोवचे बदला 
तो जर वाट लायता जाल्यार मनोरंजन करचे बदला संवसाराचो 'डुम्स डे 
पळोवपाचींच सपनां बी पळयना मूं? अस्तंती लोकांची अर्दी वाट लागल्याच 

ऱ घटस्फोट, ड्रग्स, सॅक्स हांचे धडे सिनेमा अजुनूय भुरग्यांकूच 
, सगल्या थरांतल्या लोकांक चिरूंक लावन उचांबळ करून सोडटा. 


आयकून घेता ताचो मनाचेर परिणाम जाताच पूण जें सरळ दिश्टी 
पडटा व्हिडियोंत चड काळ मनशाच्या मनार परिणाम करता अशें शास्त्रज्ञांचें 
म्हणणें आसा. इतलेंय आसून सिनेमाचेर सट्कन पुराय बंदी घालप 
'जमचेंना. 'वासना काडून उडय' म्हळ्यार जसो आग्रह सोडून असो अर्थ 
जाता गीतेंत म्हळां बुध्दि फलमनाग्रहः बुद्दीच्या विकासाचे अवस्थेचे फळ 
अनाग्रह आसा. अशा अनाग्रह लोकांविशीं सांगतना शंकराचार्य तांकां 
सुकिल्ल्या पानांक वारें खंयचेय वटेन खंयूय घेवन वता अशें सांगता. वारें 
व्हांवता थंय तीं वतात. वाऱयान व्हेल्यार गटारांत वतलीं कारण त्या सुक्या 
पानांक सूख वा दुख्ख कांयच ना. तेच वरी समाजांतल्या दादल्यांनी 
बायलांक आनी बायलांनी लाचार जायनासतना आपलें अस्तित्व दाखोवन 
दिवंक मेळटा थंय वचचें न्हय. समाजांत फकत दादलोच व्हड अशे तरेन 
सिनेमांतलेगीत दाखोवन दितकच आनी बायलांचें चित्र फकत वासनेचे 
अशें उबे केलें. फुडें समाज आमी घडयतात तसोच घडटलो हें निश्चीत. 
मनरिजवण करतां करतां समाजाक वागाचें चपकूल मानून रक्तबंबाळ 
करपाचें काम दादलो बायल करतात. आमीच आमचे तकलेर फातर 
मारून चेंचावंक पळयतात. दोश फकत दादल्यांचो वा बायलांचोच अशें 
न्हय, पूण सिनेमांतल्यान समाजाची वाट लायतल्याचो . 

आजयेच्या भुरगेपणांत कोणूच शिकूंक नाशिल्लीं अशें न्हय. वाचप, 
बरोवप, आयकप हें तरी कांय घरांनी चालूच आशिल्लें. पूण आजयेन 
सांगिल्ली करमलाची गजाल मात कशी विसरपाक जावचिना. करमल 
आवयबापायची दुसरी धूव. पूण घरांतल्यान पावल भायर केन्नाच घालेंना. 
आपले बाराबरचीं भुरगीं शाळेंत शिकूंक वतात. करमलाच्या मनांत शिकपाची 
उमळशीक. आई आनी बाबामुखार उतर काडूंक जायनाशिल्लें. घरचें 
सगलें काम करमल करतालें. सोशें वाचता, बरयता तें पळोवन ताका 
चुटमुटे पडटाले. पूण करमलाक सहन करपाची तांक मोटी आसली. 
आईबाबाचें मन कित्याक दुखय? तांच्या मनांत शिकपाक धाडपाचें ना. 
मागीर हांवूच तांकां पिकार कित्याक करूं? ल्हान भुरगें पूण मोटें - 
सहनशीलतायेचो गुळो; भांगरा गुळोच. शिकून कितें करपाचें आसा? 
आमी जगनात तशेंच फुडें जगपाचें. घोवापरस बुदवंत जाल्यार बरें न्हय. 


चड शिकतकच चलयांक पांखां फुट्टात. घोवाक आयकनात. मागीर! 
केदी चली आनी लग्न जावचे आदींच ताका सुको मार दिवपी आवयबापूय! 
शिकपाक धाडप ना. चलयेक मेकळेपणान भोंवक दिवप ना. ताच्या 
म्हणण्याप्रमाण वागपाकय बंदी. वयल्यान उतरांचो मार आयकून भुरगें 
बेजार जावपाचें पूण करमल केन्राच बेजार जालेंना. दोळ्यांत दुकां आसुनूय 
केन्ना गळयलिंनात. चली म्हणून मात आपली व्हड चूक जाल्या जावये अशें 
मतीत धरून आनी तीं कितेंय म्हणूं आवयबापायचें आयकूंक जाय. आई 


बाबा केन्ना वायटाक सांगतात? आवय म्हळ्यार देवासमान अशें मानून 

E नशीलतायेन वागतालें. एकाच घरांत चल्याचे लाड, अर्थअपुरबायो 
| लेगीत ताचें सोंसप केन्नाच उणें जालेंना. 


` करमलाचें भुरगेपण अशें सोंसून गेलें आनी जानकीचें कितें! जानकीक 
वर्साचेर न्हवरो पळोवंक लागिल्लीं. सातांचीं बारा वर्सा जालीं आनी 
घोड़ो अजून पुते खंयच जुळना' 'आतां कोण मेळटा पळोवया'. 
जोतीं झरोवन झरोवन बेजारलो. 'जालां न्हय कपलफुटकें?' एकदां 
तरी हाताक लागल्यार हांव सुटिल्लें.' जानकीक मन आशिल्ले 
पूण ताका मन आसा, इत्सा आसा, हावेस आसात हाचो विचार कोणाकूच 
नाशिल्लो. लग्न जावंक जाय. सांगता ताच्या गळ्यांत माळ घालप हें 
थारायिल्लेंच आसतालें. चलयेक खंय दिता थंय तिणें वचपाचें. दोळे धांपून 
मुखार आसा ताच्या गळ्यांत माळ घालप हो नेमूच आशिल्लो . आवयबापायन 
लग्न थारावप, चलयेन माळ घालप. चलो मुंबय, कुसमणां जावं कारवारचो. 
लग्न जातकच चल्याबाराबर वचपाचें. आपल्या व्हेल्ल्या भुरग्यांक परकी 
घरांत कसली वागणूक मेळटा; ल्हान पोराक जोर, कसलीय पिडा जाल्यार 
ताका आपलो मायेचो असो कोण आसल्यार नशीब, ना जाल्यार मरतकच 
रेकाद मेळपाचो. 


जानकीचेंय तशेंच जालें. मुंबय बरो भुरगो आसा म्हणून लग्न जावन 
जानकी गेलें. तें परत दाराचो हुमर हुपूंक पावलेंना. बारा तेरा वर्साचे 
जानकी. लांब, नदर लागपासारके केंस, गोरेच गुबगुबीत पोले. पूण लग्ना 
उपरांत अनवाळ्या बड़ी जालें, वयल्यान कितें बाये! आयिल्ल्या दिसा पिडा 
लागिल्ली आसा अशें मांयचे थोमणे. घरांत मांव खों खों करून खांकत 
बसतालो. ताची सेवा करतां करतां घरची सून बारीक जोरान गेली. 
उपरांत कळुळें घोवाकूय बारीक जोराची पिडा आशिल्ली. दोळ्यांक पदर 
लावन आई रडली पूण गेल्ली चली हाताक लागलीना. जानकी मरमेरेन 
आपल्याक कितें जाता, त्रास जातात म्हणून केन्ना कोणाचेर तापलेंना. 
आङ्डलेंना. कोणाक सांगलेंना. देवान जानकीक सहनशीलताय कितली 
दिल्ली तेंच समजनाशिल्लें. लग्न जालें म्हणटकच आईबाबाचो हुसको 
मेकळो जालो; समाजाचें तोंड बंद जालें. लग्न जावन चली मेली म्हणपाचे 

दुख्ख, लग्न जावंक ना म्हणचेपरस उणेंच. 


सावित्रीची चली वाडली. दुर्बळकायेक लागून वता थंय लग्न 
तातूंत घरची परिस्थितीय बिकट. घरभर लोक. काका, न 
आनी आवयबापायची दुर्बळकाय हांचो फायदो काकीन घेतिल्लो. 
वाडिल्ली चली तांच्या घरांत वावराडी जाल्ली. घरांतलो घश्टो 
तें. फांत्यापारार उठून दूद काडप, हांडो तापोवप धरून रांद, वाड, 
काड. सगलीं जेवतकच शेंदरेक फाट तेंकयतालें. वयल्यान काकी 
ताचेर उपकार उपकार केल्लेभशेन उलयताली. सोयरीक जुळपाक 
वरदक्षणा, लग्न म्हळ्यार कितें उणें? रातदीस बावडें लग्नाची 
पळयतालें, केन्ना तरी काकी आपलें लग्न करून दितंली हे 
वर्साची वर्सा काडलीं. काकीन लग्न जुळना" म्हणून ताका सदांच आपल्या 
चेपणामुळा तोरावरी दवरलें. फकत लग्न जातलें हे आशेर सावित्री आनी 
चली मूग गिळून ओगी रावली. मनीसपण विसरून फकत सुवार्थ सादपाखातीर 
काकीचें नाटक तांचे मतीत केन्नाच आयलेंना. बावडी निसुवार्थी चली! 
शिकप नाशिल्ल्यान परसुवादीन जीण जगली. तोंड धांपून फुगारमार 
करून पुराय जिवीत कामांत घालयलें. लग्नाची आस्त धरतां धरतां केंस 
धवे जाले तरी काकीचेर इतलो विस्वास आसलो. बावडें काकीक दोश 
दिवचे बदला स्वताकूच दोश दितालें. सोंसून सोंसून, काम करून सुको 
बांगडो कशें जाल्ले. सहन करपाची इतली संवय जाल्ली काकीन आपल्या 
जिविताची वाट लावपाचें येवजिल्लें आसतलें म्हणपाचें ताच्या केन्नाच 
सपनांत लेगीत आयलेंना. उतरां खावन आनी कामांत गुल्ल जावंक तशेंच 
सहन करुंकूच बावड्यान जल्म घेतिल्लेवरी . 








यमण्या घोव बेकार. लग्न जाल्लो खरो पूण पंचायतीच्या दारांत बसून 
खबरी मारपाचें सोडल्यार ताका दुसरो कसलोच हुसको नाशिल्लो. यमण्याली 
जाव यमण्याक तोकासांवांचीं उतरां दिवन दिवन वयल्यान ताचेकडल्यान 
पसून कामां करून घेताली. 'आमचें नाक कातरता; फकत देर आनी जाव 
म्हणून फुकट पोसतां!' जावेक कामाक आयतीच बायल मेळिल्ली. ताका 


पगार आनीक कोण दितलो! जेवतना बावडें दोळे पुशीत जेवतालें. पानार 

ह रे बसलें, यमण्याची जाव घालून पाडून उलयताली. 'खाता ताची 
जाणविकाय जाय. फकत पोट भरुंकूच कांय लोक आयल्यात.' 
उतरां यमण्याक पोटभर पुरो जातालीं. पानार बशिल्लेकडेन उंडी 
घालतनाच जाव आपली मोलादीक उतरांची सुरी काडून पाजूंक 
दांत विस्कळ देखून चड बास्कळ जाल्ली काय देवाक खबर! 
बायलेक झरोवन घेतना मायेचो मातूय पाझर फुटनाशिल्लो. यमणें 
| नशिबाक दोश दितालें. घोवाकय कांय म्हणिनाशिल्लें. घरांत 
पावल दवरतनाच मात कळटालें, जावेचें राज्य चलता आनी यमण्यान मात 
तोंडाक कुलप केलां. आपल्याच घरांत आपुणूच परकी जावन सोंसून मन 
मारून जगताले. 


सरस्वतीचो घोव आजयेगेर केन्नाय येवपी. आमकां खूब जाय आशिल्लो. 
आमचे बाराबर धाकलो जाल्लेवरी खेळप, उलोवप, फकाणां करप. आपलो 
आनी परकी असो भेद केन्नाच मानपी न्हय. आपल्या भुरग्याक हाडटालो 
त्योच वस्तू कपड़े आपल्या भावाल्या भुरग्यांक हाडटालो. घरांत भावोजी 
सगल्यांक जाय जायसो दिसतालो. भावोजीबगर पान हालनासलें. अकस्मात 
काळजाच्या दुयेंसान भायर पडलो. सरस्वती तोंडदुबळी. भावोजी गेलो 
आनी काकीन आपलो शेक सुरू केलो. सरस्वती घरांतले वावराडेच्या 
कोंताक पडली. भावोजीची जोड़ सगलें कुटें खाताली. पूण काकीबायक, 
सरस्वतीचे जावेक, सरस्वतीक सतावपांत मोटो आनंदूच जातालो. “म्हाका 
ना तुका सोबना.' आदींच सरस्वतीच्या भाग्याचेर ती जळटाली; आतां तिचें 
सामकेंच फाविल्लें. 'कपलफुटकी सकाळींच तुळशीकडेन दारांत कित्याक 
उबी?' घरांत सगली जेवन जातकच सरस्वती जेवताली. उपरांत जेवंक 
बसतनाच शीत आसल्यार रोस सोंपला करून पानार बशिल्लेकडेन 
जेवंक दिना जाली. सरस्वतीच्यान पळोवं नजो आशिल्लें. फकत रातदीस 
देवाचें नामस्मरण करून दीस काडटाली; उपास तपास करताली. 
तातूंतल्यानूच जशी कितें सरस्वतीक सोंसपाची मोटी तांक मेळिल्ली! 
तोंडांतल्यान अपशब्द काडिनाशिल्ली. कितल्यो गाळीफस्ती मारल्यार पसून 
एकूय उतर तिच्या तोंडांतल्यान येना कशें हाचें मोटें अजापूच दिसतालें, 

'मौन व्रत' घेतलां अशें म्हळ्यार घरांत कितें हाडूंक जाय, करूंक 
वेळार मोटे उमेदीन सगलीं कामां करताली. देवाचे भक्तीन 
सहनशीलताय वाडोवपाची तांक दिल्या म्हणून सांगताली. सोंसप 
तिच्या जिवितांतलें व्हडलें अस्त्रूच आसलें! 


आजयेन व्हनीबायची खबर सांगिल्ली. व्हनीबायक जात्रा, लग्न, 
बारशाक भोंवपाचो सोस. ज्या दिसासावन लग्न जावन घोवागेर गेली, 
दिसाच्यान बापायचे अर्थअपुरबायेन दिलले पयशे हातार पडपाचें 
उणें जालें. घोवाकडेन पयशे मागचे पडटाले. तिजोरेची चावी घोवाच्या 
जानव्याक आसताली. जात्रेक कितेंय जाल्यार नवें पातळ, कापड घेवचें 
दिसल्यार दर फावर्टी हें पळयात, हें जाय, तें जाय करून ल्हान भुरग्यांभशेन 
घोवाक सांगचें पडटालें. पूण तरणे पिरायेर घोवाल्या कोटांतले पयशे 
काडुनूय केन्नाकेन्नाय ताका सांगिल्लें, 'गरज पडली म्हणून काडले आं' 
पूण पिराय वाडतच गेली. तरणेपण गेलें आनी पिकिल्लें पान जाली. घरांत 
सुनो, नातरां, पुतांचें राज्य. बापायचो पयसो आसलो जायतो. पूण पुतांक 
सुनांक सांगलेबगर कांयच जमनाशिल्लें. * तुका पयशे कित्याक जाय 
आतां म्हातारपणांत?' म्हाका सांग कितें जाय तें. हांव हाडून दितां.' पयशे 
आसून भिकारी म्हणटात तसो वेळ! पयशे आसुनूय सोंसपाचे दीस व्हनी 
पळयताली. घोवाच्या तोंडाकडेन पळय, पुताच्या तोंडाकडेन पळय करून 
बावडी ल्हानाचे व्हड केले तेच हात पयशांखातीर पुतामुखार करून सोंसून 
दीस सारताली. 


काशिनाथान पुराय जिवीत भावजेबाराबर सारलें. वाग आनी सोंसो 
जावन दोगांचें जिवीत गेलें. भुरगेपणांतूच भिकण विधवा जालें. भिकण 
घोव गेलेउपरांत घोवागेरूच उरलें. काशिनाथान मात आयुश्यभर भंय, 
धपाटे, राग, फोग करून वयल्यान पियेवन बावड्या भिकणाच्या जिविताची 
वाट लायली. देर आपल्याक छळटा. आपली कूड पेड्डेर करता म्हणून 
सांगतली कोणाक? जावूच लाचार जाल्ली. तातूंत भिकणाचें सोबीत रूप! 
काशिनाथ जसो कितें आपलोच हक्क जाल्लेभशेन भिकणाचेर आपलो 
दरारो, नेट, शेक चलयतालो. वयल्यान चुकून कोणाक कळ्ळ्यार 'जितेंच 

श्‍ * म्हणपाची ताणें धमकीच ताका दिल्ली. भिकणाची दुर्बळकाय 
{ कुळार. कोणच वासपूस घेवंकय येनाशिल्लो. घोवागेरूच आसा 
चार चौगांक तोंड दाखोवंक लज. भिकण उज्यांत पडिल्ल्या 
कोळसो जावन गेल्लें. पूण सोंसपाच्या बांदाक ताचेपरस 
| कोणूय व्हड बांद उबारीत म्हणपाची आस्तूच नाशिल्ली. जनावरापाश्ट 
जिवीत जाल्लें. फकत जगतालें, कारण सोंसपाची तांक. 


"तुमकां बायलांक कळटा कितें? चार उतरां शिकली म्हणटकच मळबाक 
हात लायलो अशें दिसता?' रजनी सविताक सदांच ह्या उतरांची परवड 
आयकुपाक लायतालो. घरांत सविता सगलें काम करतालें, बाजारूय 
करतालें. पूण लग्नाक दिवपाक लहानशी वस्त हाडपाची पासून आसल्यार 
'तुका कितें कळटा? हांव हाडटां' हीं उतरां रजनीच्या ओंठांरूच कॅसेट 
प्लेयराभाशेन वाजताली. रजनीच्या उतरांची सविताक तिडक मारताली. 
सगलो संवसार हांव करतां, हाचो मात बायलेक नेट दाखोवपाचो सभाव 
वचना अशें मनांत म्हणून ओगी रावतालें. एक दीस चली काम करतल्या 
चाकराबरोबर भायर खेळटाली. चली अकस्मात पडली. बोवाळ जालो. 
रजनी आयलो. कांयच विचारलें लेगीत ना. फकत बडबड सुरू जाली. 
'येदी व्हडली जापसालदार बायल जावन लेगीत मात बारीकसाणूच ना. 
देखून हें अशें घडलें. मूर्ख खंयची. गाढव पूण बरें. अशिक्षिताक अक्कल 
कशी येतली?' सवितान मात आपली तकली पेड्डेर करून घेतलिना. 
बारावी शिकिल्ले बायलेक अशिक्षीत म्हणून आवयबापायवयल्यान रजनी 
उलयत आशिल्लो. जसो आपूण भांगराचो पुतळो! बायल घोव दोगांय 
जोडकार तरी रजनी आपूण मातूय विचार करिनाशिल्लो. बावडें सविता 
आपले सहनशीलतायेची दर दिसा परिक्षाच दितालें. ताच्यो इश्टिणी 
ताच्या ह्या वागण्यान 'पिशें लागतलें तुका सविता' अशें म्हणटाल्यो. 
. र॒जनीक आपले बायलेच्या मनाचो, विचाराचो, समजून घेवपाचो कुस्कुटाचोय 
समज नाशिल्लो. संवसाराचें, आपल्या कुटुंबाचे चाक मोडचें न्हय म्हणून 
सविता सोंसतालें. ताका खबर आशिल्लें, मोडिल्ली वस्त परत घडपाक 
वेळ वता. देखून कुटुंब, भुरगीं असो जायतो विचार तकलेंत घेवनूच सविता 


सोंशीकसाण /१२७ 


सोंसपाचे आपले थर घालून घालून मातयेचें उबारिल्लें न 
करूंक 'दांतूय आपले, ओंठूय आपले' म्हणून दोगांकूय दोशी थाराय 
जीब गोड करून आपल्या जिवितांत गोडी हाडपाचें सपन पळयतालें. 


रामा आमगेर कामाक येतालो. पूण दर दिसा ताचे तकलेक आंठयों 
आसताल्योच. सकाळ जातनाच 'सत्यानाश बॅकेंत' दुडू जमा केलेबगर 
ताचें पोटूच भरनाशिल्लें. सोऱ्या घोंट घेतकच ताका नेट येतालो. बोल्सांत 
आसा ताचो सोरो पियेवन दुपेटीन काम करतालो. दनपारां जोडिल्ले 
जेवणाक मोडटालो; पूण आमोरी जातनाच ताचे पांय बारावटेन वताले. 
ज॑य गादी, बार लांब थंय वचून मारलेबगर ताचें पोट भरनाशिल्लें. इतलो 
पियेवन येतालो. बावडीं भुरगीं भियेतालीं. बायल मागीर उलयताली. 
'कित्याक वता तें उदक पियेवंक?' एकूच उतर ताका निमित्ताक पुरो 
जातालें. 'तुवें म्हाका विचारलें गो बोडका? तुज्या घोवाक? घोव व्हड काय 
बायल? तूं म्हाका इचारपाक कोण गो, मेर्द?' कितलोय पियेलो म्हणून 
वळखदेख बरी आसतली. फकत बायलेक उलोवपांत ताका खोस आसली. 
उलोवन सोंपनाशिल्लें. आपले बायलेपरस आपूण व्हड हें दाखोवंक रामा 
बावडेक येतिश्ट मारतालो. 'माराबगर तूं सुदरपा ना न्हूं?' बायलेक पेट 
म्हणटा तो पोडोंकूच जायो. बडी कशी बायलेची काकुळट ताका 
दिसनाशिल्ली. बायल म्हळ्यार किते? तिणें घोवाचें आयकोंकूच जायें' हो 
ताचो नेट तो मरमेरेन मिरय॒त रावलो.. हांतुणार पडून खांक येता म्हणून 
बायलेन कट्टी म्हऱ्यांत दवरली. भुरग्यांचेर थुकी पडटा म्हळ्यार मुद्दमूच 
'पुचू पुचू' करून घरांतूच थुकत रावतालो. घरांत घोव म्हळ्यार दादल्या 
मनशाचो आदार म्हणून बायल मात्र सोंसता म्हणटाली. 





आज मात फकत'*घोव बेबदो. गाड्यार कार्तानी गडगडो मटको खेळपी 
आसा म्हणून त्योच बायलो सोंसून आसात अशें न्हय. कांय मोट्या घरांनी | 
रंगीत कोराभितर असो घुस्मट जाता आजुनूय सोंसपी नीला. आतां | 
नीलाचो घोव दोतोर. पयशांची खण. हॉस्पिटलांत खांडयांनी पयसो दिसान | 
दीस येता. कुवेट दुबय वचपाची गरज ना. हांगाच सगली जोड आसा. | 
हुशार बुदवंत पूण रातीचे पार्टेक वचून दोतोराक चौगांनी धरून हाडून 

र वचचें पडटा. बायल कुड़ीचें दार लावन बूट काडटा. बरो 
, पूण इतलें पियेवन कित्याक. येता? बायलेक विचारपाचो हक्क 
, केन्ना दुडू जोडल्यात तर? मागीर विचारता कशें? मेजां धोडाय, 
बाटल्यो फोड आनी सकाळीं उठून बावडे बायलेक कितें जालें 
रातीं? बोवाळसो कसलो आयकूंक येतासो दिशिल्लो. कांयच न्हय, तशें 
| कांयच ना. हांवें वज्रांचो हार नाका म्हणला म्हणून तो म्हजेकडेन 
घालतालो. धांपिल्ली मूठ सवाय लाखाची! खंयच कांयच घडूंक ना 
असो तोंडार भाव रंगोवन आपूण सुखी आसां म्हणून शेजारी इश्टिणी आनी 
हेरांक दाखोवंक निला सगलें दांत ओंठ चाबून आसतालें. रडटालें ताचो 
बणटीक लेगीत आवाज येनाशिल्लो. ओंठ घट्ट चिड्डून रडटालें. दोळ्यांतलीं 
दुकां गळयतालें पूण हुडको येवंक दिनाशिल्लें. 


सहनशिलतायचीं हीं प्रतिकां म्हळ्यार आयच्यो सुशिक्षीत, सुदारिल्ल्यो, 
मोट्या कुटुंबांतल्यो बायलो सोंसून घेवपीं सीतेची देख. अजुनूय दादल्यान 
आपलें वर्चस्व दाखोवप उणें केलेंना. बायल सोंसता देखून घर अखंड 
उरता. पूण बायल सोंसून केन्नाच मरता हाचो विचार कोण करता? 


0 

आज्याचें आजयेचेर कितलें वर्चस्व आशिल्लें तें आतां बारीकसाणीन 
नियाळून सांगप जरी शक्य नासलें तरी आजयेन सांगिल्लीं उतरां अजुनूय 
कानांत तशींच घुमतात. आजो घरांत पावल दवरतालो, घरांत भितर 
सरतनाच एके तरेचो भंय सगल्यांच्याच काळजांत रिगतालें. 'बाबराय 
आयला' हीं दोन उतरां घरांत शांतताय पातळावंक पुरो आशिल्लीं. घरांत 
जशें कितें जालां काय कितें अशे तरेन एक वेगळेंच वातावरण घरांत 
निर्माण जातालें. जसो आजो आयला म्हळ्यार कोण तरी असो | 
जाचे मुखार उलोवप, नाचप, बडबडप हेविशीं आशिल्ली मेकळीक पुराय 
बंदूच आसताली. हाचें कारण एकूच आसतालें - आजो. घरांत बायले 
परस दादल्याक वर्चस्व आसतालें. हें फकत आजयेकूच सहन करचे 
पडटालें अशें न्हय. पूण त्या वेळार चडशा घरांनी दादल्याचें बायलेचेर 
पुराय वर्चस्व आशिल्लें. कसलेय बाबतींत बायल आपलें मत मांडचें अशें | 
मनांत दिसून लेगीत कांयच करूंक शकनाशिल्ली. चडांत चड बायलो | 
तोंडाक पदर लावन वा पांगरून भोंवताल्यो. दादलो मात बिनधास्त मातूय 
कसलें सुवेर-सुतक नासतना वयल्यान बायल अर्दागिनी अशें जाणा 
जावनूय आपल्या हातांत धरिल्ली बावली कशीच तिका नाचयतालो. दर | 
एक दादलो बायलेक आपले मुठीत दवरपाचो पुराय येत्न करतालो. 


आजयेची इश्टीण अशीच दादल्याच्या वर्चस्वाखाला पुराय चिड्डली. | 
खामसुत्री जावन घोवाच्या उल्याचेर नाचलेबगर उपायूच नाशिल्लो . 'लग्नाक 
वचची गरज ना.' हीं उतरां एकदां तोंडांतल्यान भायर सरली म्हणटकच 

ह तोंडांतल्यान एकूय उतर काडिनाशिल्ली. 'हाड, व्हर, कर,' 
सरळ फरमानां दिवन कौसल्येक आपल्या जाळांत घोवान मरमेरेन 
. दादलो आनी बायल ह्या गोड नात्याचें फकत आपलें वर्चस्व 
'नातेंच' मूळ मातये भरवण करून उडयिल्लें. ताका लागून नातें 
' हें आशिल्लें खरें पूण तातूंतली गोडसाण नाशिल्ली. बायल फकत 
एक बावली, मशिनावरी जगताली. दोगांनीय एकमेकाचें मत विचारचे 
बदला 'तूं सांगता तें न्हय, हांव सांगतां तें आयक' अशें सरळ स्पश्टपणान 
घोव बायलेचेर आपल्या वर्चस्वांतल्यान दाखोवन दितालो. बायल म्हळ्यार 
अक्कल नाशिल्ली, तकलेन बोंडी, मातूय कांय समजनाशिल्ली अशे तरेन 
उलोवन आनी आपली कृती तशीच दवरून बायलेक पुराय पिळपाचें काम 
कौसल्येच्या घोवाभशेन हेर सगले दादले करताले. दादल्याच्या वर्चस्वाक 
लागून बायल म्हळ्यार मनीस काय मोनजात म्हणपाचो प्रस्न मनांत 
आयलेबगर रावनासलो. 


साळू काम करपी बायल. पूण घरा वचसर तिका मातूय सुसेग ना. घरा 
पावले उपरांत जाल्यार सांगुंकूच नाका. दुसरे कडेन काम करून येवप, 
ताच्या दडपणान चेपप आनी घरा आसले उपरांत घोवाचें वागप म्हळ्यार 
फकत दोणांत घाल्लें आंबले तोर अशी साळूची दशा जाताली. 'जेवण बरें 
रांदूंक शीक. कसलें हें जेवण? सुण्याक लेगीत घाल्यार सुणें तोंड लावचें 
'जा.' कश्ट काडून आपल्या पयशांनी घोवाक पोसुनूय वेल्यान साळूक 
'घोवाचें वर्चस्व आयकून घेवचें पडटालें. 'लग्नाक वचची गरज ना' हीं 
'घोवाचीं उतरां साळून अशे तरेन गांठीक बांदिल्ली की घोव मेले उपरांत 
'पसून ताचें वर्चस्व सोंपलां ही जाणविकाय लेगीत साळूक फट दिसताली. 
देखून साळू लग्नाक केन्नाच गेलेंना. एके तरेचो कांच साळूक खायन 
म्हणून येतालो. 


सावित्रीच्या सोयऱयाचें लग्न थारलें. सावित्रीचो घोव मामा जाल्ल्यान 
मामा-मामी जायच आशिल्लीं. लग्नाक कसल्यो वस्तू हाडपाच्यो, किते 
` दिवपाचें-करपाचें हे जाणा जावनूय सावित्रीक कसलोच हक नाशिल्लो. 
| आनी बायल घरांत आसा म्हणून केन्नाच घोवान बायलेक 'भाच्याक कितें 

दिवया?' असो प्रस्न केलोना. मुखेल कारण म्हळ्यार बायलेक 
जाय अशें ताका केन्नाच दिसलेंना. सावित्री लग्न जावन | 
साकून वर्चस्व फकत रामचंद्राचेंच चलतालें; चलत आशिल्ले. 'मायट 
रायट' म्हणटात तशे पद्दतीन रामचंद्र फकत घरांत बायलेक 
गिळटालो. सावित्री घरांत आसुनूय तिका कुंड्यापाश्ट करून, 
करून 'तुका कितें कळटा, माती?' अशे पद्दतीन उलोवन तिचें मन 
विचार जिते आसतनाच मारून उडोवपाचें काम रामचंद्र 
भाच्याच्यालग्नादिसा मेरेन आपूण कितें दितलीं हाची बायलेक मात 
सुलूस लायनासतना आपलें वर्चस्व दवरूंक रामचंद्राक मोटो 
मेळटालो. बायलेक विचारिनासतना कसलेंय काम करपांत 
आसा म्हणपाचेंच ताका सांगपाचें आसतालें काय कितें? फकत एकूच 
रामचंद्र न्हय; अशे कितलेशेच रामचंद्र फकत आपली बायल म्हणिनासतना 
बायल म्हळ्यार वावराडी जाल्लेवरी ताचेकडेन वागताले. तातूंत मागीर 
मार, बडय, उलय, आपटी हीं तांची शस्त्रां आसतार्ली. बायलेक आपल्या 
कचाट्यांत दवरपाक दादलो ह्या शस्त्राचो उपेग करतालो. धाक दाखोवन, 
'रावात चार वणटींचे कु्डीत' अशे शिक्के मारून बायलांचें जिवीत मातयेभरवण 
करून उडोवपाक दादल्याचें वर्चस्व जापसालदार आशिल्ले. 'घे गे रांडे 
भीक' म्हणटात तसो घोव बायलेक सतायत आयला. श्रीअरबिंदु घोश, 
राजा राममोहन रॉय, ज्योतिबा फुले, सावित्रीबाई फुले हांणी बायलांखातीर 
आपली जीण जरी खर्चिली तरी दादल्यान आपलें वर्चस्व दवरूंक बायलेच्या 
मनाच्यो तिस्त्यो केल्यात; अजुनूय दादलो तें करीत आसा. 


सावित्रीन पुराय जिवीत घरांतलें रांद, वाड, उश्टीं काड करपांतूच 
काडलें. पूण चली जाले उपरांत आवयन स्वता ते चलयेचेर बंधन घालें. 
परक्यागेर वचपाचें तूं 'तोंड चड सैल सोड नाका.' दादलो म्हळ्यार कोण 
तरी देव, तो मागीर घोव, मामा, काका कोणूय जावं, ताचें आयकुपाकूच 
जाय असो नेमूच आशिल्लो. सावित्रीच्या देरान सावित्रीचें जिवीत भाटा- 
बेंसाक लागून काबार केलें पूण कशे? नकळत! सावित्रीचें सूख जाय तें 
घेवनूय वयल्यान स्वता घोवाक वा घरांतल्याक अशे आवतिकायेंत बावडें 
सावित्री पांखां कापून वडयिल्ल्या सुकण्याभशेन जगलें. पूण बायलेक मन 

न ताका कितें दिसता तें आयकून घेवया म्हणपाचें घोवाक केन्नाच 
, घोव म्हळ्यार देव अशें तरेन आपलें वर्चस्व दवरून घोवान ताका 
{ अशें लेगीत म्हणपाचीय तांक ताज्यांत नाशिल्ली. वयल्यान 'बस 
थंय बस, ऊठ म्हणटा तेन्ना ऊठ' अशें दादल्यांचें बायलांचेर वर्चस्व 
{. मुद्दामूच दादल्यान बायलेचेर तें लादिल्लें म्हळ्यारूच मातूय 
जावची ना. 


शेजारच्या मारियाचीय आवतिकाय तीच आशिल्ली. घोव जोडटालो. 
रिया घरांतलें काम करतालें. पूण मारियाच्या कामाक मातूय वालोर ना. 
शंदप, भुरग्यांक पळोवप हें बायलेचें कामूच. तातूंत बायल कितें अजाप 
करता?' अशें म्हणून कायतान रात दीस मारियाचेर आपलो शेक चलयतालो . 
घरांत तो एकलोच जोड़कार. बावड़ें मारिया मात घोवामुखार तोंड 
उगडिनाशिल्लें. मारियाचें नशीब म्हणपाचें, घोवाक कुवैताक काम मेळळें 
आनी कायतान फुललो. मारिया आतां खुशाल आशिल्लें; पूण कायतान 
पयली व्हियाज मारून येतकच चडूच नेटान मारियाक सतावंक लागलो. 
'आंव कोश्ट कोत्तां देखून हें सोगलें मेवता; बोरीं बोसून खातात पोय.' 
घोवाचीं उतरां मारियाक काळजांत तोपतालीं. पूण कितें करतलें? 'नशिबा 
पडलें पवित्र जालें.' दाव्याक बांदिल्ले गायेभशेन कायताना बाराबर जगलेबगर 
उपायच नाशिल्लो. लोकांनी आपल्याक हांसचें न्हय म्हणून तोंड धांपून 
दीस काडटालें. दुसरे व्हियाजीक कायतानान पार्टी दवरली. पार्टेक तरेकवार 
लोक आशिल्ले. लोकांमुखार मारियाची मातय परवा करिनासतना घोवान 
ताका म्हळे, 'मेवता तेशे पोयशे मोडूंक तुज्या बापायचे पोयशे हे?' चेडवाभशेन 
मारिया एका कोनशाक वचून उबें रावलें. दोळ्यांतल्यान दुकां गळटालीं. 
सगलें घडलें तें सहन करून मारिया ओगी रावलें. उलोवपाची माणसुकी 
जञाशिल्ली. मारियाच्या तोंडांतल्यान उतर भायर सरिल्लें जाल्यार घोव घर 
माथ्यार घेतलो आशिल्लो. घोवाक मातूय रेश्पेत ना? मारिया ओगी रावले 
आपली धांपिल्ली मूठ भायर उकती कशी करतली काय म्हणून. कायतान 
मुळा सावन मारियाक सतायतालो पूण मारिया दर फावटीं घोवाबाराबर 
'झगड़ीं करचीं पडटात म्हणून 'आसूं' म्हणून ओगी रावतालें. कायतानाच्या 
'उलोवपान वागपान मारिया पुराय बेजारिल्लें तरी घर आनी समाज सांबाळूंक 

आपली पत वगडावपी न्हय म्हणून तळमळून राविल्लें. 


हालींच एक जुवीज गोंयांत आयिल्लो. बरोबर ताची घरकान्न अ 
मॅडम एकदम वेवस्थीतं. एके तरेचें घरदांजपण तिच्या वागपां 
नदरेंत भरलें. मनांत आयलें. शिकिल्ली सवरिल्ली. जुविजाची द 
दोगांकूय पुराय मेकळीक आसतली. एकामेकांक समजून दोगांय व 
जातलीं, कितेंय थारावपाचें आसतना एकामेकाक विचारतात 
आठ दीस म्हाका तांकां लागींच्यान नियाळपाक मेळळें. तांचो सुख 
भरिल्लो संवसार 'घागरमें सागर” म्हणचे बदला 'भांगराचें घर' बां 
अशेंच मनांतल्यान दिसलें. पूण आठूच दिसांभितर कळळें हाथीके 
खानेके अलग और दिखानेके अलग.' भोंवतना, पार्टेक वतना पॉश कुटुं 
वता तीच पद्दत आशिल्ली. जुविजाचें बायलेचेर इतलें वर्चस्व की 
पानूय हालनाशिल्लें. जुवीज म्हणटा ती उदेंत. बरी शिकिल्ली बायल पूण 
दाव्या नाखटाचोय तिका घरांत मान नाशिल्लो. घोव वता थंय बाय 
वताली, पूण फकत समाजांतल्या लोकांक दाखोवंक. तिच्या मनाप्रमाण 
वागपासारको घोवान केन्नाच येत्न केलोना. आपलें तें खरें, बाय 
उतरूय केन्ना आयकलेंना. आयज जुविजाची बायल म्हणून तिका 
आसा पूण घरांत मात जुविजाची बायल म्हणून तिका स्वता 
लेखिना. ढ 


घरांत घोव, बायल म्हळ्यार मनीस ह्या नात्यान मनीसपणान जगपाचें, 
दोगांयनीय मेकळेपणान चलपाचें. बायलांचीं सपनां दादल्याच्या वर्चस्वामुखार 
केन्नाच खरीं जायनात. घोव चडूच वर्चस्व दाखयता म्हणून कितेंय उलयल्यार 
वयल्यान बायलेकूच उणाक लेखतात. कावळ्याभशेन समाज आनी बायलो 
बायलेक जगचे पयलींच जितींच लासून उडयतात. दादलो आयज दर 
एका मळार बायलेचेर वर्चस्व गाजोवंक तयार आसता. पारपोळ हें उतर 
तिच्या पदराक येता. ह्या वर्चस्वाक मात जापसालदार समाज आनी स्वता 
बायलोच, कारण 'लक्ष्मण रेशे'चें बंधन तांणी मनार घण घालून रुजयलां! 
| 


0. 










~ 

` आज्जेन अग्निदिव्य केलां अशें म्हळ्यार कोणाचोच विश्वास बसचो ना. 
. बेल्यान सगळे म्हाकाच पिशांत काडटले. हय अशें अग्निदिव्य करूंक 
हाजी आजी म्हळ्यार कोण सीता? असो प्रस्न दादल्या बायलांच्या मनांत 
 आयलोच आसतलो. म्हज्या भुरगेपणांत आज्जेक पळयिल्ली ती केंस 
तासून बोडकी जाल्ले अवतिकायेंत. आपले विशीं खासा अशें कितेंच ती 
' सांगनाशिल्ली. पूण शेजारी-पाजारी, जायू, शेंवतें, भिकण जें उलयतालें तें 
आयकून म्हजी आजी म्हळ्यार एक सादी, सादारण बायल न्हय, ती खरीच 


खर परिक्षेतल्यान उतरिल्ली म्हणपाचें कळळें. आज लेगीत जायत्यो बायलो 
हेंच अग्निदिव्य करीत आयल्यात. एकोणीस वर्साचेर विधवा जाले उपरांत 
जे अवतिकायेंत ती जगली तें नदरे मुखार हाडटांच तें खरें अग्निदिव्यच 
` दिसता. सुरवेक 'घरकार' गेलो ह्या दुख्खापरस वाड्यावेल्या बायलांचे 
 थोमणे, उतरां खावन आज्जेन आपलें मन घट करून आत्मविश्वास 
वाडोवपाचें मुळावण घालें. उलयिल्लें एक एक उतर काळीज कोरांतून 
| व्हरतालें. कांटो तोंपून रगत व्हावंक लागलें तरी जाल्ली जखम जशी 
_ भितर पिडटा, तशीं लोकांचीं उतरां आज्जेक कावळ्या भाशेन चोंची 
 मारतालीं. उतरांनी रक्त बंबाळ जाल्ले अवतिकायेंतच भायल्या दादल्याकडेन 
_ आपल्या घरचो मान, मर्यादा, सांबाळून वागपाचें मोटें बंदन. सुनेन घराब्याचें 

नांव वगडायलें गेऽऽ बाये अशें जायत म्हणून स्वताचें उलोवप, वागप, 
बसप, उठप सगळेच बाबतींत लक्ष्मण रेशा. आयली बोडकी! तरणे पिरायेचेर 


_ आशिल्ले हावेस मुळासकट हुमटून पडिल्ल्यान फकत दोनूय भुरग्यांच्या 

तोंडाक पळोवनच जगपाची मर्यादा, कुरूप दिसचें म्हणून केल्ली | 
आनी सगळ्यांची तोंडां, मनां सांबाळून संवसाराचो गाडो चलोवपी, 
कसलेंच खत लागचें न्हय म्हणून रगताचें उदक करून संवसाराचो 
आपल्या माथ्यार घेवन उमथे मानेन चलपी आजी. सुरवेर्ची कांय 
म्हळ्यार लोकांमुखार आपलें हारशांत दिसतलें प्रतिबिंब सारकें आसचें, 
कोणेय न्हय तें उलोवचें न्हय म्हणून वागप, उलोवप आनी कुडीचेर 
दवरिल्लें पुराय बंदन म्हळ्यार अग्निदिव्य न्हय तर आनी कितें? फकत 
एकच गजाल आसली त्या वेळार, तागडी नासली - बायल कशी जगता, 
कितले कडेन झरकट्टा, कितल्यो साली वतात, जखम कितली खोल 
जाल्या, अशी तिची अवतिकाय वळखूंक मात कोणाकडेनच माप नाशिल्लें. 
ही बायलांची सदचीच जीण जाल्ल्या कारणान कोणाकच .तें अग्निदिव्य 
दिसपा सारकें न्हय. ते भायर राजा, राणी, महाकाव्यां, विक्रम, पराक्रम 
अशे वळेरेंत आजी पडना, अशा बायलांक अग्निदिव्याचें मोल लावप 
म्हळ्यार पिसावळीच म्हणपाचें. पूण बारीकसाणेन पळयल्यार, पुराय जिवीत 
विधवा म्हणून सारपी बायल, निमाणें मेरेन कसलोच दाग लागूंक दिनासतना 
गेली हो कुटुंबाक मान हो जालोच, पूण तशें पळोवंक गेल्यार खऱ्या अर्थान 
एक अग्निदिव्यच म्हळ्यार अतिताय जावची ना. उज्यांतल्यान अग्निदेवान 
तिका जशाची तशी काडली ना म्हणून समाज अशे तरेन जीण जगपी 
बायलांक अग्निदिव्य केलें म्हळ्यार हांसतलो. 


रितीनाचो घोव बोटलेर. केन्ना येता तेन्ना बाबडें रीतीन चार चौगांत 
काजरा-फेस्तांक भोंवपाची सपनां रंगयतालें! घोव बोटीर, रीतीन घरा. 
पुराय जीण अशीच सारली. पूण दुसऱ्या दादल्याचेर केन्ना नदर मारली 
ना. घरा भायर पावल घाले तेन्ना लेगीत विचार करूनच. तशें रीतीनान 
आपयल्यार सटकन येवपी कितलेशेच दादले आसले. पूण रीतीनान शीम 
हुंपपाचें सपनांत लेगीत केन्ना चिंतलें ना. घरा येतकच घोव बाटलेचेर 
बाटली मारतालो. समुद्र खवळटकच जसो आटापा येवचो ना अशें दिसता 
तशेच पध्दतीन जायते फावट रीतीनाच्या चारित्र्याचेर थेंबे मारून ताचें | 
जिवीत ओलें आनी रेब्यान काळें किट्ट करपाचो जायते जाणांनी यत्न 


| 

र बोटीर चिटी धाडून लेगीत तांच्या संवसाराक सुरींग लावन 
रवण करून वडोवपाचेय खूब यत्न जाले. इतलेंच न्हय स्वता 
बायलेन आपले बरोबर पिवचें म्हणून घोव नेट घेवन बसलो. पूण 
ताका केन्नाच कशेंच बदलें ना. संवसाराचो भार सांबाळूंक एकट्यान 
तरी घरा रावचें पडटा, हें ताचें ध्येय ताणें केत्नाच कुशीक वडोवंक दिलें 
. बायल मेले उपरांत घोव घळघळ करून रडलो. ताका आपले बायलेची 
र , मोग आनी तिची रावपाची मांडणी हाचो मेले उपरांत समज 
आयिल्लो. हे जिणेक अग्निदिव्य म्हळ्यार चूक दिसपाचें कशें? 


- अग्निदिव्य, अग्निपरिक्षा! परिक्षेक बसले बगर डिग्री हातांत पडना. जो 
परिक्षेक बसूंक शकना, शाळेंत शिकूंक वचना, ताचेकडेन प्रमाणपत्र ना. 
मागीर अग्निदिव्याची परिक्षा दिवंक सगळ्यो बायलो शाळेंत वतल्यो कशो? 
शाळेंत सगळें शिकप आसलें म्हणून अग्निदिव्याची परिक्षा आशिल्ली शाळा 
आसा तरी खंय? शांताबायचो घोव गेलो आनी, एक कापड तें उमळून 
सुकोवन न्हेसप, अशें अवतिकायेंत ती जगली. पूण आपलें शील, चारित्र्य 
केन्नाच वगडायलें ना. लाचारीक लागून कोणामुखार बेठोच हात मुखार 
केलो ना. कापडाची गांठ घट करून करून, पोटाची भूक मारून, 
शिताचो वांटो सांबाळून भुरग्याक शिकोवन ल्हानाचो व्हड केलो. पूण फुके 
सवाय केन्ना कोणाचे पांगात रावली ना. शांताबाय गिरेस्त कुटुंबांतली. पूण 
सुण्यावरी रस्त्यार भोंवत जीण जगली. पूण कोणाकच आपली अग्निपरिक्षा 
'मात घेवंक दिली ना. तरी कांय दुश्ट दादले, बायलो तिका रडोवन सुखी 
जाल्योच. एक फावट म्हळें कितें आनी हजार फावटी, एकच न्हय? चोरलें 
नासतना लेगीत, 'चोर' म्हळें म्हणून शांताबायक खूबच मनाक लागलें. 
मदल्या वेळार पसून तिच्या दोळ्यांत दूक आशिल्लें. आपणें सोंशिल्ल्या 
अमृताच्या बोलाक लागून. शांताबाय मेले उपरांत जायते जाणांच्या ओंठार 
तिची तुस्त करपा सारकीं उतरां सहज आयलीं. पूण अग्निदिव्याचे परिक्षेत 
पास करून लोकांनी मरचे आदीं तिका सुख दिलें ना. 


प्राचीन काळांत, रामायणांत, आध्रांत अशा अगन्निदिव्यांच्यो जायत्यो 
खबरो वाचूंक मेळटात. ताचेंच अनुकरण लोक करीत आयल्यात. पूण 

खंतीची गजाल म्हळ्यार ही अग्निपरिक्षा, हें अग्निदिव्य 
परिक्षा घेवंक लागू जाता. दादलो मात हुस्क्या मेकळो जावन भोंवता 
दादल्याक कसलेच हे असले परिक्षेचो नेम लागू जायना. 
कोणे तरी कानार घालें. 'तुजी बायल चारित्र्यान शुन्य. जसपालाचो 
तो, पायांकडलो रोखडोच मस्तकाक मारलो. 'म्हजे बायलेक 
कशें?' लोकांची तोंडा बंद करचे खातीर आपली बायल खासा आपली 
म्हणून जाणा आसूनय दुबावाचें जाळें ताणें विणलें. जाळयेंतल्यान मर्दी 
खूब कडेन बुराक दिसले. लोकांच्या मनांतल्या बुराकाचो दुबाव, दुसऱयाचेर 
फातर मारपाची नदर जसपाल वळखूंक शकलो ना. तेन्ना खरें म्हळ्यार 
ताची तकलीच काम करिनाशिल्ली. बाबडी बायल मात तपल्यांत घाल्ले 
तांदूळ आदन शिजून शिजून वोतता तशी वोतताली. एकटोय बायलेची 
बाजू आयकून घेवंक तयार नाशिल्लो. हांच्यो तांच्यो खबरी उलोवप, 
म्हणिल्लें आयकप. करतां करतां जसपालाक एका इश्टान उपदेश दिलो. 
एक तापिल्ली सळी तिचे जिबेर दवरपाची. जर जीब भाजली तर चारित्र्य 
वगडावन बसल्या. ना जाल्यार प्रस्नच ना. जसपाल आपले बायलेक अशे 
कठीण परिस्थितींत धुकलून मेकळो जालो. कोणाक कांय दिसलें ना. 
बायल मनशेन आपलेवेली खतां पयस करूंक अग्निदिव्य करपाचेंच. 
गुन्यांव आसल्यार तिका ख्यास्त मेळचीच. पूण मातूय कसलोच गुन्यांव ना 
हें जाणा जावन लेगीत बायलांक अशे तरेची अग्निपरिक्षा दिवंक लावपी 
दादल्यांक आनी त्या समाजाक बायलेची सत्व परिक्षा घेवची म्हणपाची 
जाण आसता. पूण बायलेच्या काळजाचे जाल्ले कुडके, ताच्यो जाल्ल्यो 
तिस्त्यो मात कोणाकूय वळखूंक येतात व्हय? ही अग्निपरिक्षा कसली, 
फकत बायलेकच सांपळो करून वळोवपाची, तिची जीण गर्बगळीत, 
अशक्त, आनी लाचार करपाची एक मांडणी जावंये अशें म्हळ्यार अतिताय 
जावची ना. 


अग्निदिव्य करपाक लावपी मूळ समाजच. बायलेचेर चेपण, बायलेक 
मर्यादा, बायलांक बंदन, तकली वयर काडूंक दिना जावपाक ही एक व्हड 
मांडणी दादल्यांनीच बायलांचेर लादल्या म्हळ्यार अतिताय जावची ना. 

स म्हयने लंकेत राविल्ले कारणान मडवळ धरून समाजान 
E कारण केलें. समाजान आपल्याचेर मारिल्लो चिखोल आयकून 
मोटेंच दूखख जावप साहजीकच आसा. पूण लक्ष्मणान तिका कुंड 
करून, रामाकूय आपले बायलेन ती अग्निपरिक्षा दिवची अशें 
{. अर्थात समाजाखातीर लोकांचीं तोंडां धांपचे खातीर जरी ताणें हें 
{ आसलें तरी खंयतरी रामाच्या विस्वासांत एक चीर आयली. आपले 
i विस्वास डळमळ्ळो. पूण एकाद्री बायल कितल्या व्हड मनाची, 
| पात्र थारता हें मात सीतेन महाकाव्याच्या आपल्या चारित्र्यांत 
\दाखोवन दिलें. मळबावरी धवी, नितळ, निवळ आसूनय तिणें दुख्ख सोसले. 
ही अग्निपरिक्षा फकत बायलेच्याच वांट्याक आजून येता. फकत तशी 
पद्धत दिसली ना तरी अजूनय समाज हात धुवून बायलेच्या फाटल्यान 
लागताच. चली पारपोळ, बायल हलकट अशीं उतरां आयकून बायलांचो 
आत्मविस्वास दुर्बळ करून तांचो छळ आजय समाज करता. कांय प्रमाणांत 
बायलोच घोवाच्या वर्मार बोट दवरतात अशें खबरेपत्रांनी जरी वाचूंक 
मेळ्ळे, तरी तें चड प्रमाणांत न्हय. दादलो बायलेक अजूनय अग्निदिव्यापसून 
सुटका दिवंक तयार ना. 


आज समाज बदलला. तरीय जंय सुशिक्षित दादले बायलो वावुरतात, 

थंय पसून एकाद्री बायल हॉटेलांत परत परत दिसली जाल्यार गैरसमज 
करून घेवपी समाज आसा. एक फावट एक लग्न जाल्ली बायल घोव घरा 
नासतना हॉटेलांत वता म्हणून तिचेर मोटो आरोप जालो. पूण घोवान 
 सगळ्यांचो आरोप आयकूनच घेतलो ना. तशें पळोवंक गेल्यार बायलांची 
सत्व परिक्षा घेवपाची तयारी दादले दाखयतात. कांय बायलोय तातूंत 
सहकार्य दितात. पूण 'जाणे कसलेंच पातक करूंकना, ताणेंच ते बायलेचेर 
फातर मारचो.' अशें म्हणटकच जशे सगळेच ल्हवूल्हवू एक एकलो घरा 
कूस मारता तशे बायलेची परिक्षा घेवंक फुडें सरिल्ले दादले घुल्ल्या 
_ त्तांदळावरी नितळ आसतले हाची खात्री आसता व्हय? बायलेक अग्निपरिक्षा 
` दिवची म्हणून दादलो समाज चिथायता, बायलेक ख्यास्त दिवंक तयार 
' जाता. पूण लग्नाचे बायलेक सोडून दुसरे बायलेकडेन सबंद दवरले, 

दुसरे बायलेचेर नदर मारली, परकी बायले विशी कसलो 
विचार मनांत हाडलो म्हणून खंयच्याय दादल्याक ख्यास्त जाल्ली आ 
येना. दादल्याक अग्निदिव्य करचें पडना कारण तो कितलोय 
आसल्यार लेगीत ताका चली दिवपाची रीत समाजान घालून दवरल्या 


'अग्निदिव्य' करपाक न्हयकार दिलो म्हणून बाबड्या वासंती 
आपली जीणच सोंपोवची पडिल्ली. गांवच्या सरपंचाची नदर वासंतीचेर' 
आशिल्ली. वासंती शिकिल्लें. भुरग्यांक शिकयतालें. गोरें गोमटें वासंती 
कोणाकच बदनाशिल्लें. सरपंचान जायते यत्न केले ताका आपले कडेन 
आकर्शीत करपाचे. पूण वासंतीन ताका कशेंच आपले मर्यादिंतले फास्केंतल्यान 
सतावंक दिलें ना. निमणें सरपंचान डाव रचलो आनी कोणाक तरी तिच्या 
घरांत घुसयलो. त्या मनशान वासंतीचेर न्हय ते आळ घाले आनी वेल्यान 
न्हय ती कारणां लावन, तिच्या चारित्र्याचेर चिखोल मारून सरपंच मेकळो 
जालो. सरपंचान पंचाची बसका घेतली आनी आपलो सुवार्थ सादलो ना, 
म्हणून 'कोल्याक द्राक्षां आंबट' म्हणटात तशें वासंती दत्ताच्या नांवाची 
वाट लावनूय ताका समादान जालें ना. सरपंचान वासंतीक गांवाभायर 
धांवडावन दिवचें अशें हेर पंचांच्या तोडांतल्यान वदोवन वेल्यान अग्निपरिक्षा 
वासंतीक दिवंक लायली. आपली चूक आसूनय, आपलो सुवार्थ साघपाखातीर, 
चारित्र्यान पुराय वायट आसूनय बायलेक अंशे पद्धतीन जीण घालोवंक 
लावपी दादलो म्हळ्यार मनीस जातीचेर लागिल्लें एक खत. पूण 'दादलो' 
म्हणटकच भुरगेपणापसून दादल्याची बाजू घेवन झुजपी, दादलो म्हळ्यार 
श्रेश्‍ठ मानपी, दादल्याक मान दिवपी, दादले जातीक माथ्यार घेवन 
नाचपी, वंशाचो दिवो म्हणून दादल्याक वयर काडपी जावन आसात ते 
दादले, बायलो आनी पुराय समाज. 


बायलेक अग्निदिव्य कर म्हणटना हेर बायलो बोकड्यो जावन मेँ मेँ 
करतात. दादलो व्हडल्या कदेलांचेर बसल्यार बायलोच न्हय सगळो 
समाज ताका लेखता. पूण बायलांक अग्निदिव्य करपाक लायतकच | 
एकठांय येवन बायलो, समाज मात कसलेंच पावल मारूंक तयार नासता. 
आज मात बायलांक अग्निदिव्य करपाची गरज पडना अशें वयलेचाराक 


| 
| 

श्‍ सगळ्यो शिकल्यात न्हय! पूण फकत नांवा पुरत्योच. डिग्री 
म्हणूनच. दर एके चलयेक, बायलेक, अजूनय अग्निपरिक्षा 
पडटा. लग्न मोडटलें, सोयरीक जुळची ना, अशें कर नाका, अशें 
ही मर्यादा अजूनय बायलेक उज्यांतच भाजता. अग्निदिव्य ना म्हणूं, 
पूण जें अप्रत्यक्ष करचें पडटा तातुंतल्यान बायलेक आज 'कौमार्य चांचणी' 
करून पळोवप म्हळ्यार अग्निपरिक्षा न्हय तर कितें? दादलो मात सगळे 
वटेन हुस्क्या मेकळो. कसलेंच, कांयच लागना. कसलोच सादक बादक 
विचार नासतना मेकळेपणाची जीण जगता. आज अग्निदिव्य जरी नासलें 
तरी बायल 'पांदऱ्यांतच' आसा. समाजाचो पांदरो भांगराचो खरो, पूण 
अग्निदिव्यापरसय चड फाट फोडून तिळेल काडपी आसा हें कशें विसरूं 
येत? 

0 

आजयेन भुरगेपणांत सांगिल्ली गजाल आनी आतां घडटात त्यो घडणुको 
हातूंत कितलें सारकेपण आसा तें पळोवन अजाप जाता. आजयेली तीं 
उतरां त्या वेळावयलीं पूण अजुनूय लागू जातात. हें खरें अशें दिसता. 
विस्वास! विस्वास! केन्ना पानीपतचे लडायेत सोंपलो! हीं उतरां आयज 
तशींच खरीं थारतात. पूण आजयेन सांगिल्ली गजालूय विस्वास दवरपासारकी 
न्हय. पारू आजयेची भुरगेपणांतली इश्टीण. भुरगेपणांतूच लग्न जालेबाराबर 
चलयेक भाटा कुडके आनी भांगराचो करंडूय दिलो. घोव भांगराची मूर्त. 
गांवांत ताका व्हड मानूय आसलो. दोन वर्सा अर्शीच गेलीं आनी एक दीस 
शिटूक पारन्न आवयच्या कानांत सांगलें, 'आई, बाज्जेखणांत दवरिल्लो 
करंड ना जाला.' घोवाचेर कोण दुबाव घेतलो? मातसो सारको समज 
आयिल्लो पारूक. पूण घोवाचेर येदो व्हड आळ म्हळ्यार? शी! मेकल! 
घोव केन्ना चोर जाता व्हय? पूण एक कुवाडें. घरांत आनीक दुसरो कोणूच 
घोवबायलेचे कु्डीत वचनाशिल्लो. मागीर करंड व्हेलो कोणें? हो प्रस्न दर 
एकल्याक सतायतालो. मांयच्या कानार ही गजाल घाली आनी सरळ 
मनाचे मांयन पुताक तापोवन काडलो. आखाणो लावन बायलेचीं भाटांबेंसां 
गिळून भूक भागलिना? उरिल्लो करंडूय खावन उडयलो?' आवयचीं 
उतरां कुर्डीत सरतनाच आयकतना पुताक घाम सुटलो. 'वेपाराक मातशी 
पयशांची गरज पडली. देखून...' पूण ही गजाल स म्हयन्यांनी घरच्यांक 
कळळी. पूण करंड मात घरांत आयलोना आनी भांगरूय परत घरांत 
दिसलेंना. बायल बावडी घोवाचेर विस्वासली आनी निमाणें सगलें वगडावन 

ः बायलेचो घोवाचेर पूर्ण विस्वास. घोव आनी अशे तरेन करंड 
हें तिणें सपनांत लेगीत येवजूंक नाशिल्लें. भाटां-बेंसां खेळून 
धर्मान जशी द्रौपदीकूच दावाचेर लायिल्ली तशेच पद्धतीन 
विस्वास घाण दवरून पारूल्या घोवान पारूचो विस्वासघात 
. सदां घालतालें त्यो चार वस्ती मात आंगार उरल्यो तेंच व्हडलें 
। आजयेन सांगिल्ली ही गजाल. अजून बायलांचो विस्वासघात 
त्यो घडणुको अशोच चालूच आसात. आजी म्हणटालीः तें खरेच. 
दुसऱ्यावरी विस्वासला त्याचा कार्यभाग बुडाला. 


` सेबी आनी मारिया मोगान लग्न जालीं. सँबी स म्हयन्यांउपरांत कुवैताक 
गेलो. परत देडा वर्सान आयलो. सॅबीन घर बांदलें. मारिया आनी सेबी 
| खोशी आसलीं. दोगांयचो एकामेकाचेर मोग. सॅबी परत वतना ताच्या 
घरांत येवपी इश्ट पेद्रून सॅबीक उतर दिलें, 'सॅबी हांव तुजो इश्ट, तुका 
'फावो तो आदार दितलों.' सॅबीचो इश्ट पेद्रू. घरांत येवप वचप चालू 
आशिल्लें. सॅबी गेलो आनी मारियाक गरज पडटा तेन्ना ताका आदाराक 
'धांवन पेद्रू येवंक लागलो. करतां करतां मारियाचो पेद्रूचेर विस्वास इतलो 
विस्वास कांय फावटी सेबीचे मत घेनासतनाच पेद्र आनी मारियाच किते 
करचे तें थारायतालीं. पेद्र दर म्हयन्याक येतले सॅबीले दुडू मारियाचे 
निशाणेन काडटालो. खात्यार जमा करतालो. पूण मारियान दुडवांचें कितें 
केलें म्हणून एकूय दीस विचारलेंना. सँबी कुवैतासाकून येवंक दोन दीस 
आशिल्ले. घरांतल्या चाकरान 'बाय म्हाका पांयशीं रुपोय जाये.' म्हणून 
मागले आनी मारियान खणांत वचून पासबूक आनी चेक काडलो. सहज 
पासबुकाचेर नदर मारली आनी घुंवळ येवन पडलें. खात्यार फक्त शंबर 
रुपया आशिल्ले. 'बाये, कितें जालें?” चाकरान मारियाचेर उदक मारलें. 
 मारियान चाकराक कांयच सांगलेंना. ते रातीं पेद्रून मारियाक धमकी 
दिली. पेद वासनेन भुकेला हेंय मारियान वळखलें. निमाणें पेद्रून आपल्या 
 मनांतलो ताजेवयलो मोगूय नाटकी रुपांत उकतायलो. मारियाक तो 
 खेळटा तो एक खेळ म्हणून कळ्ळें. पूण घोव ना. पांय आसुनूय लंगडें 
' जाल्लेवरी ताका दिसले. हातपांय आसतना ती कुबडी आपणें कित्याक 

घेतली? मारियाक पश्चाताप जालो. मारियान आतां 
सोंपोवपाचें थारायलें. पूण सॅबीचो विस्वास वगडावचो पडटलो 
सॅबीक ह्या दुश्ट इश्टापसून साबाळूंक जाय म्हणून मारियान पेद्रू 
म्हणटा तें. आयकून घेतलें. सॅबी आयलो पूण मारिया बदललां! तें 
आनी हें मारिया वेगळीं. सॅबीक दुबाव आयलो. दुसरे राती वीख 
मारिया न्हाणयेंत पडिल्लें. 'पेद्र बाराबर म्हुज्या मोनांत वोचपाचें नाशिल्लें 
पेद्रून म्हजी जीण सोंपयल्या; म्हजी कुडूच भश्टायल्या. तुका 
घरकारा, हांव तोंड कशें दाखोवं?' मारियाची चीट, पयशे आनी 
केल्लो घात! सँबीन मनांत म्हळें, हांवेंच म्हज्या केंसांनी तुजो गळो कापलो. 
इश्टाचेर चड विस्वास दवरूंक तुका हांवेंच सांगलो. अशे भशेन विस्वास 
दवरिल्ल्या सॅबीची, कुटुंबाची पेंद्रन वाट लायली. वयल्यान सुकी काश्टी! 
पयसो आपल्या नांवार. भाट मात मारियान पेट्रूच्या नांवार करूंक निशाणी 
दिवंक नाशिल्ली. ताका दुबाव आयलो तेन्ना तें सादूर जालें. पूण लासून 
उडयिल्लें परत कशें मेळत? आपली वस्त दुसऱ्याच्या हातांत पडटकच ती 
परत आपल्या हाताक लागत म्हणपाचो विस्वास कोणाक आसता? पयसो, 
सोबीत मारिया आनी सँबीची इश्टागत नाटकांतलें आपलें काम वेवस्थीत 
करपी पेद्रून तोंडाक रंग लावन लावन निमाणें घोव बायलेकूच आपल्या 
हातांतलीं कळसुत्री बावलीं केलीं. फकत विस्वास! अतिविस्वासाक लागुनूच 
न्हय? 


सरितागेर इकरा वरांचेर पुडवें न्हेसून एक दादलो भितर सरलो. 
'बहनजी!' म्हणटनाच सरिता आयलें. 'आपका सोना, कंगन चमकिला 
कर दूँगा.' अशें म्हणून दारांतूच बसलो. सरितान ताका भितर हाडलो. 
सोफाचेर बसयलो. भितर वचून कांकणां, पाटली, तोडे हाडले आनी 
चकचकीत करपाक ताचे सुवादीन केले. सरिताचे शेजान्नीक लेगीत ताचो 
वास लागलोना. दादलो अनवळखी; सरितान बारीकसाण घेवंक ना. | 
भांगर चकचकीत घालून लग्नाक वचूंक मेळटलें! सरिताची मत कित्याचेरूच | 
ना. कांय खिणांभितरूच सगलें घडलें. भांगराच्यो वस्ती घेवन सरिता | 
भितर पावलें. अर्दवरान बारीकसाणीन पळयतकच वस्त ल्हव ल्हव लागता | 

ह समजलें. घोव आयलो आनी सरिता रडलें. घडिल्ली गजाल घोवाच्या 
घाली. पूण पुलीस सगल्याक भोंवून लेगीत तो मेळ्ळोना. तेलांत 
दादलो तो दादलो. खऱया अर्थान हांकां तेल लायत गेलो. फटयलें 
उपरांत कळळें, पूण खिणांत परक्यांचेर विस्वास दवरपी हे बायलेन 
कसलोच विचार केलोना. विस्वास दवरिल्ल्यानूच हो विस्वासघात 
, पुडवेकार कोण दारांत येता, संदीसादू म्हणटात तसो! आनी ह्या 
[ जादवाचेर, हातचलाखेचेर सुशिक्षीत बायल विस्वास दवरता 
हो स्वताचोच विस्वासघात. अति स्नेह विघ्नाक कारण. 


` रेवतीक घरांत खुबूच काम करचें पडटालें. मांय आशिल्ली पूण जाणटी. 
घोव बायलेक काम करता ती पळयतालो. रेवतीगेर एक दीस अकस्मात 
एक वीस वर्सांची चली आयली. बाय मेरेको काम को भेजा है. त्या 
_दिसाच्यान शेरू काम करतालें. घरांतूच रावतालें. म्हयनो जालो आनी 

बाजारांतलें नुस्तें, भाजीबी भायलीं कांय कामांय शेरूच करूंक लागलें. 
. रेवतीक मातसो सुसेग मेळटालो. रेवती शेरूचेर खोशी जालें. रेवतीचो 

शेरूचेर पुराय विस्वास बसलो. शेरूय मोटें नाटकीच. खंय कोनशाक 
 पडिल्लो ताचो भांगराच्या वेडींचो पार काडून सांबाळून हाडून रेवतीच्या 
' हातांत दितालें. दोन-चार रुपया हाताक लागताले ते रेवतीकडेन दितालें. 

एक दीस रेवती पुराय घर ताचे सुवादीन सोडून गेलें. रेवती आठ दिसांनी 
चली त्या दिसाचो प्लॅन शेरून शिजयलो. रेवती आमोरेचेर घरांत पावल 
` दवरल्यार काळोख. भितर सरून लायट पेटयली. कोण तरी भितरले 
 कुडींत आं...अं..अं..करता. भितर वचून पळयल्यार मांय. तोंडाक गुड्डो. 
_ बावडेक कदेलाक बांदिल्ली. दोनूय दोळे तांबडेगुंज आनी पिठ्यान भरिल्लें 
_ तोंड. मांयन म्हळें, 'शेरून म्हज्या दोळ्यांत मिरसांगे पूड मारली. म्हाका 
 बांदून गेलें तें.' रेवतीन सट्ट करून आरमारींत हात घालून पळयलो . 

कानांतल्याचे पार नात; कांकणांय नात. रेवतीच्यो बऱ्यो साडयोय नात. 
` अचकीत घरांत भितर सरलें आनी गरज आसा म्हणून दारांत आयिल्लें 
घरांत काडलें. मेळत ताचेर विस्वास दवरतकच अशें घडटा. बायलांनी 
' कोणाचेर विस्वास दवरचो हें मात तरी येवजूंक जाय. भावनेन व्हांवन वता 

तो स्वता आपलेंच लुकसाण करून घेता. गरीब बावडें आसूं 
आनी गरिबान आपलें रूप दाखयलें. तें अविस्वासाचें. 


घरांतूच न्हय ऑफिसांत, शाळांनी, खंयच्याय कॅबिनांत लेगीत 
विस्वासान वचप्याक कसल्या अविस्वासाच्या जाळ्यांत सांपडचें पडटलें त 
सांगप शक्‍य नासता. परेश सादारण मध्यमवर्गीय कुटुंबांतलो. 
नांव आशिल्लें. परेश आनी एनाचो मोग जुळळो. मोग न्हय; खरें 
परेशान एनाचे पयशे आपल्याक जाय तशे मोडूंक मेळटले म्हणून 
केल्लें इश्टागतीचें नाटक. तें मात एनाक मातूय खबर नासलें. एनाच्या 
पयशांनी परेशान फ्लॅट घेतलो. घरच्यांनी एनाक समजायलें. पूण एनाचो 
ताचेर पूर्ण विस्वास; तें कशेंच आयकूंक तयार नासलें. परेश फोकोत 
मुजेरूच मोग कोरता. हींच ताची उतरां आशिल्लीं. परेशान वीख पसून 
दिल्लें जाल्यार तें पियेत आशिल्लें. अकस्मात घराब्याचें नांव राखचेखातीर 
परेश लग्न जालो. लोकांनी एनाक जायते थोमणे मारले. “बायलेंक एकच 
भुरगें दितलो." अशें म्हण्टां म्हण्टां एनाचे केंस पिकले. बाप्पा घराब्यांतले 
भुरगे ताचेकडेन लग्न जावंक सोदताले पूण एना मात कशेंच तयार 
नाशिल्लें. परेशान ताचेर आपल्या विस्वासाचें इतलें जाळ घाल्लें की 
तातूंतल्यान भायर सरप शक्यूच नाशिल्लें. परेशान घरदार बांदून एना 
खुस्तार आपलो संवसार चलयलो पूण एनाक मात कशेंच पटलेंना. हो 
विस्वास न्हय; विस्वासाच्या नांवार केलो आपलोच घात. संवसार मांडलो | 
परेशान; चलयलो एनान! पूण परेशान एनाक मात केन्नाच दाखोवन 
दिलेंना. लोक एनाचें हें वागप पळोवन हांसताले. दोळेफुटक्या एनाक | 
विस्वास कळप ह्या जल्मांत शक्य ना अशेंच म्हणटाले. 


गोंयांत कुमारान केल्लो खून ती घडणूक याद करतकच आंगार कांटो 
उबो रावता. तो देखाव, तीं खबरांपत्रांनी पळयिल्लीं चित्रां दोळ्यांमुखार 
नाचतात. असलीं दुश्ट कृत्यां करपी राक्षसूच म्हणपाचो. फातरा काळजाचे 
म्हणचेपरसूय देवान असल्यांक काळिजूच दिवंक ना काय कितें? अशें 
म्हळ्यार समा जातलें. फातर लेगीत कुकूम हळद लावन देवाचें रूप घेवंक 
शकता. पूण मनीस म्हणून मनीसजातिकूच लजेक घालपी क्रूर हत्यारो 

फाटोफाट रामन राघवाचे वळेरेंत आपलें नांव जोडप्यांमदलो 
तो सत्यवान. जशें नांव तशें काम म्हणटात तें मात सत्यवानान 
रु . विकृतीच ती. पूण आपले शिक्षिकेचेर अशे पद्दतीन मायादया 
घाय घालपी आपलो यमदुतूच आपूण ल्हानाचो व्हड करतां आनी 
बुद्दीमता, गूण परमळान भरपांतूच आवय भशेन शिक्षिका आवयचें 
{ जोडटा. आवय भशेन शिक्षिकेचीय इत्सा आसता आपल्या हातान 
भुरग्यान फुडें वयर सरून कितेंय तरी करचें. पूण स्वताचे शिक्षिकेचोच 
(किते बाई?' म्हणून दोन उतरांनी चकोवन तिचोच विस्वासघात करपी 
सत्यवान पयलो विद्यार्थी आसतलो जो आवय, भयण, शिक्षिका हीं सगली 
ज्ञातींच विसरून गेला. तोंडार काळें रुपडें घालून शिक्षिकेचें मंगळसुत्र 
व्हेल्लें तरी विस्वासघात. दिसचो नाशिल्लो. विद्यादानाचोच विस्वास नासता 
तो विस्वास कितें मानतलो? तोंडाक वाणी दिता ती खंय सरस्पती. पूण 
सरस्पतीची पुजा कोण करिना. गीता आनी बायबल एकूच. बायबल 
आसल्यार पुरो; गीता लासून उडयल्यार जाता म्हणप्याभशेन वायट संस्कार, 
वायट वागणुकूच अशीं क्रूर दुश्कृत्यां करपाक तयार जाता. 


दुसरी बायल सुलक्षा मराठे. स आठ वर्सा न्हय म्हयन्याचे वळखीन 
कर्ज मेळपाची आस. एकवीस वर्साच्या तरणाट्याचेर विस्वास दवरून 
मोटारसायकलीचेर एकली आयली. जंय सविता नायक हिचे आवयन 
शिटूकसाण दाखयली. मनशाक पारखुपाची नदर जाय; आपल्यागेर येवपी 
'कोणाय मनशाविशीं मातूय बारीक खबर काडिनासतना विस्वासान वागप 
हेंच मुळांत चूक. सत्यवानाचो कार्ताचो खेळ काणकोणांतले दादले- 
बायलो जाणा आशिल्लीं. ताचें वागप सगल्यांक खबर आशिल्लें. अशा 
'त्तरणाट्याचेर विस्वास दवरतना सुलक्षा हेर देखी दिल्ल्या बायलांभशेनूच 
'मातशी घाळ रावली. विस्वास दवरचेआदीं एकदां तरी तिणें ताची परिक्षा 
घेतिल्ली जाल्यार ही घडणूक घडची नाशिल्ली. ऑफिसांनी, घरांनी वचून 
गोड उतरांनी बायलांक आपलें म्हणणें पटोवन खरेंच करून दाखोवप 'तो 
म्री नव्हेच' म्हणपी नाटकांत बायलांची खंय तरी 'एक व्हीक पॉयंट' 
| दाखयतलोच. अर्थात सगल्योच बायलो तश्यो जरी नासल्यो तरी त्यो 


| 

कोणाच्याय उतरांचेर भाळटात. देखून घरांतले चाकर, नोकर प 
'औरत मस्तिष्ककी बलिहारी' अशें म्हणप बरोबर जरी नासलें. तरी 
मनशेक असले कांय दादले फटयतात हें मात सेर्त. इंदुचेर फाटले 

वार करून पूण सुलक्षाक मात सरळ हाडून यमकोणांत धुकलून 
म्हळ्यार सरळ विस्वास हो मनशान मनशाचेर दवरपाचो क ना 
भ्रमांत उडयतात. सुणो लेगीत शीत घाल्यार मरणातडीर 

आपल्या धनयाक वाटावंक आपली जीण सोंपयता. आनी जाका समाजीक 
प्राणी म्हणून सवंसार वळखता, समाज घडोवन विश्वांत शांती जावची 
एकवटान रावपाचीं सपनां पळयता तो तरणाटो असो खून करता. ताक 
जापसालदार कोण? अन्याय जाता म्हणून भाटकारा विशी आयिरल्ल 
तिडक, आवयबापूय, बेकारपण, भुरगेपणांतले संस्कार, सरकार, इश्ट 
समाज काय भोंवतणचें वातावरण? 'विस्वासाचो बांद' हांणी बांदून घेतलो! 


(_] 

आजयेक खंय एक फावट गांवची मुखेली जा म्हणून थंयच्या चौगांनी 
'जायतें सांगलें. तशें आजयेचे विचार बिचार बरे आसले, गांवांत सगल्यांकूच 
'ती जाय आशिल्ली. पूण बायल मुखेली म्हणटकच सगल्यांक खटकले 
खासा कांय बायलांनीच 'गोपिके, तुका नाका गे बाये तें, हें पळय लोक 
'कितेंय उलयतले, अशे म्हळें. निमाणें हातांतल्यान लोकांचीं कामां जातात 
'तींच पुरो, कित्याक जाय तें कदेल? म्हणून आजयेन कदेलाचेर खोंट 
मारली. बरी चलून आयिल्ली संद वगडायली. हाची खंत जालिना. पूण 
आजी आमकां चलयांक सदांच सांगताली. 'शाळेंत वर्गाचो मुखेली जावपाक 
जाय.' भुरगेपणातल्यान मुखेली जायात म्हणपाची भावना, इत्सा, हावेस 
तिणें आमच्या काळजांतूच रुजयलीं. आज अशें दिसता आजी त्या तेंपार 
मुखेली जांवक फाटीं रावली आनी आतांच्यो बायलो म्हणून किते? कसलो 
बदल जाला? आजयेभशेन कदेल पळयतकच धा हात पयस धांवतात 
अजुनूय कदेलाचेर तुटून पडटात ते दादलेच. बायलो फकत तांची कदेलां 
` सांबाळपाच्या कामांत तांकां मर मर मरून आदार दितात. 'फेस्त करता 
. गांव, प्रेसीदेन्तीचें नांव!' बायलेन घोवाक कदेल मेळचें म्हणून वावरप. नांव 


| मात घोवाक; बायलेक फकत काम! 


। 


घरांतूच पळयात. कुटुंबाचे सगले वांगडी आसले तरी घोव बायल हांकां 
दोगांकूय सारकेच हक्क आसात. 'हांव व्हड तूं ल्हान' म्हणपाची गरजूच 

_ नासता पूण आज घरांत लेगीत तशें घडना. घरांतल्या शिंवासनाचेर 
दादलोच बसत, दादलो आपल्याक जाय तशें घर चलयता. बायलेचें मन 


) 

मारून वडयता. कांय जाण बायलांक विचारी लेगीत नात. 
गाडयो, वस्ती, कपडे सगलें घोव हाडटा म्हणुनूय ताची दादागिरी 
पूण बायलेन घरांतलें सगलें ठाकठीक जाग्यार घाल्लें आसलें तरी 
हातांत दोरी दिवचे बदला तो पुराय घर आपल्या नेटार चलयता. 
दादल्याचेंच चलता. कदेल दादलो घरांत लेगीत सोडिना. दुर्दैव 
बायल 'आसूं' म्हणून मन मारून ओगी रावता. अनिर्वेद . 
मंत्रूच कोणाकच स्फुरना. 'कदेलार' बसपाक अक्कलशुन्य 
जाणविकाय हातूंतल्यान धीट बायलेच्या मनांतल्यान पुसून वचना. 
कदेल हातांत आसुनूय तें सुट्टा. कदेल आसुनूय घोव कदेल तापयता. 
बायल मात आपलो हक्क आसुनूय तो सोडटा. कापूर उज्या म्हर्‍यांत 
पावतनाच जसो लासून वता तेच भशेन कदेलाचो हावेस आसुनूय बायल 
सोंपता. सोंपतां सोंपतां लेगीत परमळ दिता पूण 'उजो' जावपाक तयार 
जायना. 








इतिहासांत लेगीत कदेलाखातीर दादल्यांनी केल्ली झुजां जायतीं 
नदरेंत भरतात. बायलो झांशी, गोल्डा मेयर, भंडारनायके, सरोजिनी 
नायडू, इंदिरा गांधी, अहिल्याबाय होळकर आपले जनतेखातीर झुजल्यात. 
रगताचो थेंब्यान थेंबो लोकांखातीर तांणी रकयला. रगत झुजाखातीर 
वगडावंक ना. राष्ट्राचें बरें जावचें ह्या हेतान झुजल्यात. अहिल्याबाय 
सारकी धीट बायल घरची, पयशांची आनी सैन्याची वेवस्था आनी तेच 
बाराबर दुस्मानाच्या हालचालींचेर नदर दवरपी आभूषणांच्या कोपांतली 
'देणगी'. पूण ना, आज हे बायलेचें व्यक्तिमत्व आयच्या हेर बायलांक : 
कदेलार बसात म्हणून मातूय शिटकायना. फकत मोट्या प्रमाणांत जिणे 
आपले बायलेचे जातीक नांव जोडून दिलें ती आसली इंदीरा गांधी. 
तिकाय जायतें सोंसचे पडलें. कदेलाखातीर डावपेंच, आरोप जायते केले 
पूण इंदिरा गांधीक आपल्या बापायचे आवडीचे कवितेंतल्या उतरांचो 
विसर पडूंक नाशिल्लो देखून लालबहादूर शास्त्र्याच्या मरणाउपरांत . 
पंडीतजींच्य The words are lovely dark and deep, | have 
promises to keep....... उतरांच्या काळजांतल्या उल्यान इंदिरा 

ह बसल्यो. पूण कदेलाचेर बशिल्लेकडेन लेगीत मनीसपण 
कदेलावयल्यान सकयल देंवोवंक येता देखून जिणेंतल्यानूच 
मेकळी केली. होच तो कदेलाचो प्रताप. दादले अजुनूय दर एका 
नदर दवरून आसतात. 'रांड बायल कितें राज्य करतली!' हे 
दादल्यांचे उद्‌गार आसतात. तांकां कदेल मेळळेंना म्हणटकच 
वागाभशेन कोणाक खावं आनीक कोणाक नाका अशे 
कदेलाचें भूत तांचे मानगुटेर बसता. 


एके पंचायतींत बायलेक मनशेक सरपंचाचें कदेल मेळटकच मोटो 
बोवाळ जालो. बायल आनीक सरपंच? तिका कितें कळटलें? म्हळ्यार 
कळटा हें फकत दादल्यांकूच? उपरांत गांवच्या दादल्यांनी तिका सतावंक 
सुरू केली. केन्ना रातीचे नळ्यांचेर फातर मार, केन्ना घोवाक मारून 
उडयतां म्हण धमकी दी. रातदीस, वेळकाळ पळयनासतना घरांत कोण 
बेबदो नाजाल्यार कसलेंय तरी काम आसा म्हणून दारार कोणाकूय उबो 
करप. सावित्री एकली सगल्या घडणुकांक तोंड दिताली. पूण गांवचो 
लोक दादले जावं बायलो तिका आदार दिवंक तयार नाशिल्लीं. दादल्याक 
'कदेल जाय आशिल्ले तें ताका मेळूंक ना. चार पयशे जोडपाचें हातांतल्यान 
अचळय गेल्लें म्हणून तो तिका शिंको हाडटालो. घर, भुरगीं, लोकांच्यो 
कागाळी आनी सदां उठून दादल्याचें पिडापिडेचें वागप. निमाणें सावित्री 
त्ातूंतल्यान मेकळी जाली. कदेलावयल्यान सकयल देवतकच सगले बरे 
इश्ट इश्टिणी वावळ्यो फांकयत तोंडार हांसो पिकयताले. कदेलाखातीर 
एके रातींत बदल जाल्लो. 'म्हाका ना, तुका सोबना' अशेंय कदेलाचे 
' बाबतींत घडटा. 'बरें केलें, तुमकां बायलांक तें जमपाचें न्हय.' कारण 
'सावित्रीक, म्हणटात तशें, 'बामणां-वाणयांची घरा' करपाक कळनाशिल्लें. 
_दादले राजकारणांत पाडा घालप, उजो लावप, लांच खावप, फटीचे 
` आरोप करप आनी इतलें करुनूय 'सुकी काश्टी' जावपांत तल्लख! कांय 
 ज़ाणांक “चमचे' म्हळे कितें सारकेंच! तांची वृत्तीच आसता. 'गंगा गये 
. गंगादास जमना गये जमनादास' असल्या कांय दादल्यांक निवळावपी 
बायलो जाय तस्लीमा सारक्यो. खऱयाचेर बडी मारतकच खायन म्हणून 

येवपी आसतातूच पूण निर्भीडपणान आपलो निश्‍चय डगमगूंक 
बायलो भोवच उण्यो. 


आतां बायलांक तीस टक्के जागे मेळचे म्हणून बोवाळ जाला ब 
ह्या जाग्यांनी तीन बायलो तरी उब्यो रावंक तयार आसूंक जाय. 
आमच्या बायलांचें अशें : इतिहासांतल्यो खबरी वाचप आनी 'आमकां शक्य 
आसा तें? म्हणून कदेल मेळटा जाल्यार फार्टी रावप. दुसरें, आज सगल्या 
घरांनी घरांतलें सगलें काम बायलेचेरूच आसता. रांदप-वाडप जालेंच; 
सांजे पार्टेक वतली जाल्यारूय घोवाक रांदून दवरूंक जाय. कारण 
घोवाचो 'दांड्या हात खांडयां लागपाचो ना." देखून भायलें आनी घरचें 
अशें दोनूय कामांचें वजें तिच्याच माथ्यार पडलां. बायलेक कदेल हाका 
लागून नाका जालां. देखुनूच आज बायलांनी कदेलाचो हावेस मनांत 
धरलेबगर कांयच जावचेंना. फकत दोतोर, पायलट आनी एक दोन 
बायलो प्रधानमंत्री जाल्यो म्हणून कदेलां सोंपलिनात. बायलो जशो दादल्यांक 
वेंचून दितात तेचप्रमाण योग्य ते बायलेचे गूण पळोवन तिका कदेलार 
बसोवंक दादल्यान फुडाकार घेवंक जाय. 'तूं राजकारणांत गेल्यार म्हज्या 
वेपाराचेर परिणाम जातलो' अशें म्हणप म्हळ्यार फुडें वतले बायलेक 
फकत रातचो हावको येतलो, थंय सोरोप आसा, जांबळी कडेन भुतां 
आसात' म्हणून केल्ली नखलामी. बायल जशी दादल्याक कदेलार बसूंक 
आदार दिता तसोच दादल्यान बायलेक आदार दिवंक जाय. 'तूं पुराय 
खडीसाकर' म्हळ्यार खंयचीय बायल फार्टी रावचिना. कोणें तरी म्हळां 
'व्यक्तीत्वाची उत्क्रांती व्यक्तिमत्वांत' जाता. आपुणूच सगलें घडटा. इंदिरा 
गांधीन म्हणिल्लें, 'दुनिया झुकती है, झुकानेवाला चाहिए." 


आजयेन सांगिल्लीं उतरां पावला कणकर्णी म्हाका अजुनूय 'कदेला'चो 
उगडास करून दितातः 'जितलें काम व्हड तितलो शीण चड'. अशक्य 
म्हणटात तें उतर फकत पिशांच्याच शब्दकोशांत मेळटलें अशें नेपोलियनान 
जरी म्हणिल्लें आसलें तरी बायलांनी ह्या उतरांक मोतयांवरी जोखूंक 
जाय. गांठीक बांदूंक जाय. एका हवाई दळाच्या मार्शलाची बायल जिवीतभर 
घोवाक विमानांत बसून उडटना फरमान सोडटना पळयत रावली. तिच्या 

जायत्या फावटीं आपणेंय तशें करचें अशें दिसतालें. पूण तें कदेल 
क खटपट केल्यार मेळचें अशें केन्नाच तिणें धरलेंना. 'आपूण 
म्हणून मनांत बाळगिल्लो न्यूनगंड बायलांनी काडून उडोवंक जाय 
| मंत्री' जावपाचें कदेल बायलेखातीर न्हय अशें खंयच 

वन दवरिल्लेंना. दादल्याकूच कदेलाचो हक आसा अशे नेमूय नात. 
गय बायलो फुडारी जायनासतनाय घर बरे भशेन सांबाळटात थंय बायलेक 
| ' खंयच्याय मळावयल्या कदेलार बसपाक कां कूं करपाची गरज 
1. 'नैया मोरी डगमग डगमग बोले' अशें म्हणपाचें बायलांनी मुळासकट 
कापून उड़ोवंक जाय, चाणक्यान वाटेवयलें मूळ जशें पुराय कापून सामकोच 
नंदाचो कारब्रार सोंपयलो तशेंचय बायलेन आपूण एक शक्ती कदेलाचो 
अधिकार आपणाक आसा अशे विचार मनांत हाडूंक जाय. दादले बायलो 
हातूंत फुडाकार घेवनूच समाज घडयतात. अपेस आयले म्हणून किते 
जालें? "The world at large is not interested in excuses for 
failures. This is very important. The world is interested in 
who wins. Very few care to find out why one has lost. It is 
success and Victory which matter." पूण आपुणूय कदेलार 
'बसताशिल्लें म्हणप मागीर नाका. बायलांची कदेलां बायलांकच न्हय 


जाल्यार कोणाक? 

यथा' हें सटर वरोच तेप 
कविता, कधा. सिनेमा सदर, 





आकाशवाणीचेर शिक्षणीक वितरावणी, हिंटी पाठ, वेगवेगळ्या 
विशयांचेर भासाभास करपांत वांटो घेतला 

काजुले' हो तांचो पयलो कथा संग्रह उजवाडा आयला. 'सरी 
जिवीत कथा' ह्या तांच्या पुस्तका वांगडाच 'मोगाळं सुकणीं 


सावजां' हें भुरग्यांखातीरचेय पुस्तक उजवाराक येता, जाल्यार 


'सेमाच्या घोटेरांत' ही तांची फुडली उजवाडावणी आसतली. . 


